

## धन्यवाद !

१. चिरंजीव कमलकिशोर जी, सुपुत्र श्री हेमराज जी कांसल बरनाला [पंजाब] ।
२. श्री शिवजीराम हेमराज जी मित्तल, बरनाला (पंजाब) ।
३. श्री ओमप्रकाश ललितमोहन जी मित्तल, बरनाला (पंजाब)
४. श्री टी. आर. जैन, लुधियाना ने अपनी सुपुत्री आयुष्मती शशिबाला बी.ए. के शुभ-विवाहोपलक्ष में ।
५. श्री ओमप्रकाश जी जैन, लुधियाना ने अपने सुपुत्र श्री सुरेशकुमार के शुभ-विवाहोपलक्ष में ।
६. श्री धर्मचन्द जैन, संगरया मण्डी ने अपने सुपुत्र श्री जैनप्रकाश जी के शुभ विवाहोपलक्ष में ।
७. श्री रौनकराम पालाराम जी गुप्ता, रामामण्डी ने श्री वजीरचन्द जी के शुभ विवाहोपलक्ष में ।
८. श्री हंसराज चैनलाल जी जैन, जालन्धर शहर (पंजाब) ।
९. श्री यशपाल जी जैन, मालेरकोटला (पंजाब) ।
१०. श्री मुखराज जी जैन, मालेर कोटला (पंजाब) ।
११. मुनशी श्री वलीरामजी जैन, मालेर कोटला (पंजाब) ।
१२. श्री देवीदयाल जी जैन, मालेर कोटला (पंजाब) ।
१३. श्री रोशनलाल सतपाल गुप्ता, गीदड़बाहा मंडी (पंजाब) ।
१४. श्री चाननराम रोशन लाल जैन, बलाचौर (दोआबा) ।
१५. श्री कबूलचन्द जुगमिन्द्रलाल जैन, पद्मपुर (राजस्थान) ।
१६. श्री पृथ्वीराज अभयकुमार जैन, पद्मपुर (राजस्थान) ।
१७. श्री हिम्मतराय चन्द्रभान जैन, तलवण्डी मज्जूकी (संगरूर) ।
१८. डा० देवकीनन्दन मित्तल, संगरूर (पंजाब) ।

# मुख्य सहायक-ग्रन्थ सूची

श्री आचाराङ्ग सूत्र	(पूज्य श्री अमोलक ऋषि जी महाराज)
श्री ठाणांग सूत्र	"
श्री समवायाग सूत्र	"
श्री भगवती सूत्र	"
श्री ज्ञाताधर्मकथाग सूत्र	"
श्री उवासगदसाग सूत्र	"
श्री अन्तगडदसांग सूत्र	"
श्री अनुत्तरोववाइअदसाग सूत्र	"
श्री विपाकश्रुत	"
श्री रायपसेणी सूत्र	"
श्री उत्तराध्ययन सूत्र	(पूज्य श्री आत्माराम जी महाराज)
श्री दशवैकालिक सूत्र	"
पर्युषण-प्रवचन	(राष्ट्र-सन्त उपाध्याय प. श्री अमर मुनि जी)
तीन बात	"
गृहस्थ-धर्म	(योगनिष्ठ प. मुनि श्री फूलचन्द्र जी 'श्रमण')
श्रावक-कर्त्तव्य	(पं मुनि श्री सुमनकुमार जी)
विचार-रेखा	(पं. गणेश मुनि जी शास्त्री, साहित्यरत्न)
जैन-सिद्धान्त बोल-संग्रह	(श्री भैरोदान जी सेठिया, बीकानेर)
श्रीमद्भगवद्गीता	
मनुस्मृति	
शतक-त्रय	(भर्तृहरि)
पचतन्त्र	(विष्णु शर्मा)



# चन्दन-दोहावली

## समीक्षात्मक-अध्ययन



जब मनुष्य इस ससार को देखता है तो दृश्य का प्रभाव उसके मन और मस्तिष्क को आन्दोलित कर देता है, यही आन्दोलन वाणी के माध्यम से व्यक्त होने के लिये मचल उठता है, इसी अवस्था में हृदय के भाव, मस्तिष्क के विचार और उन भावों एवं विचारों से प्रभावित द्रष्टा का व्यक्तित्व मुखरित होकर साहित्य का रूप धारण कर लेता है। इस प्रकार युगयुगान्तरो से जो साहित्य-वर्षण हो रहा है, आज उसने एक विशाल साहित्य-सिन्धु का रूप धारण कर लिया है।

जब हम उस साहित्य-सिन्धु का मन्थन करते हैं तो उसमें तीन तत्त्वों की प्रधानता दृष्टिगोचर होती है—कल्पनातत्त्व, बुद्धितत्त्व और रस-तत्त्व। साहित्य में कहीं कल्पनातत्त्व की प्रधानता रहती है, कहीं बुद्धितत्त्व की और कहीं रस तत्त्व की, किन्तु उत्तम साहित्य में तीनों तत्त्वों का सामञ्जस्य होता है और इस सामञ्जस्य से युक्त साहित्य कल्पना के कारण सुन्दर, बुद्धितत्त्व के कारण शिव और रस-तत्त्व के कारण सत्य एवं स्थायी हो जाता है। ऐसा साहित्य कभी पुराना नहीं पड़ता। हमारा प्राचीन साहित्य इसी सामञ्जस्य के कारण आज भी नवीन है और कल भी नवीन ही रहेगा।

समय-समय पर समाज में ऐसे मनीषी विद्वान् अवतरित होते रहते हैं जो मानवता के पथ को प्रशस्त करने के लिये प्राचीन साहित्य-परम्परा में युगोपयोगी नया अध्याय जोड़कर उस परम्परा को अमरता एवं अक्षयता प्रदान करते हैं। हमारे प्रबुद्ध चेतन-मनीषी सन्त श्री चन्दन मुनि जी इसी परम्परा के सन्त साहित्यकार



पक्ष को दृष्टि से भी चन्दन दोहावली के उक्ति-रत्न अत्यन्त मोहक, आकर्षक एवं प्रभावशील है ।

पहली बात तो यह है कि कवि युग-गति को भूलता नहीं, क्योंकि कवि-मस्तिष्क को ज्ञात है—

वायुयान युग आज है, गाड़ी-युग नहीं जान ।

इसकी 'चन्दन' चाल तू, चातुर बन पहचान ॥

सचमुच कविश्री जी ने चतुर बन कर युग-गति को समझा है और वर्तमान के मार्ग पर प्राचीनता की गाड़ी कैसे चल सकती है ? इसके मर्म को उपस्थित किया है ।

आज के युग की पहली मांग है 'समन्वय' और भगवान् महावीर के युग की भी प्रबल मांग थी 'समन्वय' । भगवान् महावीर ने 'अनेकान्तवाद—स्याद्वाद' के सिद्धान्त-सूर्य से संसार को आलोकित किया था और श्री चन्दन मुनि जी ने उसी आलोक में बैठकर नवीन भाषा-शैली में समन्वयवाद को उपस्थित किया है । एक ओर वे जैन-संस्कृति की अमृत-वर्षिणी भावना को साहित्यिक रूप में उपस्थित करते हुए कहते हैं—

जन्म-मरण के चक्र की, जो सीमा से पार ।

'चन्दन' जो भी हैं वहां, करें नमन स्वीकार ॥

'जो भी हैं वहां'—इन शब्दों में कवि का औदार्य ही नमन-शील है, इसकी वन्दना है उन सबको जो सासारिक बन्धनों से मुक्त है, शुद्ध है, बुद्ध है, सिद्ध है और वन्दनीय है । इस वन्दना में सबको अपनी वन्दन भावनाएँ समर्पित कर कवि का उदारता और समन्वय को सन्तोष नहीं हुआ, अतः वह आगे बढ़कर स्पष्ट भाषा एवं गद्गद्-वाणी में बोल उठा है—

राम-जयन्ती आपको, कहती बनना राम ।

जुलम और अन्याय का, कभी न लेना नाम ॥

करने के दायित्व को पूर्ण करती हुई कविवाणी स्पष्टता के लाउड-  
स्पीकर पर बोल उठी—

धन्य आज के श्रावको ! बने महा डरपोक !

मढ़ी मसानी कन्न को, देते फिरते धोक ?

## समाज-दर्शन :

सन्त-कवि भी तो आखिर समाज का एक अंग है और समाज के प्रति उसका एक कर्तव्य भी है—उसे बुराइयों से बचाना । कविश्री जी का कर्तव्य मौन नहीं रहा और उन्होंने समाज पर ऐसे तीखे व्यंग्य किए हैं जो समाज को फौरन ही जागृत करनेवाले हैं । पहला व्यंग्य तो 'मम्मी-डेडी' पर ही करते हुए कितनी ओजस्विनी भाषा में कहा गया है—

‘चन्दन’ मम्मी अब कहो, माँ कहने में पाप ।

खबरदार जो बाप को, कहा किसी ने बाप ॥

चाहे इस दोहे को पढ़कर मम्मी मिमिआए या डेडी डांडे मारे या कोई बच्चा चीखे-चिल्लाए, कवि जी ने तो जो कहना था सो कह दिया है, कहने योग्य जो है ।

बरातो में भाड़ो-सा भगड़ा भारतीय-समाज के लिये एक कलंक ही तो है, उद्बुद्ध चेतन समाज-सुधारक कवि इसे देखकर मौन कैसे रह सकता था, वह अफसोस की वाणी में बोला—

‘चन्दन’ जिसका नाचता, बाप बीच बाजार ।

डाले क्यों नहीं भंगड़ा, उसके बरखुरदार ॥

पड़ती ज्यों-ज्यों ढोल पर, उलटी चन्दन चोट ।

मूर्ख खूब उछालते, उछल-उछल तब नोट ॥

आज का युग नारी के समानाधिकार की रट लगा रहा है, परन्तु उसकी दृष्टि में समानाधिकार का अर्थ यही है कि नारी

कुछ लोग हिन्दी को अपनाने भी लग गये हैं, परन्तु इंगलिश के मोह का परित्याग नहीं कर पाए, ऐसे लोग भी क्रान्तद्रष्टा मुनिराज की नजरों से बच नहीं पाए। उनके लिये भी सजग कवि वाणी कह उठी है :-

नजर मार चन्दन ज़रा, देखो तो बाज़ार ।

इंगलिश बोर्ड हैं सैकड़ों, हिन्दी के दो चार ॥

उनमें भी हिन्दी तले, ऊपर इंगलिश मेम ।

चन्दन हिन्दुस्तान का, यह है हिन्दी प्रेम ?

इस सन्दर्भ में यह समझना आवश्यक होगा कि मुनिराज इंगलिश भाषा के विरुद्ध नहीं, इंगलिश-प्रेम के विरुद्ध है। उनका कथन है—

इंगलिश पढ़ने के कभी, 'चन्दन' नहीं विरुद्ध ।

बनिये पर अंग्रेज मत, रखिये निर्मल बुद्ध ॥

### राष्ट्र-भक्ति :

श्री चन्दन मुनि जी जो कुछ कह रहे हैं उस सबके पीछे प्रेरणा-बिन्दु के रूप में देश-प्रेम एवं राष्ट्र-भक्ति ही है, जैसे माला के सभी मनकों के बीच धागा है, वैसे ही उनके प्रत्येक वचन के पीछे राष्ट्र-प्रेम है। उदाहरण के रूप में—

तन मन धन चन्दन सभी, वारे वही सहर्ष ।

रोम-रोम में रम रहा, जिसके भारतवर्ष ॥

आज हमारा प्यारा विद्यार्थी-वर्ग पथभ्रष्ट हो रहा है। राष्ट्र के जागरूक सन्त 'चन्दन' जी की दृष्टि से राष्ट्रव्यापिनी यह बुराई भी छिपी नहीं रही। वे कहते हैं—

वैरी विद्या के बड़े, तोड़ फोड़ हड़ताल ।

दोनों ही से दूर तुम, रहना चन्दनलाल ॥

मैंने बटलोई के एक दाने के समान 'चन्दन दोहावली' का कुछ रूप प्रस्तुत किया है। वस्तुतः 'चन्दन दोहावली' का प्रत्येक दोहा अपने आप में पूर्ण है, परन्तु उसकी विस्तृत व्याख्या की जाए तो प्रत्येक दोहा अपने आप में सिमटा हुआ एक प्रवचन है।

सांस्कृतिक दृष्टि से चन्दन दोहावली को शीघ्र ही वह स्थान प्राप्त होगा जो कबीर दोहावली या तुलसी दोहावली को प्राप्त है, अनुभव की दृष्टि से 'चन्दन दोहावली' की तुलना रहीम की दोहावली से की जाया करेगी और कला की दृष्टि से 'चन्दन-दोहावली', बिहारी सतसई के समकक्ष मानी जायेगी, यह मेरा दृढ़ विश्वास है।

यह चन्दन - दोहावली,  
सुन्दर सरस अनूप।  
बिन्दु-बिन्दु में सिन्धु है,  
या गागर में कूप॥

लु धि या ना  
वैशाख शुक्ला प्रतिपदा २०२८  
२५-४-७१

तिलकधर शास्त्री  
सम्पादक 'आत्म-रश्मि'



# क्या कहाँ है ?

मङ्गलाचरण	:	५
एक बात	:	७
दो बात	:	५६
तीन बात	:	८५
चार बात	:	१०६
पाँच बात	:	१३६
छः बात	:	१४७
सात बात	:	१५३
आठ बात	:	१५६
नौ बात	:	१६३
दस बात	:	१६७
विविध दोहे	:	१७१
चौबीसी	:	१७३
महान माला	:	१७७
पुण्यपर्व पच्चीसी	:	१६१
पर्युषण पच्चीसी	:	१६५
विवाह बावनी	:	१६६
वचन बहत्तरी	:	२०७
गुरु	:	२१८
जैनमुनि	:	२२१
मुनि-महिमा	:	२२३
मानव	:	२२५
नारिया	:	२२६
सन्नारिया	:	२३१
समय	:	२३५

# चन्दन दोहावली

जीवन की  
व्याप्तिक अलुभूतियों का  
सुन्दर संग्रह

चन्दन दोहावली



श्री हेमराज कसलकिशोर जी कांसल  
( तपे वाले )  
बरनाला (पंजाब)



मंगलाचरण





## स म र्प ण

महावीर के सघ में, चमके चन्द्र समान ।  
‘धर्मदास जी’ पूज्यवर, ज्ञान-ध्यान-गुण-खान ॥  
शिष्य उन्हीं के पूज्यवर, ‘योगराज’ विद्वान ।  
पूज्य ‘हजारीमल्ल जी’, उनके शिष्य सुजान ॥  
लालचन्द जी’ पूज्य थे, शिष्य उन्हीं के और ।  
जिनको कहना चाहिये, मुनि-मण्डल-शिर-मौर ॥  
शिष्य उन्हीं के पूज्य थे, ज्ञानी ‘गंगाराम’ ।  
जप-तप-सयम-साधना, करते थे अविराम ॥  
कहते सीधा सत्य थे, बिन कुछ लाग-लपेट ।  
यह ‘चन्दन दोहावली’, ‘चन्दन’ करता भेट ॥



चन्दन मुनि

# पूज्य जीवनराम जैन पुष्प-माला का पुष्प नं०

---

पुस्तक

चन्दन-दोहावली



लेखक :

कविरत्न श्री चन्दन मुनि जी



सम्पादक :

श्री तिलकधर शास्त्री

सम्पादक आत्म-रश्मि

लु धि या ना



संस्करण प्रथम

ज्येष्ठ २०२८



मूल्य :

दो रूपए



मुद्रक :

आत्म जैन प्रिंटिंग प्रेस,

३५०. इण्डस्ट्रियल एरिया-ए

लु धि या ना, (पंजाब)



प्रकाशक :

पूज्य जीवनराम जैन

पुस्तक-प्रकाशक-समिति,

गोदडवाहा मण्डी, (पंजाब)

## \* मंगलाचरण \* ~~~~~

परम पुरुष चैतन्यमय, अजर अमर अविकार ।  
चरणन 'चन्दन' कर रहा, वन्दन बारम्बार ॥

'चन्दन' चिन्ता, शोक, भय, दुःख का नहीं निशान ।  
लीन स्वकीयानन्द में, जयतु सिद्ध भगवान् ॥

जन्म-मरण के चक्र की, जो सीमा से पार ।  
'चन्दन' जो भी हैं वहाँ, करें नमन स्वीकार ॥

जिनकी सेवा से सदा, हो 'चन्दन' कल्याण ।  
निश-दिन वे मन में बसैं, वीतराग भगवान् ॥

# एक बात



१



## एक बात

ऊँचा उठने का अगर, है सच्चा चित-चाव ।  
'चन्दन' सतत बनाइये, उन्नत-सरल स्वभाव ॥

'चन्दन' जो गुणवान हो, उच्च चरित्र महान ।  
निर्धन हो, बदरूप हो, बनता विश्व-प्रधान ॥

पीड़ित-जन की जो करे, सेवा हो निस्वार्थ ।  
'चन्दन' यश पाता वही, साध सके परमार्थ ॥

किसी धर्म को भी भले, आप लीजिये मान ।  
बिना चरित्र 'चन्दन' कभी, होगा नहि कल्याण ॥

कष्ट, असुविधा हानि भय, पीड़ा जिससे होय ।  
अथ 'चन्दन' 'हिंसा' उसे, कहता है हर कोय ॥

कान खोल सुन लीजिये, कहता 'चन्दन' साफ़ ।  
रिश्त लेना पाप है, देना भी है पाप ॥

सदा महान विचार जो, रखता है इन्सान ।  
वह कुछकर जाता यहां, 'चन्दन' कृत्य महान ॥

'वीर' न जो करता फिरे, 'औरों' का 'संहार' ।  
वीर वही 'चन्दन' सही, जो ले मन को 'मार' ॥

जिसके जीवन में, नहीं, सुख-दाता सन्तोष ।  
'चन्दन' उस इन्सान पै, लाख-लाख 'अफ़सोस' ॥

'चन्दन' क्या है लेख में, पहले 'लीजे' देख ।  
हस्ताक्षर नहीं कीजिये, बिना पढ़े ही 'लेख' ॥

करता है व्यवहार क्या, लघु लोगों के साथ ।  
सदा बड़प्पन परखिये, 'चन्दन' छोटी बात ॥

जिसमें अच्छा 'एक' भी, बने न सुन्दर काम ।  
'चन्दन' वह दिन समझिए, निष्फल हुआ तमाम ॥

वैर भूल जो आ गया, वैरी घर दरम्यान ।  
'चन्दन' उस नर का कभी, करो न तुम अपमान ॥

बड़े खड़े हों पास जो, तब यदि बैठें आप ।  
'चन्दन' शिष्टाचार के, है यह सख्त खिलाफ़ ॥

‘चन्दन’ कितना हो भले, उनका यों नुकसान ।  
‘आज नहीं कल’ है यही, आलसियों का गान ॥

आत्म-तत्त्व का है नहीं, ‘चन्दन’ जिसको ज्ञान ।  
वह नर हो विद्वान भी, कहलाता अज्ञान ॥

सच्चे गुरु के चरण से, जिसे न ‘चन्दन’ प्यार ।  
ऐसे मूढ़ कुशिष्य को, कौन उतारे पार ?

सच्चे गुरु पर जो हुआ, विनयवन्त बलिहार ।  
यहां-वहां उस का रहे, ‘चन्दन’ जय-जयकार ॥

कैसा गुरु जो शिष्य की, जेबें करदे साफ़ ।  
सही वही गुरुदेव जो, करदे दिल निष्पाप ॥

जो चाहो ‘चन्दन’ मिले, मुक्तिधाम सुख-धाम ।  
सभी इन्द्रियाँ जीत कर, जीतो वैरी काम ॥

मन समेत सब इन्द्रियाँ, जो लेता है जीत ।  
स्वयं, स्वयं का है वही, सच्चा ‘चन्दन’ मीत ॥

इन्द्रिय, मन को जो नहीं, जीत सका इनसान ।  
वैरी अपना आप है, वह ‘चन्दन’ नादान ॥

इस कपटी संसार की, किए बिना परवाह ।  
'चन्दन' चलते जाइये, निश-दिन सीधी राह ॥

दुख - दाता संसार में, जितने भी हैं काम ।  
'चन्दन' उनमें प्रथम है, 'लोभ' पाप का धाम ॥

वायु रहित घर में जले, 'चन्दन' दीप समान ।  
निश्चल मन जिसका सदा, उसको योगी जान ॥

तज अपयश, वश मन नहीं, कर सकते जो लोग ।  
ऐसे नर 'चन्दन' कभी, साध न सकते योग ॥

मानव ! तू इस जन्म में, जो चाहे कल्याण ।  
ज्ञान-ध्यान से स्वयं की, कर 'चन्दन' पहचान ॥

सज्जन 'चन्दन-से' कहे, सद्गुण के भण्डार ।  
करे सुगन्धित काटता, जो भी उसे कुठार ॥

वैर, वैर से नहि मिटे, वैर प्रेम से जाय ।  
भरे रुधिर से वसन को, जल ही शुद्ध बनाय ॥

कितना ही हो आपका, अय 'चन्दन' विश्वास ।  
किसी अकेली नार के, कभी न बैठो पास ॥



बीस वर्ष की जानिये, अय 'चन्दन' हर एक ।  
जितनी रेख जलाट पर; उतना जीवन देख ॥

काले सरल सतेज हों, सिर के बिरले बाल ।  
नारी-नर हो वह सुखी, कहता 'चन्दन लाल' ॥

सख्त, विकट, मोठे, फटे, जिसके सिर के बाल ।  
चोर, चुगल, द्वेषी, दुखी, वह नर 'चन्दनलाल' ॥

पण्डित, नहि धर्मात्मा, बेटा वह बेसूद ।  
'चन्दन' जैसे व्यर्थ गौ, जो नहि देती दूध ॥

यश, विद्या, गुणयुक्त जो, जीवन जीवन जान ।  
यों तो रखता काग भी, 'चन्दन' प्यारे प्रान ॥

डूब रहे का जो बने, अय 'चन्दन' आधार ।  
नदी-तीर के घास का—भी है जीवन सार ॥

वृद्धि आयु आनन्द सुख, जो भी चाहे खास ।  
वाचस्पति का भी करे, नहि 'चन्दन' विश्वास ॥

'चन्दन' होता सफल जो, बौद्धिक बल से काम ।  
नहि कर सकते हैं उसे, अस्त्र-शस्त्र, बल, दाम ॥

थोड़ा धन भी विज्ञान, कभी दिखाए खोल ।  
ऋषियों के भी देखकर, जाते हैं मन डोल ॥

पशुओं, पुरुषों, प्राणियों, का है जो आधार ।  
पेड़ सार 'चन्दन' वही, बाकी तो भू-भार ॥

जितना सहता कष्ट है, धन खातिर इनसान ।  
सहे ज़रा भी धर्म-हित, हो जाए कल्याण ॥

फूल खिला उद्यान में, लिये रूप-अभिमान ।  
'चन्दन' जाने मूढ़ न, दो दिन का महमान ॥

नीच नरन को जानिये, जैसे विषधर सर्प ।  
'चन्दन' भुक्ता है नहीं, उनके दिल का दर्प ॥

'चन्दन' आशा-छोर का, जो जन करता त्याग ।  
सुप्त भाग्य भी एक दिन, उसका जाता जाग ॥

हो हर्षित पर हानि-लख, उल्टी दुर्जन - चाल ।  
ओला खेती गाल-गल- जाता 'चन्दनलाल' ॥

'चन्दन' हो जो पास में, मानवता हर तौर ।  
मानव-जीवन-सा नहीं, जीवन जग में और ॥

छोटा जो खुद को गिने, 'चन्दन' वही महान ।  
ओछा अपने आपको, 'समझे शैल' समान ॥

'चन्दन' भले असफलता, होवे शत-शत बार ।  
पुनः-पुनः कोशिश करो, मत बैठो मन मार ॥

निर्मल मन हो आपका, चाहे बर्फ़, समान ।  
'चन्दन' निन्दा से कठिन, बचना जग में जान ॥

कौत जगत में है हुआ, सब से श्रेष्ठ महान ?  
एक नहीं 'चन्दन' हुए, अनगिनती इन्सान ॥

बड़े-बड़े भी मात हों, जिससे सब नर-नार ।  
'चन्दन' है वह श्रेष्ठ गुण, सब से सद्-व्यवहार ॥

जो चाहे भगवान का, दर्शन तू अनमोल ।  
तो 'चन्दन' तू शीघ्र ही, मन की घुंड़ी खोल ॥

देख-देख 'चन्दन' हुआ, मन ही मन हैरान ।  
ज्यों-ज्यों मानव वृद्ध हो, त्यों-त्यों लोभे जवान ॥

बाहर बन्दे ! ढूँढता, बन कर क्या नादान ?  
अन्तर आँखें खोल लख, है 'भीतर' भगवान ॥

पुनर्जन्म जो जीव का, करता है स्वीकार ।  
'आत्मोपासक' है वही, 'चन्दन' कहे पुकार ॥

दौलत से इज्जत बड़ी, 'चन्दन' जग दरम्भान ।  
परम मर्म इसका मगर, कब जाने नादान ॥

'हिंसा' जिसको कह रहे, सारे आगमकार ।  
'चन्दन' बन्धन है यही, यही नरक का द्वार ।

मोह-ग्रस्त साधक रहे, न इस न उस पार ।  
दुर्गति-दाता मोह को, 'चन्दन' शीघ्र निवार ॥

बांट सके जो और का, किसकी कहो मजाल ।  
अपना-अपना है सभी, सुख-दुख 'चन्दन लाल' ॥

रहता है दिन-रात जो, काम - भोग आसक्त ।  
बन सकता है वह नहीं, 'चन्दन' प्रभु का भक्त ॥

बाल जीव के संग से, जो है रहते दूर ।  
'चन्दन' पाते सुख वही, नर-नारी भरपूर ॥

इच्छा पूरी कर गया, कोई भी क्या वीर ?  
'चन्दन' चलनी में भला, कभी भरा है नीर ?



जो 'कोई' 'चन्दन' यहाँ, करे असत्य प्रचार ।  
बार - बार जन्मे-मरे, नहिं पहुँचे भव-प्रार ॥

अन्तर तन का जानिये, अन्य न अन्तर जान ।  
कीड़ी, कुंजर का कहा, 'चन्दन', 'जीव' समान ॥

जितने भी संसार में, है 'चन्दन' नर-नार ।  
नही एक-से देखलो, सबके विविध विचार ॥

'चन्दन' पुरुष समर्थ जो, तजता विषय-विकार ।  
महा निर्जरा वह करे, पाए अविचल-द्वार ॥

शब्द पड़ें नहिं कान में, ऐसा कैसे होय ।  
राग-द्वेष उन पर मगर, करे न 'चन्दन' कोय ॥

नजर पड़े नहिं रूप पर, ऐसा कैसे होय ।  
राग-द्वेष उस पर मगर, करे न 'चन्दन' कोय ॥

गन्ध पड़े नहिं नाक में, ऐसा कैसे होय ।  
राग-द्वेष उस पर मगर, करे न 'चन्दन' कोय ॥

रस रसना पर नहिं पड़े, ऐसा कैसे होय ।  
राग-द्वेष उस पर मगर, करे न 'चन्दन' कोय ॥

पुण्यवान, गुणवान की, यह 'चन्दन' पहचान ।  
विनयवान बनता चले, ज्यों-ज्यों पाता ज्ञान ॥

मनों बिगाड़े दूध ज्यों, एक बून्द भी ज़हर ।  
'चन्दन' छोटा भूठ भी, त्यों ढाता है क्रहर ॥

जो कोई नर भूल भी, कर्म करेगा नीच ।  
चुभता 'चन्दन' वह रहे, जीवन-भर उर बीच ॥

पृष्ठ-मांस भक्षण-सदृश, चुगली 'चन्दन' जान ।  
जो नर इससे बच सके, वह ऋषि-तुल्य महान ॥

झड़ जाते ज्यों पात सब, खड़िया-से हो पीत ।  
नर-जीवन की भी बही, है 'चन्दन' यह रीत ॥

महा उदधि को तैर क्यों, थका किनारे आन ।  
'चन्दन' परले पार का, कर जल्दी सामान ॥

'चन्दन' कुन्दन बदल क्या, देख-देख गर्वाय ।  
देख जरा के रूप को, रूप हवा हो जाय ॥

जिनवाणी का सार है, 'चन्दन' सद्-आचार ।  
इसका ही आधार ले, कर भव-सागर पार ॥

जल्दी या कुछ देर से, हैं फल देते पाप ।  
निष्फल जाते वे नहीं, कहता 'चन्दन' साफ ॥

'चन्दन' गुण बिन सन्त नहि, भले मांग कर खाय ।  
पीतल, पीतल ही रहे, चाहे 'स्वर्ण' मढ़ाय ॥

सोए को क्या है पता, लगी भवन में आग ।  
'चन्दन' सच्चा बन्धु वह, जो भटकहदे जाग ॥

शान्ति मलिन मन को नहीं, शास्त्र पठने से मीत !  
मैले कपड़े पर कहां, चढ़ता रंग पुनीत ॥

कभी न सद्गुण ठहरते, विनय हीन के पास ॥  
'चन्दन' फूटे कलश में, क्या जल-स्थिति की आस ?

नहीं किसी का, स्वयं का, मानो सभी क्रसूर ।  
'चन्दन' सदा उद्दण्ड से, सब ही रहते दूर ॥

ढूँढ-ढूँढ कर और को, गया स्वयं को भूल ।  
ढूँढ स्वयं को जो मिटे, 'चन्दन' कष्ट समूल ॥

'चन्दन' दिया अपात्र को, ज्ञान बहुत दे कष्ट ।  
कच्चे घट का जल करे, घट को ही ज्यों नष्ट ॥



जल्दी - जल्दी आदमी, होता नहिं बीमार ।  
गुणकारी है बहुत ही, 'चन्दन' अल्पाहार ॥

जो भी करना कीजिये, भली तरह से काम ।  
'बुरी' तरह से काम का, कभी न लीजे नाम ॥

छोड़ सु-संग, कुसंग जो, मूढ़ सदा अपनाय ।  
कृष्ण पक्ष के चांद सा, 'चन्दन' घटता जाय ॥

'चन्दन' सज्जन गुण कभी, कहें न अपने आप ।  
करे प्रकट आचरण से, उनका पुण्य - प्रताप ॥

धन के ही क्यों ध्यान में, घड़ी-घड़ी लग जाय ।  
धन से अथ 'चन्दन' उमर, बड़ी न कभी कहाय ॥

वर्तमान जिस जीव ने, 'चन्दन' लिया सुधार ।  
भूत-भविष्य उसके स्वयं, सुधरें सभी प्रकार ॥

देत दोष निर्दोष को, जो 'चन्दन' नादान ।  
उसी दोष से एक दिन, पाता वह अपमान ॥

अथ 'चन्दन' अपराध को, करले जो स्वीकार ।  
उसे क्षमा न दे उसे, लाख-लाख धिक्कार ॥

वस्त्रों बिगाड़ें रंग से, राख गुलाल उछालें ।  
कहें न 'हो-ली' खाक है, 'होली' 'चन्दनलाल' ॥

'चन्दन' चाहें वसन सब, चमकीले पुरजोर ।  
खबरे मगर क्या आपको, नजर करे कमजोर ॥

लैटर खुलने के समय, कभी न जाओ पास ।  
अब 'चन्दन' कितने मरे, तज जीवन की आस ॥

नही वेदना भूख से, बढ़ कर कोई अन्य ।  
भूख जिन्होंने जीतली, 'चन्दन' जन वे धन्य !

स्कूटर पर 'चन्दन' बहुत, मुश्किल है कण्ट्रोल ।  
लेकर मुफ्त जहेज में, लो मत संकट मोल ॥

गोप सके न गुह्य न, मत्सर-हरण समर्थ ।  
'चन्दन' धर्म-विहीन नर, श्वान-पुच्छ सम व्यर्थ ॥

सारपठन का है यही, करो समझ सब काम ।  
'चन्दन' पढ़ना व्यर्थ ही, बनकर 'तोताराम' ॥

नही क्रिया में उतरता, जो है क्रोरा ज्ञान ।  
तीन काल में भी करे, 'चन्दन' नहि कल्याण ॥

हो ऐश्वर्यवान् या, गुणी, बली, विद्वान् ।  
पर, चरित्र से हीन जो, कौड़ी का इन्सान ॥

आत्म-बोध जिसको हुआ, करे कभी नहीं पाप ।  
'चन्दन' होगा अन्यथा, भारी पश्चात्ताप ॥

पाप क्रोध है, काम है, पाप कपट है क्लेश ।  
'चन्दन' भारी पाप है, श्रेष्ठ जनों से द्वेष ॥

भला अकेले का सफ़र, अथ 'चन्दन' हर ढंग ।  
मूर्ख मनुज का परं कभी, भला न होता संग ॥

'चन्दन' बार हजार भी, है कहना बेकार ।  
प्रामाणिकता का पता, देता है व्यवहार ॥

धर्म-कर्म को भूल जो, कोई करता पाप ।  
'चन्दन' दोनों लोक में, पाय शोक, सन्ताप ॥

भूख, जरा. इच्छा यही, तीन प्रथम थे रोग ।  
जब से पशु-वध है बढ़ा, 'चन्दन' रोगी लोग ॥

करे और को किस तरह, पापी जन निष्पाप ।  
तारे कैसे अन्य को, डूब रहा जो आप ।

काम करें जो लोग सब, 'चन्दन' सोच-विचार ।  
उनका ही संसार में, होता यश विस्तार ॥

शोभे लालों से लदा— ऐसा नहीं नृपाल ।  
जैसे शोभे शील से, मानव 'चन्दन लाल' ॥

बने बाल-सा सरल जो, तज विद्या का मान ।  
'चन्दन' ऐसा पुरुष ही, 'आत्मज्ञान की खान ॥

बेटा ऐसा चाहिये, जिसको कहै जहान ।  
'चन्दन' 'दादा-बाप से, है आगे' गुणवान ॥

कर्म करे जो शुभ सदा, रहे अशुभ से दूर ।  
'चन्दन' सद्गति-स्वर्गगति, उसको मिले जरूर ॥

'चन्दन' चले न सग धन, मात-पिता, सुत, भ्रात ।  
धर्म एक सच्चा सुहृद, अन्त निभाता साथ ॥

धर्म रहे, जिस पक्ष में, अन्त उसी की जीत ।  
'चन्दन' काल अनादि की, है यह पक्की रीत ॥

इज्जत से बढ़कर नहीं, दौलत कोई अन्य ।  
इज्जत वाला आदमी, अय 'चन्दन' है धन्य ॥

कोशिश कितनी कीजिये, चाहे 'चन्दन लाल' ।  
पता न धीरज का लगे, पर बिन आपद्-काल ॥

जो चाहो 'चन्दन' बने, शान्ति-धाम संसार ।  
विश्व-प्रेम में पलटिये, जन्म-देश का प्यार ॥

कितने ऊंचे वश का, हो कोई नर-नार ।  
सदाचार बिन पा सके, नहि 'चन्दन' सत्कार ॥

'चन्दन' सब ज्ञानी गुणी, कहते हैं यह सत्त ।  
'हिंसा' है वह जीव-वध, जिसमें योग-प्रमत्त ॥

यथातथ्य से उलट जब, तन, मन, वच बन जाय ।  
अय 'चन्दन' सच जानिये, 'भूठ' वही कहलाय ॥

तोल-माप को कम करे, 'करे मिलावट आम ।  
बिन आज्ञा हर चीज ले, 'चोरी' उसका नाम ॥

दुराचार से प्यार हो, सदाचार में ढील ।  
दुर्गति-दुख-दाता उसे, 'चन्दन' कहें 'कुशील' ॥

'चन्दन' ममता भाव को, जो भी चीज बढ़ाय ।  
चाहे जड़ हो, जीव हो, 'परिग्रह' वह कहलाय ॥

हों, न हों कहता फिरे, दोष पीठ पश्चात् ।  
'चन्दन' 'चुगली' पाप है, विश्व बीच विख्यात ॥

चाहे निन्दे सामने, चाहे निन्दे बाद ।  
'पाप' उसी को है कहा, 'चन्दन' 'परपरिवाद' ॥

भली चीज पा हर्ष हो, शोक बुरी को पाय ।  
अय 'चन्दन' वह पाप ही, 'रति-अरति' कहलाय ॥

'चन्दन' माया युक्त हो, कहना भूठी बात ।  
दुखदायक 'मायामृषा', पाप वही विख्यात ॥

'चन्दन' जिससे मुक्ति औ - होता नहिं कैवल्य ।  
श्रद्धा का वैपरीत्य वह, मिथ्यादर्शनशल्य' ॥

आए नगे ही यहां, लाए नहिं कुछ साथ ।  
'चन्दन' चलते वक्त भी, खाली होंगे हाथ ॥

'चन्दन' जन धर्मान्ध जो, करे न धर्म लगार ।  
मगर धर्म के नाम पर, सरने को तैयार ॥

'चन्दन' नर नादान को, कहो कौन समझाय ।  
कर गलती से गलतियां, फिर पीछे पछताय ॥

मद, माया में रमण कर, मन! क्यों करता पाप ।  
अगर रमे भगवान में, मिटें सकल सन्ताप ॥

जरा-जरा सी बात पर, लड़ 'मरते' नादान ।  
पर, समझती से काम ले, 'चन्दन' चतुर-सुजान ॥

किसी जीव का जीव सुख, अगर करेगा नष्ट ।  
'चन्दन' कहता स्पष्ट है, 'सदा' सहेगा कष्ट ॥

औरों के दुख-दर्द को, अपना समझे दर्द ।  
चले नीति पर, न्याय पर, 'चन्दन' सच्चा मर्द ॥

'चन्दन' गरिमा गुणन की, और सभी छल-छन्द ।  
पूनम-चन्दा छोड़ सब, देखें द्वितिया-चन्द ॥

रहा फूल ! क्या फूल तू, होना इक दिन धूल ।  
'चन्दन' काल अनादिका, पक्का अटल असूल ॥

पुण्य, पाप, परलोक औ— जो माने भगवान ।  
'आस्तिक' जन सच्चा उसे, अथ 'चन्दन' तू जान ॥

आस्तिक जन बन निर्दयी, करता है यदि पाप ।  
'चन्दन' वह जन तो सदा, है नास्तिक का बाप ॥

१६. वैद्य तेजपाल जैन, भाईरूपा (भटिण्डा) ।
२०. श्री हरचरण दास जैन, अहमदगढ मण्डी, (पंजाब) ।
२१. श्री जयगोपाल जैन, जगरावां ।
२२. श्री जगन्नाथ जैन, जगरावां ।
२३. श्री ज्ञानचन्द जैन, जगरावा ।  
(स्व० श्री लछमनदाल जैन की पुण्य स्मृति में  
उनके ऊपर लिखित तीनो पुत्रों की ओर से) ।
२४. श्रीमती निहालो देवी, धर्मपत्नी श्री हेमराज जी कांसल  
वरनाला (पंजाब) ।
२५. श्रीमती दुर्गा देवी, धर्मपत्नी श्री देसराज जी मित्तल  
वरनाला (पंजाब) ।
२६. श्रीमती विद्यादेवी, धर्मपत्नी श्री देवराज जी मित्तल  
वरनाला (पंजाब) ।
२७. श्रीमती परमेश्वरी देवी, धर्मपत्नी श्री वंसीलाल जी गोयल,  
वरनाला (पंजाब) ।
२८. श्रीमती तारावन्ती, धर्मपत्नी श्री. अमरनाथ जी जैन,  
रायकोट (पंजाब) ।
२९. श्रीमती आशारानी जैन, मेरठ ।
३०. वैरागिन कुमारी गिमला जैन बी० ए० आनर्ज प्रभाकर  
अवोहर मण्डी । अपनी दीक्षा के उपलक्ष मे ।

उक्त सम्माननीय दानियों के सराहनीय सहयोग से ही यह पुस्तक स्वल्प मूल्य मे प्रिय पाठकों के कर-कमलो तक पहुंची है । अतः समिति की ओर से सभी का हार्दिक धन्यवाद किया जाता है । आशा है भविष्य में भी सभी से इसी प्रकार स्तुत्य सहयोग प्राप्त होता रहेगा ।

चरणदास जैन  
मन्त्री



जो चाहो आनन्द के, खिलें हमेशा फूल ।  
आवश्यकता से अधिक, करो न सग्रह भूल ॥

एक तरह है जगत यह, 'चन्दन' साफ़ सलेट ।  
स्वार्थ साधा नाम लिख, लिखा दिया फिर मेट ॥

चाहे ठण्डक माघ की, चाहे गर्मी जेठ ।  
स्वासों की सरिता बहे, जीवन के पुल हेठ ॥

गुणग्राही गुण का नहीं, केवल करे बखान ।  
'चन्दन' अपनाकर उसे, बने स्वयं गुणवान ॥

उस जैसा दुखिया नहीं, 'चन्दन' जग दरम्यान ।  
करता तो कुछ भी नहीं, बड़े-बड़े अरमान ॥

पवन कदाचित् पकड़ले, नभ में करदे छेद ।  
क्षण भी जीवन न बढे, 'चन्दन' कहे स-खेद ॥

जल-भंवरो को गाठ भी, कोई कभी लगाय ।  
संभव लेकिन यह नहीं, एक श्वास बढ़ जाय ॥

मेटेगे जो अन्य को, मिट जायेगे आप ।  
जाता निष्फल है नहीं, 'चन्दन' कोई पाप ॥

करें घृणा दुर्गुणन से, दुर्गुणियों से नाहि ।  
एक तरह का जीव है, 'चन्दन' सब के मांहि ॥

यह स्वभाव है मनुज का, करता 'चन्दन' भूल ।  
उत्तम जन ही पर उसे, करता सदा कबूल ॥

धीरज से बढ़कर नहीं, दौलत जग में और ।  
'चन्दन' यह रक्षा करे, जन को ठौर-कुठौर ॥

कर सकती जो कार्य है, 'चन्दन' मधु मुस्कान ।  
कर सकती हरगिज्ञ नहीं, उसको तेज कृपान ॥

'चन्दन' गिरना क्या बुरा, गिर कर जो उठ जाय ।  
गिरे और नहिं फिर उठे, गिरना निन्द्य कहाय ॥

'चन्दन' करता कौन न, बहुतों से हो भूल ।  
पुनः-पुनः पर भूल वह, करता नामाकूल ॥

गीदड़ सम सौ साल भी, जीने का क्या अर्थ ?  
उत्तम जीना एक दिन, बन कर सिंह समर्थ ॥

वही आत्मा शुद्ध है, जिसका है मन शुद्ध ।  
'चन्दन' मगर अशुद्ध वह, उपजी जिसे कु-बुद्ध ॥

लालच वश' जो ले रहे, प्रिय पत्नी के प्राण ।  
उन से बढ़ 'चन्दन' कहो, कौन और शैतान ?

'चन्दन' चमकाना अगर, अखिल विश्व मे नाम ।  
करे कभी नहि भूल कर, कोई घटिया काम ॥

धर्म-धर्म रटते रहें, कितना चाहे आप ।  
धर्म किये बिन पर कभी, कटे न 'चन्दन' पाप ॥

जिससे हो नहि भूल भी, आपस में मुठभेड़ ।  
पंचम स्वर वह प्रेम का, अय 'चन्दन' दो छेड़ ॥

जीवन स्वप्न समान है, क्षण का नहि विश्वास ।  
बचते रहिये पाप से, अय 'चन्दन' हर श्वास ॥

वन, पर्वत, नदियां, नगर, 'चन्दन' ढूँढे खूब ।  
ढूँढा अन्तर नहि जहाँ, है बैठा महबूब ॥

'चन्दन' जिस रस-पान से, बने भक्त भगवान ।  
बड़े प्रेम से-प्यार से, करें भक्ति-रस-पान ॥

कड़खी चिकनी हो न ज्यों, घृत मे रह सौ साल ।  
करें अमल न बहुत त्यों, श्रोता 'चन्दन लाल' ॥

जीवन उसका सफल है, जिसे धर्म से प्यार ।  
अय 'चन्दन' है धर्म बिन, मानव भूतल-भार ॥

बहुत दुःख, सुख अल्पतर, करो भूल नहि प्यार ।  
छलिये की छाया सदृश, 'चन्दन' विषय-विकार ॥

धनिकों के संकेत पर, नाच रहा संसार ।  
कौन गरीबों की सुने, 'चन्दन' चीख-पुकार ॥

विद्या-धन-संयुक्त भी, दीजे दुर्जन त्याग ।  
मणियों से भी युक्त क्या, नहीं भयंकर नाग ?

घिस जाती है एक दिन, लोहे की भी मेख ।  
बिन भोगे पर नहिं मिटे, 'चन्दन' किस्मत-रेख ॥

'चन्दन' विरला ही बचा, सेवक सब संसार ।  
रिश्वतदेवी ! आपकी, महिमा अपरम्पार ॥

कभी यहां गोपाल थे, घर-घर माखन-दूध ।  
अब तो उनकी याद भी, अय 'चन्दन' बेसूद ॥

भारत में गोपाल कम, अब है 'चन्दन लाल' ।  
ज्यादा सूअरपाल या— कुत्ते-बिल्ली पाल ॥

करता तो हर एक है, सद्गुण की तारीफ़ ।  
बनता पर वह आप नहीं, 'चन्दन' जरा शरीफ़ ॥

बूंद-बूंद से ज्यों बने, 'चन्दन' नदी महान ।  
अक्षर-अक्षर के पढ़े, हो मानव विद्वान ॥

सरलरूप भगवान का, 'चन्दन' कोमल फूल ।  
पांच वर्ष तक ताड़िये, बच्चों को नहि भूल ॥

सुमन-सुगन्धित-युत विटप, इक भी वन महकाय ।  
अच्छा बेटा वंश-त्यों, अय 'चन्दन' चमकाय ॥

रजनी जैसे चन्द्र से, शोभा भारी पाय ।  
'चन्दन' एक सपूत से, सारा वंश सुहाय ॥

इक भी जलते पेड़ से, ज्यों जंगल जल जाय ।  
'चन्दन' एक कपूत त्यों, सारा वंश मिटाय ॥

'चन्दन' आंखें खोलकर, देखो दुनिया आज ।  
अधिक धनी जो पुरुष हैं, अधिक वही मोहताज ॥

'चन्दन' जो भी जगत में, बने शान्ति से काम ।  
उस-सा कोई दूसरा, नही काम अभिराम ॥

जीव'दया से नहि बड़ा; धर्म-पुण्य रे जीव !  
जीव'दया से ही मिले, 'चन्दन' प्यारा पीव ॥

जैसे बट के बीज में, बट का पेड़ विशाल ।  
ऐसे ही हर जीव में, ईश्वर 'चन्दन लाल' ॥

दावानल जल से बुझे, अगर कभी लग जाय ।  
बुझे न 'चन्दन' मन-अनल, जल सागर का पाय ॥

'चन्दन' ज्वाला जठर की, दो रोटी से जाय ।  
भरे न भूखा मन मगर, लाखों मन भी खाय ॥

'चन्दन' इस संसार में, गए अनेक ठगाय ।  
लेकिन ज्ञानी जन गए, अपना आप बचाय ॥

जिसके गुण जाने न जो, निन्दत है दिन-रात ।  
गजमुक्ता तज भीलनी, लेती गुंजा-पांत ॥

आवश्यकता से अधिक, लेना समझे दोष ।  
'चन्दन' उसका नाम है, सुख-सागर 'सन्तोष' ॥

'चन्दन' देखो आ गया, कैसा समय खराब ।  
गए गगन में कूप से, मंहगाई के भाव ॥

जो चाहो कि आपकी, करें बड़ाई लोग ।  
मुख से अपने आपकी, नहिं बड़ाई योग ॥

कमल कहां दिनकर कहां, जलधर कहा मयूर ?  
जो जिसके मन में बसे, कैसा 'चन्दन' दूर ?

अपने पर शासन नहीं, रखता जो इनसान ।  
दुनिया में नहिं दूसरा, उस-सा फिर नादान ॥

करे नर्क के वास्ते, जितना श्रम इनसान ।  
आधा भी शुभ में करे, पाए स्वर्ग-विमान ॥

सुधा उगलता जो रहे, करके भी विषपान ।  
चन्दन उस-सा दूसरा, मानव कहां महान ?

जाए 'चन्दन' धन भले, जाए नहिं ईमान ।  
इसमें ही अय आदमी ! तेरी सच्ची शान ॥

अगर आपको चाहिये, स्वर्ग धाम औ' नाम ।  
नेकी बिन नहिं कीजिये, कभी दूसरा काम ॥

नकली हैं घी-दूध सब, नकली मोहनभोग ।  
नकली चली दवाइयां, लेकिन असली रोग !

# बो बात





## दो बात



‘चन्दन’ जप, तप, त्याग से, कर कर्मों का अन्त ।  
मुक्त अनन्ते हो गए, होंगे और अनन्त ॥

‘चन्दन’ जिनसे नित्य ही, होते पावन कर्म ।  
वीतराग-सा ‘देव’ नहि, दया धर्म-सा ‘वर्म’ ॥

शान्ति-वचन तो एक भी, ‘चन्दन’ समझे सार ।  
व्यर्थ-वचन बेकार है, हों भी अगर हजार ॥

धर्म-दान-सा दान नहि, तीन लोक दरम्यान ।  
सर्व रसों में धर्म-रस, ‘चन्दन’ परम प्रधान ॥

क्षुद्र नदी ‘चन्दन’ चले, करती शोर प्रलाप ।  
बहती रहती पर सदा, बड़ी नदी चुपचाप ॥

‘चन्दन’ कायिक ‘मानसिक’, यों सुख के दो भेद ।  
मुख्य मानसिक सुख मगर, हरता सब दुख-खेद ॥

धर्मीजन को धर्म है, करना ज्यों आसान ॥  
पासर को 'चन्दन' वही, मुश्किल मगर महान ।

'चन्दन' चंचल हो नहीं, अनासक्त का चित्त ।  
लेकिन जन 'आसक्त' का, मन मर्कट-सा नित्त ॥

अय 'चन्दन' नर धर्म-युत, सीधा स्वर्ग सिधाय ।  
पर पापी जा नरक में, रोता है दुख पाय ॥

माने धर्म अधर्म को, औ' अधर्म को धर्म ।  
ये 'चन्दन' ससार में, दो है मूर्ख-परम ॥

पूज्य जनों की जो करें, निन्दा या परिवाद ।  
श्वान, गधे की वे बनें, अय 'चन्दन' औलाद ॥

धर्म किया है या नहीं, इसने 'चन्दन लाल' ।  
रोग, मौत किंचित् कभी, करते नहीं खयाल ॥

अय 'चन्दन', आगम सभी, गरल बिना स्वाध्याय ।  
पुनः-पुनः स्वाध्याय से, सुधा वही बन जाय ॥

'चन्दन' 'वक्ता' श्रेष्ठ वह, जिसकी मधुर जबान ।  
'श्रोता' उत्तम वह, करे-जो गुण की पहचान ॥

अमरकोष	--	(श्री मुनि अमरसिंह)
चाणक्यनीति-दर्पण		(महर्षि चाणक्य)
आत्म-विकास	-	(श्री आनन्दकुमार)
अमर-वाणी		(हिन्दी पाकेट बुक्स प्रा० लि० दिल्ली)
श्री अमर-भारती		(आगरा)
आत्म-रश्मि	-	(लुधियाना)
जिनवाणी (मासिक)		
ओसवाल हितैषी (मासिक)		
श्रमण	"	
जैन प्रकाश (साप्ताहिक)		
तरुण जैन	"	

हिन्दुस्तान, पंजाब केसरी, वीरप्रताप, हिन्दी मिलाप, नवभारत-टाइम्स आदि के साप्ताहिक और विशेष सस्करण आदि ।

इनके लेखक विज्ञ जो, और प्रकाशक सुज्ञ ।  
सबका ही है स्नेह से, 'चन्दन' बहुत कृतज्ञ ॥



मीठा मिश्री से अधिक, 'स्वार्थ' विश्व दरम्यान ।  
कोमल माखन से अधिक, 'चन्दन' 'मधुर ज़बान' ॥

'आत्म-संयम' और फिर—'चन्दन' 'आत्म-ज्ञान' ।  
जो हों दोनों पास में, कठिन कहाँ कल्याण ?

अल्प जियें या हम अधिक, तजो बहस बेकार ।  
ठीक जिये, बे-ठीक या, 'चन्दन' करो विचार ॥

जो चाहो सुख-सम्पदा, 'चन्दन' आप अखूट ।  
सत्य सदा कहना मधुर, 'मधुर' न कहना झूठ ॥

गुण से शोभा रूप की, सहस्र गुणी बढ जाय ।  
कुल को 'चन्दन' चाँद-सा, सदाचार चमकाय ॥

जो चाहें 'चन्दन' खुशी, नहिं चाहें दुख-शोक ।  
याद रखे हर क्षण सदा, लोक और परलोक ॥

जैसे जीना है कला, कला कही त्यो मरण ।  
'चन्दन' पर कोई इसे, समझे तारण-तरण ॥

'चन्दन' थोड़े जानिये, जो हो मीत पचास ।  
शत्रु अधिक पर एक भी, कदम-कदम दे त्रास ॥

सभी जगह पर थूकता, बिन देखे नादान ।  
मगर किनारे थूकता, 'चन्दन' चतुर-सुजान ॥

खेद सहित है एक तो, एक रहित है खेद ।  
है 'ससारी', 'सिद्ध' दो, जीवों के, यो. भेद ॥

'स्थावर' 'वस' दो भेद सब, जग-जीवों के जान ।  
है चौरासी लाख ही, दोनों के दरम्यान ॥

जन्म-मरण का एक दिन, हो जिससे उच्छेद ।  
समकित के 'चन्दन' कहे, 'द्रव्य' 'भाव' दो भेद ॥

करें पार संसार से, 'चन्दन' आखिरकार ।  
समकित के फिर भेद दो, 'निश्चय' औ 'व्यवहार' ॥

अहंकार में भूल तू, अय 'चन्दन' मत भूल ।  
शल मिलेंगे शूल से, और फूल से फूल ॥

भोजन दिन में जो करें, करें कभी नहि रात ।  
फलियां भी और पुण्य भी, दोनों 'चन्दन' साथ ॥

बचो बुराई से सदा, भजो भलाई नित्य ।  
कभी भलाई का छिपे, नहि 'चन्दन' आदित्य ॥

सुख-दुख 'चन्दन' नित्य नहिं, रहे याद यह बात ।  
कभी उजैला दिवस का, कभी अन्धेरी रात ॥

'चन्दन' से जो पूछिये, यही बताये साफ ।  
नैक जिन्दगी धर्म है, नीच जिन्दगी पाप ॥

आना-जाना सत्य है, इस में मीन न मेख ।  
भला-बुरा 'चन्दन' अतः, निश-दिन अपना देख ॥

'चन्दन' माने 'आस्तिक', पुण्य, पाप, परलोक ।  
नहीं मानता 'नास्तिक', शोक ! शोक ! हा शोक !

जीना उसका धन्य जो, बहुतों का आधार ।  
निज हित ही जो जन जिये, है 'चन्दन' धिक्कार ॥

बनना स्वामी अन्य का, यहां बहुत आसान ।  
बनना स्वामी स्वयं का, मुश्किल 'चन्दन' जान ॥

अधिक उछलते लोग लघु, उछले नहीं महान ।  
'चन्दन' आधे छलकते— घड़े, न पूरे जान ॥

'तब तक रहे प्रसन्न मुख, 'पूज्य' जनों से प्रीत  
'चन्दन' जब तक नारी से, हुई न प्रीत की रीत ॥

‘चन्दन’ चाहे आज मत, मानें आप जनाब ।  
अधिक सिनेमा-शौक से, आंखें, खून-खराब ॥

जितने भी भगवान के, हैं उपदेश महान ।  
‘चन्दन’ कहने से नहीं, करने से कल्याण ॥

घटते उनके रोग हैं, खुश जो रहते लोग ।  
‘चन्दन’ रहते जो दुखी, बढ़ते दिन-दिन रोग ॥

‘ज्ञान बिना की जो क्रिया, ‘क्रिया बिना जो ज्ञान ।  
कर सकते ‘चन्दन’ नहीं, तीन काल कल्याण ॥

‘दुराचार से’ ‘द्वेष से’, जिनको द्वेष महान ।  
‘पाते सद्गति, स्वर्ग गति, ‘चन्दन’ वे इनसान ॥

मानव जब जग में स्वयं, लाया क्लेश, विद्वेष ।  
रोता क्यों अब आप है, ‘चन्दन’ वही विशेष ॥

मिलते ही करता सुखी, मानव देव समान ।  
मिलते ही करता दुखी, दानव-सा इनसान ॥

‘करे मिलावट जो बणिक’, ‘अफसर रिश्वतखोर’ ।  
‘चन्दन’ सभ्य समाज में, दोनों ही है चोर ॥

सदा सुखी 'चन्दन' रहें, पक्के प्रभु के भक्त ।  
उभय लोक में हों दुखी, 'चन्दन' विषयासक्त ॥

हिंसा कारण से करें, बिन कारण कुछ लोग ।  
'चन्दन' हिंसा द्विविध यह, बतलाते मुनि लोग ॥

डरे हुए को घेरते, अय 'चन्दन' भय-भूत ।  
भूत भागते दूर ही, जो हो मन मजबूत ॥

'पर-निन्दा' 'स्व स्तव' कहे, दोनों भूठ समान ।  
जो इनसे बचता वही, 'चन्दन' मर्त्य महान ॥

'जिसे न डर परलोक का', 'नहीं किसी की शर्म' ।  
तज सकता 'चन्दन' न वह, कभी निकम्मे कर्म ॥

सदाचार से, ज्ञान से, जो 'नर-नारी' युक्त ।  
मरण समय में भी रहें, अय 'चन्दन' भय-मुक्त ॥

वीर नहीं जो—युद्ध में, जीवै लाख-हजार ।  
वीर वही जो मन चपल, अय 'चन्दन' ले मार ॥

'सुख तो देते क्षणिक ही', 'दुख देते चिरकाल' ।  
विषय-भोग संसार के, विष सम 'चन्दन लाल' ॥



सम्यग् यदि उत्साह है, 'चन्दन' सुधा-समान ।  
है अन्धे उत्साह में, मगर महा नुकसान ॥

मानव आता किस तरह, यह चर्चा बेकार ।  
जीवित रहता किस तरह, 'चन्दन' करें विचार ॥

मर कर भी गुण से अमर, बहुत विश्व दरम्यान ।  
गुण बिन पर लाखों फिरे, जीवित मृतक समान ॥

न वह सच्चा त्याग है, न वह सच्चा ज्ञान ।  
जिस से कि उत्पन्न हो, अथ 'चन्दन' अभिमान ॥

अपने पीछे, अन्य के— रहें सामने दोष ।  
इसीलिये संसार यह, डूब रहा अफ़सोस !!

रखें दबा कर धन अगर, रखें छुपा कर ज्ञान ।  
दोनों का ही लाभ क्या, कहें धनी, विद्वान ॥

नक़ल बुराई-पाप की, अथ 'चन्दन' आसान ।  
नक़ल भलाई-धर्म की, मुश्किल मगर महान ॥

ईश-भक्ति 'चन्दन' तथा, मानवता से प्यार ।  
दोनों को ही है कहा, गुणियों ने इकसार ॥

पत्नी सेवा भाविनी, बेटा आज्ञाकार ।  
जिसके हों 'चन्दन' उसे, स्वर्ग सदा ससार ॥

व्याख्याता पहले लखो, लखो बाद व्याख्यान ।  
दोनों ही जो ठीक हों, हो 'चन्दन' कल्याण ॥

उत्तम ही आचरण है, उत्तम ही व्यवहार ।  
वही भक्त भगवान का, 'चन्दन' गुण-भण्डार ॥

जो 'चन्दन' धर्मात्मा, बनने का चित चाव ।  
दुराचार पहले तजो, पीछे क्रूर स्वभाव ॥

मन-वाणी से, कर्म से, सज्जन होता एक ।  
मन-वाणी से, कर्म से, दुर्जन मगर अनेक ॥

बलशाली वह नर नहीं, जो दे सिंह पछाड़ ।  
'चन्दन' बलशाली वही, क्रोध, काम, ले मार ॥

बिना विचारे मत करो, सहसा कोई काम ।  
निकलेगा नहि अन्यथा, 'चन्दन' शुभ परिणाम ॥

सादा जीवन और फिर, जिनके उच्च विचार ।  
'चन्दन' वे संसार में, है बिरले नर-नार ॥

नृप-सा 'चन्दन' वह सुखी, अर्द्धचन्द्र-सम भाल ।  
सकल भोग, पण्डित, गुणी, जिसका भाल-विशाल ॥

करे न गो-वध बन्द जो, करे न मद्य-निषेध ।  
'चन्दन' उस सरकार पर, लाख-लाख है खेद !!

करने से अज्ञान-तप, मुक्ति न हो त्रैकाल ।  
वह तो सम्यग्ज्ञान से, मिलती 'चन्दनलाल' ॥

पाने को सुख स्वर्ग का, पाने को निर्वाण ।  
नहिं महत्व है जाति का, 'चन्दन' कर्म प्रधान ॥

'चन्दन' सज्जन तो सदा, स्वर्ग-द्वार दिखलाय ।  
लेकिन दुर्जन नरक में, प्राणी को पहुंचाय ॥

अच्छा ही आचार है, अच्छे और विचार ।  
'चन्दन' वे नर-नार है, तीन लोक का सार ॥

आमदनी से खर्च कम, असल वही धनवान ।  
खर्च अधिक, कम आमदन, निर्धन 'चन्दन' जान ॥

मन का स्वामी ही सदा, स्वामी-पदवी पाय ।  
'चन्दन' मन का दास पर, दास पुकारा जाय ॥

वैरी आलस-सा नहीं, उद्यम-सा नहिं भीत ।  
जीवन की इक हार है, इक है जीवन-जीत ॥

सदाचार को सत्पुरुष, 'सतयुग' कहते आम ।  
'चन्दन' 'कलियुग' है मगर, 'दुराचार' का नाम ॥

सुखिया है संसार में, जिन्हें नाम आधार ।  
बाकी 'चन्दन' है दुखी, सारा ही संसार ॥

बेटा हो या छात्र हो, अधिक दुलारे जाँय ।  
बिगड़ें वे हर हाल में, हरगिज सुधरे नाँय ॥

दुर्जन, अहि में है भला, अहि ही 'चन्दनलाल' ।  
दुर्जन तो प्रतिपल डसे, अहि पर अन्तिम काल ॥

अमर वही जो धर्म पर, मिटता है इनसान ।  
धर्महीन 'चन्दन' मगर, जीवित मृतक समान ॥

दूर रहा भी दूर नहि, जो जिसके मन माँहि ।  
निकट रहे भी दूर पर, जो जिसके मन नाहि ॥

जगत रूप इस वृक्ष के, दो फल सुधा समान ।  
'चन्दन' 'सज्जन-संग' इक, 'दूजे' मधुर ज़बान ॥

रिश्वत देना पाप है, लेना भी है पाप ।  
'चन्दन' रिश्वत छोड़िये, जो हों धर्मी आप ॥

आलस में जो कार्य है, 'चन्दन' कठिन महान ।  
वही कार्य पुरुषार्थ से, बन जाता आसान ॥

'चन्दन' जीवन में अगर, होना चाहें पास ।  
'प्रेम सभी से कीजिये', 'थोड़ों का विश्वास' ॥

आंधी में टीले उड़ें, उड़ें न परबत-मूल ।  
दोनों से शिक्षा सरस, 'चन्दन' करें कबूल ॥

जिन कीड़ों से खोखला, हो जाता इनसान ।  
'चन्दन' उनका नाम है, 'आलस' वा 'अज्ञान' ॥

बने गुणी गुणहीन भी, गुणियों का गुण गाय ।  
लघु हो जाता इन्द्र भी, 'चन्दन' स्वयं बड़ाय ॥

पूरी सभी ज़रूरतें, होनी है आसान ।  
इच्छाएं पूर्ण सभी, मुश्किल मगर महान ॥

जीवन हर जग-जीव का, है 'चन्दन' इक फूल ।  
खिलना, मुर्झाना सदा, जिसका अटल असूल ॥

हैं, जिनकी कवि-लेखनी ने समय-समय पर अपने रस से जन-मानस को उद्वुद्ध किया है, उसकी सुप्त धार्मिक चेतना को भकभोरा है और उसे श्रेय-मार्ग पर चलने के लिये प्रेरित किया है।

श्री चन्दन मुनि जी की प्रतिभा बहुमुखी है, वे काव्यकार हैं, कथाकार हैं, गीतिकाव्य के गायक हैं, आशुकवि हैं, परन्तु प्रस्तुत रचना “चन्दन-दोहावली” ने उनके एक नए ही उद्वुद्ध रूप को जनता के समक्ष प्रस्तुत किया है।

‘चन्दन-दोहावली’ दोहा छन्द में लिखी गई रचना है। साहित्य-इतिहास के मर्मज्ञ इस निष्कर्ष पर पहुँच रहे हैं कि जिसको प्राचीन भाषा में ‘दूहा-वन्ध’ कहा जाता था, वही आज का ‘दोहा छन्द’ है और यह दोहा छन्द जैन मुनियों के मस्तिष्क की ही देन है। श्री हेमचन्द्राचार्य जी ने अपने सिद्ध गव्दानुशासन में अपने से ५-६ गती पूर्व तक के जैन मुनीश्वरो की जो रचनाएँ उदाहरण रूप में संग्रहीत की हैं, उनमें ‘दूहा’ का प्रयोग अभीष्ट रूप में प्राप्त होता है। मुनिराज स्वयम्भू के ‘पउम-चरिउ’ की रामकथा-धारा में दोहो के कमल खिले दृष्टिगोचर होते हैं। नाथो ने और कवीर आदि सन्तो ने अपनी अनुभूतियाँ दोहो में ही व्यक्त की हैं। तुलसी की ‘दोहावली’, रहीम की ‘सतसई’, विहारी की ‘विहारी सतसई’, वृन्द की ‘वृन्द सतसई’ और वियोगी हरि जी की ‘वीर-सतसई’ इसी परम्परा के रत्न हैं।

परन्तु ‘चन्दन दोहावली’ का स्तुत्य प्रयास पहले तो सख्या में ही सबसे आगे बढ़ गया है। २२६० दोहो को देखकर सोचता हूँ कि मुनिराज का मस्तिष्क है या दोहे रचने की मशीन ?

परन्तु रचना के गौरव की श्रेष्ठता का आधार उसकी छन्द-सख्या नहीं होती, वह तो होता है उसका अनुभूति पक्ष जिसमें वृद्धितत्त्व और रस-तत्त्व की प्रमुखता रहती है, अतः हम अनुभूति-

# तीन बात



३



## तीन बातें

‘प्रतिक्रमण’ ‘स्वाध्याय’ में, ‘माला’ में मत बोल ।  
भक्ति कही है मौनयुत, अय ‘चन्दन’ अनमोल ॥

दिया वचन नहिं भंग हो, करें सत्य व्यवहार ।  
मन, वच, काया तीन ही, हों ‘चन्दन’ इकसार ॥

मात-पिता, गुरुदेव के, दया-धर्म के और ।  
वश में रहना चाहिये, अय ‘चन्दन’ हर तौर ॥

अय ‘चन्दन’ ‘सौजन्य’ औ- ‘शील’ व ‘शिष्टाचार’ ।  
कभी कही नहिं भूलते, सभ्य-शिष्ट नर-नार ॥

‘चन्दन’ करता क्रोध है, मन-मलीन, तन-क्षीण ।  
क्षमा, मौन व विलम्ब हैं, दवा क्रोध की तीन ॥

बचपन, यौवन, तीसरी- बृद्धावस्था जान ।  
रहे अडिग जो बीच में, ‘चन्दन’ वही महान ॥



‘चन्दन’ क्षमा समर्थ में, दरिद्रता में दान ।  
यौवन में इन्द्रिय-दमन, तीनों कठिन महान ॥

प्रज्ञा-बल से, विनय से, करने से सम्मान ।  
‘चन्दन’ मिलता मान है, दुनिया के दरम्यान ॥

तन से, मन से, वचन से, बने नित्य जो दोष ।  
‘चन्दन’ चिन्तन कीजिये, नित्य बैठ खामोश ॥

भूत, भविष्यत, तीसरा, वर्तमान है काल ।  
काल अन्य नहीं जगत में, कहता ‘चन्दनलाल’ ॥

स्व-चिन्तन औ ब्रह्मचर्य, शास्त्रों का स्वाध्याय ।  
‘चन्दन मुनि’ उपवास में, आवश्यक बतलाय ॥

गरिष्ठ, अधिक, औ चटपटा, अथ ‘चन्दन’ आहार ।  
पहले दिन उपवास के, देना आप बिसार ॥

देव-मनौती, ख्याति औ— स्वर्गों की अभिलाष ।  
इनके हित नहीं कीजिए, ‘चन्दन’ तप-उपवास ॥

गर्भवती, अति दुर्बली, जिसका छोटा बाल ।  
तीनों को उपवास नहि, करना ‘चन्दनलाल’ ॥

एक प्रव्रज्या-वृद्ध हैं, एक ज्ञान से वृद्ध ।  
आसु-वृद्ध हैं तीसरे, 'चन्दन' जगत-प्रसिद्ध ॥

कर, कानों से, जीभ से, जो सच्चे नर-नार ।  
करते हैं 'चन्दन' सदा, निर्मल यश-विस्तार ॥

तिरछी जिनकी नज़र है, टेढ़ी जिनकी चाल ।  
मुख में जिनके गालियां, सभ्य न 'चन्दनलाल' ॥

जैसा समझे आपको, जैसा समझे और ।  
जैसा हो वह असल में, नर के यों त्रय तौर ॥

अथ 'चन्दन' कितना करे, कोई पुनः प्रयास ।  
गए कभी नहि-फिर मिलें, शक्ति, शील औ इवास ॥

कुछ तो होते जन्म से, कुछ है बनते बाद ।  
'चन्दन' मगर महानता, कुछ पर दे जग लाद ॥

अच्छा अधिक विचारना, अल्प बोलना ठीक ।  
लेखन सब से कम करे, है 'चन्दन' की सीख ॥

मात-पिता, गुरुदेव औ— तीजा स्वामी जान ।  
तीनों के उपकार को, बिदला कठिन महान ॥

अपना हर इक दोष औ, औरों का सम्मान ।  
रहे निरन्तर ध्यान में, अय 'चन्दन' भगवान ॥

करे न निन्दा अन्य की, हंसे न दुखिया-देख ।  
अपनी करे सराहना, नहि 'चन्दन' नर नेक ॥

राग-द्वेष औ डाह हैं, अय 'चन्दन' दुख-खान ।  
सीनों के ही निकट नहि, जाये प्रज्ञावान ॥

काम-वासना और फिर, क्रोध लोभ से हीन ।  
'चन्दन' ऐसे शुभ पुरुष, बनते कभी न दीन ॥

चाणी में तो मधुरता, आँखों में अनुराग ।  
मन में 'चन्दन' सरलता, 'श्रावक' वह बडभाग ॥

साधू को साधू कहे, कहे धर्म को धर्म ।  
'चन्दन' श्रावक खोलता, नही पराया मर्म ॥

श्रावक-जीवन की अहो ! कैसी अद्भुत बात ।  
द्वन्द्व, अनर्थ, अन्याय का, कभी न देता साथ ॥

दुराचार पर, झूठ पर, कूटनीति पर और ।  
'चन्दन' कर विश्वास मत, कभी किसी भी तौर ॥

अय 'चन्दन' 'मानव-तनू'; 'दूजा' 'भारत देश' ।  
'उत्तम कुल' में जन्म फिर, 'चाहे' 'देव-सुरेश' ॥

'आत्म' औ 'उत्सेद' औ, 'तीजी' कही 'प्रमाण' ।  
तीन तरह की 'अंगुली', 'अय 'चन्दन' पहचान' ॥

'चन्दन' एक 'अलोक' है, 'एक' 'लोक' 'परलोक' ।  
जो माने नहि 'नास्तिक', 'पड़ता' 'पल्ले' 'शोक' ॥

'चन्दन' 'माया-शल्य' औ, 'दूजा' 'शल्य-निदान' ।  
'मिथ्यादर्शन-शल्य' 'ये' 'तीनों' 'दुख' की 'खान' ॥

अय 'चन्दन' 'मन-दण्ड' इक, 'वचन-दण्ड' है दीय ।  
'काय-दण्ड' इन तीन से, 'दण्डित' 'दुनिया' होय ॥

विनय, विवेक, विचार हो, 'सरल' 'सत्य' 'सयुक्त' ।  
होना फिर है क्या कठिन, 'चन्दन' बन्धन-मुक्त ॥

भूठे होते फैसले, 'भूठे' चलते 'कैसे' ।  
इनके कारण तीन है— 'लोभ', 'मान', 'विद्वेष' ॥

नही हुआ, जो मर गया, 'तीजा' 'बेटा' 'मूढ़' ।  
'चन्दन' दो से अल्प दुख, 'तीजे' से 'पर' गूढ़ ॥

‘चन्दन’ जिसके हृदय में, करता क्रोध निवास ।  
शील, सत्य का, विनय का, हो जाता है नाश ॥

अल्प क्रोध में दस गिनो, सौ जब ज्यादा जोश ।  
‘गिनो सहस्र अति क्रोध में,’ ‘चन्दन’ रह खामोश ॥

प्रथम व्यक्ति को परखिये, देश और फिर काल ।  
गुप्त रहस्य प्रगटाइये, तब ही ‘चन्दन’ लाल ॥

‘चन्दन’ धीरज विपद में, बन्धु पड़े जब काम ।  
‘सन्त परखिये’ त्याग में, है यह नियम महान ॥

गौतम से यों कह गए, महावीर भगवान ।  
शान्ति, शील, शम से बने, ‘चन्दन’ पुरुष महान ॥

‘चन्दन’ मिलता भाग्य से, नहीं भाग्य का लेख ।  
‘सूरत’ और ‘स्वभाव’ की, मिलती कभी न रेख ॥

‘चुगलखोर’ ‘जनस्वार्थी’, तथा ‘विदेशी राज’ ।  
तीन भलाई नहि करे, ‘चन्दन’ दे आवाज ॥

कर्ज, मर्ज को, फ़र्ज को, जो जन जाते भूल ।  
‘चन्दन’ उनकी राह में, बिछते तीखे शूल ॥

रोग, बुढ़ापा, मृत्यु-ये, तीनों जब तक दूर ।  
धर्म-कर्म कर लीजिये, अय 'चन्दन' भरपूर ॥

कोविद-क्रोधी नहिं भला, अन्यायी : भूपाल ।  
सन्त भला नहिं लालची, हरगिज 'चन्दन लाल' ॥

मन, वच, काया का अशुभ, जिस का है व्यापार ।  
है 'अज्ञानी' पुरुष वह, 'चन्दन' करें विचार ॥

शिक्षित भी हो, शूर हो, शुद्ध शील हो पास ।  
'चन्दन' ऐसे पुरुष की, सारी दुनिया दास ॥

राग, द्वेष की, मोह की, महा अग्नियाँ जान ।  
'चन्दन' जिनसे जल रहा, सारा अहो ! जहान ॥

'चन्दन' जाए धर्म, धन, लगते भारी रोग ।  
सेवन मादक द्रव्य का, फिर भी करते लोग ! !

मन में तो कुछ और है, कहता है कुछ और ।  
करता है कुछ और ही, दुर्जन के ये तौर ॥

लिए हुए गम्भीरता, वाणी, कर्म, विचार ।  
अय 'चन्दन' व्यक्तित्व को, देते अधिक निखार ॥

पलट्टे से पलट्टे नहीं, अय 'चन्दन' तक्रदीर ।  
कर्म कमाये भोगते, राजा, रंक, फ़क्रोर ॥

सत्य, शील, सन्तोष से, जिसको 'चन्दन' प्यार ।  
लोक और परलोक हैं, दोनों ही गुलज़ार ॥

जीवन, निश्छल, शुद्ध हो, मधुर-मधुर व्यवहार ।  
क्यों नहिं फिर फूले-फले, वह 'चन्दन' परिवार ॥

'सभी जगत मम देश हैं' 'सभी मनुज मम भ्रात' ।  
'चन्दन' 'नेकी धर्म मम', यह सोचो दिन-रात ॥

'मैत्री हर इक जीव से, सबसे करना प्रेम ।  
'सब से सद्‌व्यवहार हो', 'चन्दन' लो यह नेम ॥

सत्य अहिंसा, ब्रह्मचर्य, बिन नहिं सुख कल्याण ।  
जितना 'चन्दन' दे सकें, अधिक-अधिक दें ध्यान ॥

'कैसे दुखिया-दुख हरूं ?' 'पाऊं सज्जन-प्यार ?'  
'कैसे मन निष्पाप हो !' 'चन्दन' सदा विचार ॥

जीवन में सुख-सफलता, 'चन्दन' अगर क़बूल ।  
दान, पठन, प्रभु-भजन में, करें बिलम्ब नहिं भूल ॥

जो भी 'चन्दन' बेचता, करता या आहार ।  
मद्य, मांस, अण्डे सदा, दिखलाते यम-द्वार ॥

जहां अनन्ती भूख है, जहां अनन्ती प्यास ।  
जहां अनन्ते अन्य दुख, वह है नर्कवास ॥

या सन्तोषी आदमी, या फिर सच्चा सन्त ।  
'चन्दन' सुखिया तीसरा, याद जिसे भगवन्त ॥

'चन्दन' ले प्रण पालिये, ले लौटाइये कर्ज ।  
करें काम विश्वास दे, समझ स्वयं का फर्ज ॥

तन, धन, यौवन स्थिर नहीं, क्या करता अभिमान ।  
तीन दशा से गुजरता, एक दिवस में भान ॥

'चन्दन' प्रज्ञा, क्रोध, मन, वश जो रखें आप ।  
तीन मिटेगे आपके, चिन्ता, दुख, सन्ताप ॥

चोरी, चुगली, भूठ ये, जो भी तज दे तीन ।  
वही बड़ा गुणवान है, 'चन्दन' वही प्रवीण ॥

गुण-अवगुण-अनजान औ, सत्य, धर्म से द्वेष ।  
'चन्दन' जो दम्भी पुरुष, कठिन उसे उपदेश ॥



युगद्रष्टा कवि मे एक असाधारण गुण होता है—निर्भीकता, क्योंकि वह सत्य का उपासक है और सत्य-प्रवचन निर्भीकता के बल से ही व्यक्त होता है। इस प्रकार के सत्यवक्ता को आज की भाषा मे 'क्रान्तिकारी' कहा जाता है, परन्तु मैं 'क्रान्तिकारी' नहीं कह सकता, क्योंकि 'क्रान्ति' शब्द मे ध्वंस की गन्ध भर गई है। अतः मैं मुनिश्री को सत्य का समर्थक निर्भीक कवि एव व्यग्य का मर्मज्ञ विचारक कह सकता हूँ। वैसे तो भारतीय संस्कृति की प्रत्येक परम्परा 'गुरु-गुण-गान' मे ही अपनी धार्मिकता की पराकाष्ठा समझती है और साधु-वर्ग तो 'गुरु-महत्त्व' पर प्रवचन देता थकता ही नहीं है, किन्तु स्वायों की कुण्ठाओं से मुक्त कवि की सत्यशील वाणी कहती है—

गुरु की तारे जाति नहीं, गुरु का तारे त्याग ।  
गुरु के तप से त्याग से, करें अतः अनुराग ॥  
जो है कामी लालची, जो है दुनियादार ।  
तीन काल भी वह कभी, गुरु नहीं तारनहार ॥  
माया-ममता मे बंधा, गुरु ही हो जो आप ।  
दूर करेगा आपके, कहिए कैसे पाप ?

मुनिराज गुरुडम से ऊंचे हैं, तप एव त्याग के समर्थक हैं। उन्होंने देवा त्यागी सन्यासियों के नाम होती जायदादों को। वाप-दादों की जायदादों को छोड़कर जन-धन से जायदादें बनवा कर अपने नाम से रजिस्ट्रिया करवाना सन्तत्व को कैसे सहन हो सकता है। अतः मुनिजी का त्यागमय मुनित्व कह उठा—

जिसको प्यारा त्याग-तप, ज्ञान, ध्यान भगवन्त ।

रजिस्ट्री खेत मकान की, क्यों करवाए सन्त ॥

दिव्य-द्रष्टा कवि-हृदय के सत्य ने किसी को वरखा नहीं है। तथाकथित सन्तों की साज सभाल की है तो श्रावकों को भी उद्वुद्ध

चुगलखोर के, चोर के, भूल न फटको पास ।  
'चन्दन' भूठे का कभी, करो नहीं विश्वास ॥

दान सुपात्र है बड़ा, बड़ा अभय का दान ।  
सबसे बढ़कर दान पर— देना सम्यग्ज्ञान ॥

सरिता से सागर बड़ा, सागर से आकाश ।  
सबसे ही 'चन्दन' बड़ा, आत्म-ज्ञान - प्रकाश ॥

मिलता है उपदेश 'टन', मगर समझते 'मन' ।  
'चन्दन' अचरज है यही, ग्रहण करें जो 'कण' ॥

तजने से सद्धर्म के, करने से रिपु-नमन ।  
बहुत दुखों से जो मिले, कभी न लीजे धन ॥

बुद्धि, नाभि, स्वर-तीन ये, अगर गहन-गम्भीर ।  
'चन्दन' चन्दा-सा सजे, हर इक पुरुष-शरीर ॥

अंग शास्त्र में लिख गए, 'चन्दन' पुरुष प्रवीण ।  
माथा, वक्षस्थल, तथा, सिर विशाल शुभ तीन ॥

पूछे से 'चन्दन' चले, हर इक का हर काम ।  
पृच्छा, प्रश्न, अनुयोग है, तीन 'प्रश्न' के नाम ॥

अय 'चन्दन' मन इन्द्रियां, और आत्मा जान ।  
तीन किये बिन वश नहीं, तीन काल कल्याण ॥

शिष्य, पुत्र और पुत्र वधू, अधिक तीन नहिं ताड़ ।  
अधिक तीन की ताड़ में, 'चन्दन' बहुत बिगाड़ ॥

अय 'चन्दन' प्रभु-भक्ति औ, निज बल, शुद्धाचार ।  
तीनों पै विश्वास कर, कीजे बड़ा पार ॥

'सम्यग्दर्शन' साथ हो, 'चन्दन' 'सम्यग्ज्ञान' ।  
'सम्यक्' ही चारित्र्य ये, 'मोक्ष-मार्ग' पहचान ॥

सरल-सत्य-संयुक्त हों— विनय, विवेक, विचार ।  
होना फिर है क्या कठिन, 'चन्दन' भव से पार ॥

जो चाहो 'चन्दन' खिलें, जीवन में सुख-फूल ।  
मानी, मायावी तथा, बनों कृतघ्न नहिं भूल ॥

नाक, नयन औ जीभ का, सर्वाधिक उपयोग ।  
अय 'चन्दन' संसार के, करते है सब लोग ॥

अय 'चन्दन' बहिरात्मा, अन्तरात्मा और ।  
परम आत्मा तीसरी, परम सुखी हर तौर ॥

# चार बात



४



सत्त, संती औ, श्राविका, श्रावक गुणभण्डार ।  
जैन-धर्म में 'तीर्थ' ये, 'चन्दन' है शुभ चार ॥

दान, शील, तप, भावना, धर्म-भेद ये - चार ।  
अथ 'चन्दन' भव से तरे, कर जन अंगीकार ॥

क्रोधी, कपटी, अविनयी, पाँच, विगय-आसक्त ।  
बने नहीं 'चन्दन' कभी, गुरुवर का वह भक्त ॥

दमितेन्द्रिय, हो शान्त चित, माया-रहित, विनीत ।  
शिष्य युक्त गुण चार से, करता गुरु से प्रीत ॥

नहीं भूलना भूल भी, 'चन्दन' रखना याद ।  
भूढ़, जनक, जननी, गुरु, से नहीं भला विवाद ॥

दया, सत्य औ शील नहि, पल्ले - प्रत्याख्यान ।  
वह 'चन्दन' परलोक में, पछताता न इनसान ॥

पय-भोजन, सत्संग औ, नृप-प्रदत्त सम्मान ।  
प्रिय-दर्शन 'चन्दन' कहे, चारों सुधा समान ॥

रिपु नहि 'चन्दन' लोभ-सा, निधि नहि दान समान ।  
भूषण नहि है शील-सा, तप-सा नहि स्नान ॥

रूपवान, बलवान औ, द्रव्यवान, विद्वान ।  
धर्म बिना 'चन्दन' कहे, चारों धूल समान ॥

दया, सत्य, सन्तोष औ- 'चन्दन' शुद्धाचार ।  
लक्ष्मी लखती जिस जगह, देती डेरे डार ॥

पाता 'श्रद्धावान' है- 'चन्दन' सम्यग्ज्ञान ।  
उत्तम करणी, कर्म-क्षय, आखिर पद निर्वाण ॥

पतिव्रता का जो करे, अय 'चन्दन' अपमान ।  
मिले उसे नहि शान्ति, सुख, लक्ष्मी औ भगवान ॥

बिन शशधर ज्यों शर्वरी, दिवस बिना ज्यों भान ।  
नृप बिना 'चन्दन' राज्य-ज्यों, मन्त्र-बिना गुरु जान ॥

रोग-मीत औषधि कही, गृह-मीत मा-बाप ।  
धर्म मीत द्वय लोक का, नर्क मीत है पाप ॥

'चन्दन' ऋण, व्रण, औ अनल, चौथी कही कृषाय ।  
थोड़े से ये हों अधिक, अधिक उपेक्षा पाय ॥

'बंधा वैर से पुरुष जो', 'स्वच्छन्दी', 'खल' होय ।  
'चन्दन' चौथा 'आलसी', संग करो नहि कोय ॥

अय 'चन्दन' माता-पिता, यौवन, रूप अहो !  
कभी किसीको क्या मिले, दूजो बार कही ?

'चन्दन' समझेंगे इसै, समझदार ही मंद ।  
भोज, भजन, धन, भूमिनी, भले नही ब-पद ॥

जन्म, जरा का, रोग का, और मृत्यु का 'जान' ।  
दुःख है ये संसार में, 'चन्दन' चार महीन ॥

चौ चाहों 'चन्दन' मिले, दिल का चैन-करार ।  
तजो साधु का काम औ, सट्टा छूत, उधार ॥

खाना, सोना, जागना, चौथे विषय-विकार ।  
अगर अधिक हों चार ये, 'चन्दन' दुरोग अपार ॥

'चन्दन' रोना बाल-बल, वनिता - बल है हठ ।  
आगम-बल है सन्त का, वनचर-बल है लठ ॥

‘ब्रह्मचर्य-सा तप नहीं’, ‘अभयदान-सा दान’ ।  
‘चन्दन’ उत्तम वीर-सा, ‘वचनन सत्य समान’ ॥

ग्रामांतर जाते जपे, पहले प्रभु का नाम ।  
‘चदन’ त्यागें क्रोध औ, आलस वा आराम ॥

‘चदन’ इज्जत, आबरू, नैतिकता औ त्याग ।  
जिनमें होते चार ये, वे जन है बड़ भाग ॥

रतन, रजत या स्वर्ण के, ‘चन्दन’ सभी महान ।  
नही सादगी-सा मगर, गहना जग दरम्यान ॥

दुष्टा पत्नी, मीत शठ, उत्तरदायक दास ।  
मृत्यु-तुल्य ही जानिये, सर्प-सहित गृह-वास ॥

त्यागभाव, भय, चतुरता, चौथी ‘चन्दन’ लाज ।  
जिसमें नहिं ये चार हों, ऐसी तजो समाज ॥

मीत विपद किकर कर्म, निर्धनता में नार ।  
बान्धव संकट के समय, परखो ‘चन्दन’ चार ॥

जहां न ‘चन्दन’ जीविका, जहां न बान्धव, मान ।  
जहां न विद्या प्राप्त हो, रहे न चतुर-सुजान ॥



‘पत्नी तो हो पतिव्रता’, ‘आत्मज आज्ञाकार’ ।  
‘धर्म-रुचि हो’, ‘स्वस्थता’, स्वर्ग निशानी चार ॥

शील हरे दुर्गति, तथा— निर्धनता को दान ।  
है हरती भव भावना, हरे ज्ञान अज्ञान ॥

‘त्यागी को तृण जगत है’, ‘मन-जित जन को वाम ।  
‘तृण-सम मरना शूर को, ‘ज्ञानी को सुरधाम’ ॥

‘वर्षा सागर में वृथा’, ‘धनवानों को दान’ ।  
‘चन्दन’ ‘भोजन तृप्त को’, ‘दीपक दिन दरम्यान’ ॥

‘निर्धन धन चाहे सदा’ ‘मीठे वचन जहान ।  
‘चन्दन’ सुर सब नर-तनू, ‘चाहें मुनि निर्वाण’ ॥

सखा - अध्यापक-पत्नियां, तथा सासू, नृप-नार ।  
अय ‘चन्दन’ संसार में, माता-सम ये चार ॥

‘पशुओं में-श्वा’, ‘विहग में-कौवा’ ‘चन्दनलाल’ ।  
‘मुनियों में-क्रोधी’, तथा— ‘पुरुष पिशुन चंडाल’ ॥

अमणशील मुनिवर, नृप, विप्र लहें सत्कार ।  
अय ‘चन्दन’ हो नष्ट पर, अमणशील हर नार ॥

‘सेवा’, तथा ‘सुशीलता’, ‘करुणा’, ‘पर-उपकार’ ।  
जो ‘चन्दन’ मन मोह ले, बातें है - ये - चार ॥

‘अतिशबाजी’, ‘भगड़े’, ‘चन्दन’ ‘मदिरा’, ‘माँग’—  
जहाँ न, वही विवाह है, बाकी तो सब साग ॥

‘नवयौवन’ ‘फल’ ‘फूल’ औ—‘काचन’ लख एकान्त ।  
‘चन्दन’ बिरला वीर ही, रख सकता मन शान्त ॥

‘अधम लोग धन चाहते’, ‘मध्यम जन-धन, मान’ ।  
‘चन्दन’ उत्तम मान ही, ‘साधू मुक्ति - स्थान’ ॥

‘चन्दन’ चाहो मुक्ति जो, तजो विषय विष जान ।  
दया, सत्य को, शील को, पीओ सुधा समान ॥

रोगों में है पूतना, सुख में भोजन जान ।  
इन्द्रियगण में नयन, शिर— ‘चन्दन’ सर्व - प्रधान ॥

सर्प, सिंह, मूर्ख मनुज, अन्यायी, भूपाल ।  
नहीं जगाने चाहिये, चारो ‘चन्दनलाल’ ॥

दुग्ध-घृत, गुड़-ईख औ— पुष्प-गन्ध, तिल-तेल ।  
‘चन्दन’ ऐसे देह से, देही का है मेल ॥

रूप व्यर्थ गुण हीन का, वंश दुष्ट का व्यर्थ ।  
दान बिना धन, धर्म बिन— नर तन का क्या अर्थ ?

ज्ञान, दान, तप, वीरता, लख कर कही महान ।  
चकित न हो, 'चन्दन' कभी, जग रत्नों की-खान ॥

धन, धरनी, पत्नी, सखा, मिलते बार हजार ।  
पर, नर-तन 'चन्दन' नहीं, मिलता बारम्बार ॥

नम्र पुत्र हो, पौत्र, धन, पतिव्रता हो नार ।  
'चन्दन' वासव-सम सुखी, कहे उसे ससार ॥

सुख, साता, आजीविका, तथा-मान - सम्मान ।  
'चन्दन' चीजें चार ये, चाहे हर इनसान ॥

जिज्ञासा, स्वाध्याय औ- अनुभव औ अभ्यास ।  
साधन ज्ञान-विज्ञान के, 'चन्दन' चारों खास ॥

अथ 'चन्दन' बल, बुद्धि औ- तेज और उद्योग ।  
इन चारों के साथ ही, उन्नति करते लोग ॥

बहुत शास्त्र, विद्या बहुत, अल्प काल, बहु विघ्न ।  
सार ग्रहण में हस सम, हो 'चन्दन' संलग्न ॥

समस्त मास्कृतिक वन्धनों का परित्याग कर, लज्जा के आभूषणों को उतार फेंके, परन्तु मुनिराज इसके विरुद्ध है, वे नारी को मर्यादा की देवी के रूप में पूजनीय ही देखना चाहते हैं। उन्हीं के शब्दों में—

पत्नी को गृह-लक्ष्मी, समझ सदा दें मान ।

‘चन्दन’ घर को वे पुरुष, पाते स्वर्ग समान ॥

जो चाहो चन्दन बने, जीवन यह खुशहाल ।

पत्नी को पीटो नहीं, नहिं निन्दा सुसराल ॥

दूसरे पक्ष में वे इस सामाजिक वुराई की ओर भी समाज का ध्यान खींचना चाहते हैं—

मानें चाहे आप न, मानें मेरी बात ।

ठीक न लेकिन देवियां, वर-यात्रा के साथ ॥

साथ ही वे गृहस्थ-जीवन के लिये आवश्यक निर्देश देते हुए कहते हैं—

पत्नी में पति देव में, छिड़ी जहां भी जंग ।

चन्दन सुख का काफिया, हुआ वही वस तंग ॥

## हिन्दी-प्रेम :

हिन्दी देश की राष्ट्र-भाषा है और अपनी भाषा का व्यवहार ही राष्ट्र-गौरव को सुरक्षित रखता है। सजग कवि-वृद्धि इस सत्य के प्रति उदामीन नहीं हैं। वे हिन्दी की उपेक्षा के दुख को अमि-व्यक्त करते हुए कहते हैं—

इंगलिश है हर काम में, हिन्दी से परहेज़ ।

‘चन्दन’ हिन्दी बन चले, एक तरह अग्रेज़ ॥

पत्रों पर इंगलिश पते, तन पर इंगलिश वेग ।

बोर्ड हैं इंगलिश के यहां, यह है भारत देश !!

अय 'चन्दन' सौजन्य औ स्नेह, शील, सत्कार ।  
इन्हें बताए—शकल औ नयन, बयन, व्यवहार ॥

कुलटा सतियों से जले, दुर्जन लखकर सन्त ।  
मूढ जले लख विज्ञको, निर्धन लख धनवन्त ॥

'चन्दन' लक्ष्मी, लाज औ— प्रज्ञा तथा विवेक ।  
रहे न मद्यप के निकट, चारो मे से एक ॥

बोले बिना बुलाय जो, बिना बुलाये जाय ।  
पर-निन्दा, तारीफ़ निज, लघु-लक्षण बतलाय ॥

मधुर वचन, प्रभु-भक्ति औ दया, दान से प्यार ।  
स्वर्गगत जन में लखे, मुख्य चिह्न ये चार ॥

भूख हरे जो अन्न है, नीर हरे जो प्यास ।  
कष्ट हरे बान्धव वही, सुत जो चरणन-दास ॥

पीना हो तो क्रोध पी, लेना हो ले ज्ञान ।  
गम खा खाना हो अगर, देना हो दे दान ॥

कहना हो तो सत्य कह, रखनी हो रख लाज ।  
तजनी हो तज ईर्ष्या, छोड़ प्राण पर-काज ॥

दुनिया में आनन्द का, जो हो गाना गीत ।  
हर्ष, अमर्ष, उद्वेग, भय, चारों 'चन्दन' जीत ॥

प्रिय जो 'चन्दन' भूप का, सर्प, मूढ़, परनार ।  
रहे दूर इन चार से, यदि हो सुख दरकार ॥

दया, सत्य और सन्त और— 'चन्दन' अपना देश ।  
चारों से ही कीजिये, प्रेम हमेशा विशेष ॥

बेकारी, महगाई और— शोषण, भ्रष्टाचार ।  
'चन्दन' आज अशान्ति के, ये ही जिम्मेवार ॥

जीवन, वनिता, वित्त और— चौथा भोजन जान ।  
गया न इनसे तृप्त हो, कोई भी इन्सान ॥

शकट पांच, दश अश्व से, हाथी हाथ हजार ।  
दुर्जन का तो देश ही, 'चन्दन' शीघ्र बिसार ॥

दशन, अंगुली, नख, त्वचा, सूक्ष्म 'चन्दन' चार ।  
कहें सन्त अत्यन्त वे, पुण्यवन्त नर-नार ॥

पृष्ठदेश, जंघा तथा, 'चन्दन' ग्रीवा, कान ।  
अंग ह्रस्व शुभ चार ये, कहता तनु-विज्ञान ॥

वातज, पित्तज, कफज फिर, सन्निपात से जान ।  
चार किस्म की व्याधियां, 'चन्दन' जग दरम्यान ॥

दर्शन, भाषण श्रवण है, और स्मरण भी जान ।  
कारण चारो 'हास्य' के, अथ 'चन्दन' पहचान ॥

'आगम' औ प्रत्यक्ष औ, 'अनुमान', 'उपमान' ।  
'चन्दन' चार 'प्रमाण' ये, गए भाख भगवान ॥

'प्राण' 'भूत' 'चन्दन' तथा, 'जीव' 'सत्त्व' फिर जान ।  
'जीव-भेद' है चार ये, हने न चतुर सुजान ॥

अपलक लोचन, तेज तन, पुष्पमाल अम्लान ।  
भू से ऊंचा कुछ रहे, चित्त 'देव-पहचान' ॥

पण्डक, नन्दन, सौमनस, भद्रशाल सुखकार ।  
जम्बूद्वीप—सुमेरु के, 'चन्दन' 'वन' ये चार ॥

द्रव्य, क्षेत्र औ काल औ, चौथा 'चन्दन' भाव ।  
बिना विचारे चार ये, करिये नहि वर्ताव ॥

जिनकी महिमा कानही, अथ 'चन्दन' कुछ पार ।  
दर्शन, ज्ञान, चरित्र, तप, कहे मुक्ति-मग चार ॥

सरल-सुशीला भामिनी, बेटा विज्ञ-विनीत ।  
 गेही के दुख-शोक हर, अथ 'चन्दन' धन, मीत ॥  
 बहुत शास्त्र, विद्या बहुत, अल्पकाल, बहु विघ्न ।  
 सार ग्रहण में हस सम, हो 'चन्दन' सलग्न ॥  
 समकित, श्रुत औ देशव्रत, सर्व-विरति फिर जान ।  
 'चन्दन' चार प्रकार की, 'सामयिक' तू मान ॥  
 सूत्र-श्रवण श्रद्धा-सहित, सत 'सुपात्र' को दान ।  
 सम्यक्त्वी, बारह व्रती, 'चन्दन' 'श्रावक'<sup>१</sup> जान ॥  
 पिता, मात सम, भ्रात सम, सौत<sup>२</sup>, अभिन्न<sup>३</sup> समान ।  
 श्रावक चार प्रकार यों, कहे स्वयं भगवान् ॥  
 खरकष्टक<sup>४</sup> सम एक है, दूजा स्तम्भ<sup>५</sup> समान ।  
 दर्पण<sup>६</sup> ध्वजा<sup>७</sup> समान फिर, श्रावक-भेद बखान ॥

- 
१. देशव्रती को 'श्रावक' कहते हैं । जो प्रतिदिन प्रातः काल सम्यग्दर्शन को प्राप्त किये हुए साधुओं के समीप प्रमाद-रहित होकर श्रेष्ठ चरित्र का व्याख्यान सुनते हैं वे 'श्रावक' कहलाते हैं ।
  २. साधुओं में सदा दोष देखनेवाले और उनका बुरा करनेवाले ।
  ३. मित्र की तरह दोषों को ढकने वाले और गुणों का प्रकाश करनेवाले ।
  ४. जो श्रावक समझाने पर भी अपने दुराग्रह को नहीं छोड़ता बल्कि समझानेवाले को कठोर वचन रूपी काटों से कष्ट पहुँचाता है ।
  ५. स्तम्भ समान ।
  ६. जो साधुओं से उत्सर्ग, अपवाद आदि आगम-सम्बन्धी भावों को यथार्थ रूप से ग्रहण करता है ।
  ७. ध्वजा के समान धर्म में अस्थिर मनवाला ।



‘ठाणांग’ ठाणा चार में, किया ‘वीर’ विस्तार ।  
सुनना ‘चन्दन’ ध्यान से, कहे ‘मेघ’ फिर चार ॥

‘बरसे खेत, अखेत न’, ‘एक अखेत, न खेत’ ।  
‘चन्दन’ खेत-अखेत इक’, ‘इक नहिं खेत-अखेत’ ॥

ऐसे ही भगवान ने, चार कहे दातार<sup>१</sup> ।  
समझ स्वयं ही लें इसे, समझदार नर-नार ॥

श्रोत्रेन्द्रिय, रसनेन्द्रिय, स्पर्शन चौथी घ्राण ।  
चार प्राप्यकारी<sup>२</sup> कही, इन्द्रिय श्री भगवान ॥

महारंभ, परिग्रह महा, ‘चन्दन’ मासाहार ।  
पंचेन्द्रियवध-नरक के, कारण मोटे चार ॥

कूड़-कपट, पाखण्ड औ- कूड़-तोल व माप ।  
चारों गति तिर्यञ्च के, कारण ‘चन्दन’ साफ ॥

---

१ — १-कोई पुरुष पात्र को दान देता है, पर कुपात्र को नहीं ।

२-कोई पुरुष पात्र को दान नहीं देता, पर कुपात्र को देता है ।

३-कोई पुरुष पात्र और कुपात्र दोनों को दान देता है । और—

४-कोई पुरुष पात्र और कुपात्र दोनों को ही दान नहीं देता ।

२.—विषय से सम्बद्ध होकर उसे जाननेवाली इन्द्रियाँ ।

मैथुन, भोजन, परिग्रह, 'चन्दन' चौथी भीत ।  
उत्तरोत्तर संज्ञा अधिक, नारकियों की रीत ॥

परिग्रह औ मैथुन पुनः— 'चन्दन' भय, आहार ।  
उत्तरोत्तर संज्ञा अधिक, तिर्यञ्चो में चार ॥

भय, भोजन औ परिग्रह, मैथुन चौथी जान ।  
उत्तरोत्तर संज्ञा अधिक, मानव गण में मान ॥

भोजन, भय, मैथुन पुनः, और परिग्रहवान ।  
उत्तरोत्तर संज्ञा अधिक, देवगणों में जान ॥

क्रोध, मान, माया, तथा— चौथा है फिर लोभ ।  
'चन्दन' चार कषाय ये, भरें हृदय में क्षोभ ॥

चार किस्म का 'क्रोध' है, चार किस्म का 'मान' ।  
चार किस्म का 'लोभ' 'छल', 'चन्दन' दुख की खान ॥

क्रोध-क्षमा से जोतिये, और वित्त से मान ।  
माया-सरल स्वभाव से, लोभ-सबर से जान ॥

क्रोध अधिक है नरक में, अधिक मनुज में मान ।  
माया पशुओं में अधिक, लोभ देव-दरम्यान ॥

---

१. कष ससारस्तस्य आयो लाभो येभ्यस्ते कषाया ।

गणिम<sup>१</sup>, धरिम<sup>२</sup> औ मेय<sup>३</sup> औ- परिच्छेद्य<sup>४</sup> है अन्य ।  
'ज्ञाता' में कही चार यों, 'चन्दन' चीजें पण्य<sup>५</sup> ॥

'चन्दन' क्रिया, अक्रिया फिर, विनय और अज्ञान ।  
ऐसे चार प्रकार के, 'वादी' जग दरम्यान ॥

औत्पातिकी, वैनयिकी, कार्मिकी सुखकार ।  
'चन्दन' पारिणामिकी, कही बुद्धियां चार ॥

भोभर सम, अंगार सम, शीत, शीत-भण्डार ।  
अय 'चन्दन' है नरक में, चार किस्म आहार ॥

ककोपम, विलोपम पुनः, यथा मांस चण्डाल ।  
सुतमांसोपम-ढोर का, भोजन 'चन्दनलाल' ॥

अशन, पान, खादिम पुनः, स्वादिम जानो और ।  
चार मनुज-आहार ये, कीजे 'चन्दन' गौर ॥

- 
- १ जिस चीज का गिनती से व्यापार हो । जैसे नारियल आदि ।
  - २ जिस चीज का तराजू से तोल कर लेन-देन हो । जैसे गेहूँ आदि ।
  - ३ जिस चीज का व्यवहार पायली, हाथ, गज आदि से नाप कर होता है ।
  - ४ गुण की परीक्षा कर जिस चीज का मूल्य स्थिर किया जाता है और बाद में लेन-देन होता है । जैसे जवाहरात ।
  - ५ भाण्ड (पण्य-वस्तु)

# पांच बात



५



## पांच बात



प्रेम, अहिंसा, शान्ति औ- शील, सत्य-सन्देश ।  
'चन्दन' जो है दे गये, जय-जय 'वीर' जिनेश ॥

सदाचार हो, सत्य हो, दमन दया हो, दान ।  
कुछ भी तब 'चन्दन' कहो, कठिन कहां कल्याण ?

सच्चे, सरल, सुशील औ- करुणावन्त, विनीत ।  
बन कर 'चन्दन' लीजिये, जीवन-बाजी जीत ॥

'चन्दन' दया, उदारता, शान्ति, शील, उपकार ।  
पांच गुणों के बिन सभी, नर-जीवन बेकार ॥

गाँव, नगर 'चन्दन' तथा, वन, पर्वत, उद्यान ।  
सन्त जहां हों विचरते, वे सब स्वर्ग समान ॥

क्रोध, काम, छल, लोभ को, करदे 'चन्दन' नष्ट ।  
सन्त वही जो दे नहीं, कभी किसी को कष्ट ॥

हिंसा, मिथ्या, स्तेय औ, मैथुन, परिग्रह जान ।  
इनका पूरा त्याग ही, पांच 'महांव्रत'<sup>१</sup> मान ॥

'चन्दन'कुल, गण, संघ औ- नवदीक्षित जो सन्त ।  
साधर्मिक-सेवा किये, कर्म-नाश अत्यन्त ॥

पृथ्वी, अप, तेजस, पवन, वनस्पती है और ।  
पांच 'स्थावर' जीव ये, कीजे 'चन्दन' गौर ॥

एकेन्द्रिय औ द्वीन्द्रिय, त्रीन्द्रिय को फिर जान ।  
चतुरन्द्रिय, पचेन्द्रिय, 'जाति'<sup>२</sup> पांच पहचान ॥

श्रोत्र, चक्षु, घोणा, रसन, स्पर्शन 'चन्दन' और ।  
पांच 'इन्द्रियां' जीत ये, सुखी बनो हर ठौर ॥

पृथ्वी, पानी, अगन औ, मन्त्र, ब्रह्म<sup>३</sup> से जान ।  
'चन्दन' पांचो 'शुद्धिया' कही 'वीर' भगवान ॥

---

देशव्रती श्रावक की अपेक्षा साधु के व्रत बड़े है इसलिये ये 'महांव्रत'<sup>१</sup>  
कहलाते है ।

अनेक व्यक्तियों मे एकता की प्रतीति करानेवाले समान-धर्म को  
'जाति' कहते है । जाति 'शब्द' का अर्थ समूह भी होता है ।  
ब्रह्मचर्य ।

लेकर अच्छे श्रक जो, होना चाहो पास ।

फिल्म सुरा सिगरेट के, कभी न फटको पास ॥

इस प्रकार चन्दन दोहावली में धर्म, जाति, देश और समाज के लिये जो कुछ उपयोगी है उसे कहने में कोई कसर नहीं रक्खी गई है । कहना कवि-धर्म है, समाज माने या न माने । मुनिराज जी ने अपने धर्म का पालन करते हुए अन्त में दृढ विश्वास के साथ यह कह अवश्य दिया है—

चन्दन की सुनते नहीं, अब जो नेक सलाह ।

इक दिन वे पछतायेंगे, होकरके गुमराह ॥

इम प्रकार चन्दन-दोहावली का अनुभूति-पक्ष अत्यन्त व्यापक, मार्मिक, उपयोगी समर्थ एवं सत्य की सुदृढ आधार शिला पर व्यवस्थित है ।

चन्दन-दोहावली का कला-पक्ष भी अत्यन्त समर्थ रहा है । बड़ी से बड़ी बात को दोहे जैसे छोटे छन्द में और वह भी खड़ी बोली में कह देने की कवि-कला अभिनन्दनीय है । देखिए गागर में सागर कैसे छलक रहा है—

आलस निन्दा ईर्ष्या, काम क्रोध मद मोह ।

करें दोष दस मन मलिन, कपट कुटिलता द्रोह ॥

‘वाप बीच बाजार’ आदि श्रुत्यनुप्रासों और ‘तन मन धन’ ‘चन्दन’ सभी जैसे अन्त्यानुप्रासों ने भाषा को मोहक बना दिया है । भाषा की दृष्टि से कवि को अभिव्यक्ति का मोह है, किसी शब्द-विशेष के प्रति आकर्षित नहीं । न उन्हें हिन्दी से प्रयोजन है, न उर्दू से घृणा है, वे भाषा से जबरदस्ती वह कहलवा देते हैं जो उन्हें कहना होता है । बीच-बीच में मुहावरों के प्रयोग ने भाषा को अत्यधिक व्यावहारिक बना दिया है ।

शब्द, रूप, रस, गन्ध औ— पंचम कहा स्पर्श ।  
अय 'चन्दन' ये 'कामगुण', करते है अपकर्ष ॥

अह, अमर्ष, प्रमाद औ— 'चन्दन' आलस, रोग ।  
जिसमें इनकी अधिकता, शिक्षा के नहि योग ॥

मात, पिता, गुरुदेव, नृप, और चिकित्सक जान ।  
'चन्दन' इनसे भूठ से, नष्ट होय इनसान ॥

'चन्दन' बन्धन, दुर्व्यसन, दुख, दरिद्रता, रोग ।  
पाप-पेड़ के कटुक फल, कहते विद्वत् लोग ॥

ज्ञान, दान, तप, वीरता, विनय विशेष लखाय ।  
'चन्दन' चकित न हों यहां, रतन बहुत मिल जायं ॥

मद्यप, चोर, जुआरिया, वेश्या और कुलाल ।  
पाचों के घर भूल भी, जायं न 'चन्दनलाल' ॥

दुराचार, जूआ, अलस, दुष्ट-सग, मधुपान ।  
अय 'चन्दन' धन-नाश के, कारण पांच प्रधान ॥

चोरी, चौधर, चिलम औ— चालाकी, चाण्डाल ।  
पांच चकारो से बचे, चातुर 'चन्दनलाल' ॥



# ॐ: वात





‘चन्दन’ आत्मसंयमी, स्नेही, प्रतिभावान ।  
उद्यम, विद्या, बुद्धि से, यश पाता इनसान ॥

शील, सरलता, नम्रता, विनय, विचार, विवेक ।  
महापुण्य से छः मिलें, नहीं पाए हर एक ॥

पागल, बनिता, बालिका, बाल, वृद्ध, बीमार ।  
अधिक दया के छः सदा, है ‘चन्दन’ हकदार ॥

विधवा, दीन, अनाथ औ— दुखिया, अन्ध, अपग ।  
‘चन्दन’ भारी पाप है, छः को करना तग ॥

गुरु, गुरुणी, माता, पिता, सासु, श्वसुर ये लोग ।  
वृद्धावस्था में अधिक, ‘चन्दन’ सेवा-योग ॥

साधु, ऋषि, योगी, तपी, ज्ञानी, ध्यानी जान ।  
कौड़ी के नहीं जो किया— नहीं चरित्र-निर्माण ॥

पूर्व, पश्चिम और फिर, उत्तर, दक्षिण जान ।  
ऊर्ध्व अधो, 'चन्दन' 'दिशा', छः भाखी भगवान ॥

चिन्ता, भय, उद्विग्नता, द्वेष, ईर्ष्या, क्रोध ।  
'पाचन' क्रिया का करें, षट् 'चन्दन' अवरोध ॥

सज्जन, स्नेही, मित्रजन, मात, पिता, परिवार ।  
'चन्दन' क्रोधी पुरुष को, छः देते दुत्कार ॥

जिसमें--विद्या, धर्म नहिं, शील न गुण, तप, दान ।  
'चन्दन' भू पर वे रहैं, जंगल-जीव--समान ॥

लोचन, नाक, ललाट औ, मस्तक, दन्त, हृदय ।  
अंग महा उत्तम कहे, 'चन्दन' उन्नत छः ॥

शीर्ष, मस्तक, मूर्धा, उत्तमांग, शिर, मुण्ड ।  
नाम 'शीश' के छः जहां-- सजे कृष्ण कच-भुण्ड ॥

कच, कुन्तल व चिकुर औ- केश, शिरोरुह, बाल ।  
केशों के ये नाम छः, कहता 'चन्दन लाल' ॥

श्रवण, शब्दग्रह, श्रुति तथा, कर्ण कहो या कान ।  
अथ 'चन्दन' श्रव, श्रोत्र ये, कान-नाम छः जान ॥

# सात बात



## सात बात



लज्जा, श्रद्धा, शील, श्रुत, प्रज्ञा, त्याग, संकोच ।  
असली 'धन' ये सात हैं, कहता 'चन्दन' सोच ॥

चुगली, निन्दा, ईर्ष्या, क्रोध, काम, छल, मान ।  
'चन्दन' सातों में फंसा, मन भूले भगवान ॥

पुत्र, मित्र, माता, पिता, पत्नी, भगिनो, भ्रात ।  
सातों साथी लोक के, चलें न 'चन्दन' साथ ॥

स्नेह, श्रुति, संयम, वचन, सेवा, दृष्टि, विचार ।  
'सु' सातों के आदि जो, 'चन्दन' बेडा पार ॥

सरस, सरल, फिर, सार्थक, हित, मित, संयत, शुद्ध ।  
वाणी से ही ज्ञात हो, 'चन्दन' मानव-बुद्ध ॥

'चन्दन' दर्शन, ज्ञान, फिर-चरित्र, मन, वच, काय ।  
सप्तम है उपचार यों, 'विनय'-भेद बतलाय ॥

जिह्वाग्र, हृदय, कण्ठ औ- जिह्वा-मध्य, कपाल ।  
दन्त-होंठ, फिर नाक, 'स्वर-स्थान' ये 'चन्दनलाल' ॥

मादल, गोमुखी, शंख, औ- झालर, भेरी, ढोल ।  
दुर्दरी, क्रमशः सात स्वर, 'चन्दन' जड़ के बोल ॥

पहला, दूजा, तीसरा, चौथा, सप्तम जान ।  
स्वर ये दें यश-लक्ष्मी, दो अघ-कलह-निधान ॥

हाथ, पांव, काकुद, अधर, नाखुन, नयन, जबान ।  
सात जिन्हों के अरुण ये, 'चन्दन' सुखी महान ॥

कृष्ण, नील, मेचक, असित, काला श्यामल, श्याम ।  
'चन्दन' हैं विख्यात ये, 'नील' रंग के नाम ॥

पुहुप, पुष्प सुम, सुमन औ- फुल्ल, प्रसून सुजान !  
कुसुम, 'पुष्प' के नाम ये, है कहते विद्वान ॥

पुत्र, सूनु, अंगज, तनय, सुत, नन्दन, तनुजात ।  
नाम मुख्य ये 'पुत्र' के, 'चन्दन' जग-विख्यात ॥

मन, मानस, हृत्, हृदय औ, स्वात्म चित्त व चेत ।  
'चन्दन' 'मन' के नाम ये, कहे सात हित हेत ॥

आठ बात



५



## आठ बात



तीर्थङ्कर, अरिहन्त, जिन, वीतराग, भगवान् ।  
सुगत, सर्वज्ञ, मारजित, 'जिनवर'—नाम बखान ॥

सुख, दुख, वैरी, मीत में, मान और अपमान ।  
शीत, उष्ण में भाव सम, रखते सन्त महान ॥

सत्य, दया, दम, ब्रह्मचर्य, सम्यग्दर्शन, ज्ञान ।  
अय 'चन्दन' अस्तेय, तप, अंग 'शील' के जान ॥

हिंसा, चोरी, झूठ, छल, दुराचार, दुष्कर्म ।  
चुगली, निन्दा त्याग दे, जो चाहे सुख परम ॥

शील, छिमा, सम, दम, दया, विद्या, विनय, विवेक ।  
अय 'चन्दन' गुण अष्ट युत, वनिता विरली देख ॥

दम्भ, द्वेष, छल, क्लेश औ— लोभ, मोह, मद, मान ।  
'चन्दन' वचना आठ से, जो चाहो कल्याण ॥



नौ बात



२





## नौ बात



अरिहन्त, सिद्ध, आचार्य, उवज्झाय, अणगार ।  
दर्शन, ज्ञान, चरित्र, तप, 'चन्दन' 'नवषद' सार ॥

'चन्दन' जीव, अजीव फिर, पुण्य, पाप, आस्रव ।  
सम्बर, निर्जरा, बन्ध औ- मोक्ष, 'तत्त्व' यों नव ॥

अन्न, पान, 'चन्दन' वसन, लयण, शयन, मन, वचन ।  
काय, प्रणाम, नव 'पुण्य' के, भेद कहे मन-हरण ॥

अन्धा, निन्दक, नास्तिक, कृपण, पाप की खान ।  
कामी, क्रोधी, मूढ, खल, 'चन्दन' मरे-समान ॥

ब्राह्मी, भाषा, भारती, सरस्वती, व्याहार ।  
वाक, वचन वाणी, वचः, 'वचन'-नाम सुखकार ॥

---

१. वस्तु के यथार्थ स्वल्प को 'तत्त्व' कहते हैं । उन्हें मद्भाव परार्थ भी कहा जाता है ।

# दश वात



१०





खंती, मुत्ती, आर्जव, मार्दव, संयम, ज्ञान ।  
सत्य, शौच, तप, ब्रह्मचर्य, 'श्रमण-धर्म' दश जान ॥

आलस, निन्दा, ईर्ष्या, काम, क्रोध, मद, मोह ।  
करें दोष दश मन मलिन, कपट, कुटिलता, द्रोह ॥

वत्सल, वीर, बीभत्स व, करुणा, हास्य, शृगार ।  
शान्त, भयानक, रौद्र औ- अद्भुत 'रस' उर धार ॥

तीन पूर्वा, आर्द्रा, पुष्य, अश्लेषा, हस्त ।  
चित्रा, मूला, मृगशिरा, 'चन्दन' पठन प्रशस्त ॥

'मनुष्य, मानुष, मनुज, नर, मानव, मर्त्य, पुमान् ।  
पुरुष, पुरुष व पचजन, 'पुरुष'-नाम दश जान ॥

महिला, अबला, अगना, प्रमदा, वनिता, वाम ।  
ललना, कान्ता, कामिनी, रमणी, 'नारी'-नाम ॥

वि

वि

ध

दी

ण



जो चाहो सुख-सम्पदा, जो चाहो कल्याण ।  
निशदिन अय 'चन्दन' जपो, चौबीसों भगवान ॥

प्रथम तीर्थकर हुए, 'ऋषभदेव' भगवान ।  
चरण-शरण ले तर गए, लाखों ही इनसान ॥

करने को ससार से, भव्य जनो को पार ।  
'श्री अजित' जिनवर किया, 'चन्दन' धर्म-प्रचार ॥

किया अहिंसाधर्म को, जिनने जग विख्यात ।  
जय-जय जिनवर तीसरे, 'चन्दन' 'सम्भवनाथ' ॥

राजा 'संवर' तात तो- 'श्री सिद्धार्थ' मात ।  
नगर 'अयोध्या' के रतन, जय 'अभिनन्दन नाथ' ॥

'चन्दन' सम्यग् ज्ञान दे, गए तार ससार ।  
'सुमतिनाथ' भगवान की, महिमा अपरम्पार ॥

एक सहस्र औ आठ थे, लक्षण शुभ अत्यन्त ।  
सदा रहें जयवन्त वे, जिनवर 'श्री अनन्त' ॥

दया, सत्य जिसमें नहीं, धर्म न 'चन्दन लाल' ।  
'धर्मनाथ जी' धर्म की, व्याख्या करी कमाल ॥

रोग महामारी मिटा, शान्ति हुई हर ओर ।  
'शान्तिनाथ' भगवान को, है वन्दन कर जोड़ ॥

सहज बताया काटना, जिनने माया-जाल ।  
'कुन्थुनाथ' भगवान को, नमो-नमो त्रैकाल ॥

नगर 'हस्तिनापुर' जहां, भूप 'सुदर्शन' जान ।  
तारा जग शुभ जन्म ले, 'अरहनाथ' भगवान ॥

जो चाहे कल्याण तू, जो चाहे निर्वाण ।  
रे मन ! करतू स्मरण नित, 'मल्लिनाथ' भगवान ॥

वन्दनीय ससार के, सर्वगुणो के धाम ।  
'चन्दन' 'श्री मुनिसुव्रत', जपिये आठो याम ॥

जिनके सुमरन से खुले, स्वर्ग-मुक्ति का द्वार ।  
'नमीनाथ' भगवान को, वन्दन लाखो बार ॥



‘चन्दन’ संगम देव ने, दीने कष्ट अनेक ।  
चकित हो गया ‘वीर’ की, अद्भुत समता देख ॥

सोए केवल दो घड़ी, श्रमण ‘वीर’ भगवान ।  
‘चन्दन’ देखे स्वप्न दश, उसी नीद दरम्यान ॥

गोशालक कु-शिष्य के, ‘वीर’ बचाए प्राण ।  
अय ‘चन्दन’ करुणार्णव<sup>१</sup>, धन्य! धन्य! भगवान ॥

बेले-बेले तप सदा, ज्ञान-ध्यान-भण्डार ।  
बड़े शिष्य थे ‘वीर’ के, ‘इन्द्रभूति’<sup>२</sup> अणगार<sup>३</sup> ॥

‘अग्निभूति’ ने ‘वीर’ से, समझ कर्म का मर्म ।  
दीक्षित हो संसार को, समझाया तद्धर्म ॥

१ महात्मा      २ महावीर

४. श्री गौतम स्वामी जी महाराज

३ अनुकम्पा के सागर

५ गृह-त्यागी साधु

संशय जब निर्वाण का, किया 'वीर' ने दूर ।  
मुनिवर बने 'प्रभास जी' हो हर्षित भरपूर ॥

तीन वधाइयां 'भारत' को, मिली एक ही साथ ।  
'चन्दन' पर प्रभु-चरण में, प्रथम भुकाया माथ ॥

चक्रवर्ति पहले हुए, जो भारत दरम्यान ।  
शोशभवन में ज्ञान पा, बने 'भरत' भगवान ॥

चक्रवर्ति 'सागर' हुए, सुमतिविजय के नन्द ।  
पहुंचे 'चन्दन' मुक्ति में, काट-कर्म के फन्द ॥

धन्य ! धन्य ! फिर धन्य ! वे, चक्रवर्ति 'मधवान' ।  
जो ले संयम कर गए, अय 'चन्दन' कल्याण ॥

चक्रवर्ति 'चन्दन' अहो ! सुन्दर 'सनत्कुमार' ।  
रूप-गर्व से पर पड़े, कीड़े मुख मंभार ॥

'शान्ति' कुन्थु 'अर' जिन हुए, चक्रवर्ति भूपाल ।  
तरे स्वयं भी, जगत भी- तारा 'चन्दनलाल' ॥

जिजने मारी एक दिन, ताज-तख्त पर लात ।  
चक्रवर्ति 'चन्दन' हुए, 'महापद्म' विख्यात ॥

इन्द्रध्वज के स्तम्भ, देख हाल-वैहाल ।  
श्रमण बने पांचाल-पति, दक्ष 'द्विमुख' भूपाल ॥

आम्र-पेड़ की दो दशा, 'निग्गति' नयन निहार ।  
महाव्रती बन एकदम, तजा ताज गाधार ॥

'ऐवन्ता' के वाहवा ! कैसे निर्मल भाव ।  
मुक्ति सिधाया तार कर, 'चन्दन' जल में नाव ॥

प्रथम स्वर्ग में जा लिया, जिसने शुभ अवतार ।  
धन्य! 'वीर' का शिष्य वह, 'तिष्यगुप्त' अणगार ॥

पहले भव का प्रेम जब, बतलाया भगवन्त ।  
सुन करके हर्षित हुए, गौतम जी अत्यन्त ॥

गौतम जी से था जिन्हें, सरल स्नेह अत्यन्त ।  
'खन्दक परिव्राजक' बना, महावीर का सन्त ॥

संन्यासी 'शुकदेव' कर, थावर्चा से वाद ।  
शिष्य उन्हीं का बन गया, अथ 'चन्दन' सालहाद ॥

'कुँवर इलाची नट बना, मात-पिता घर छोड़ ।  
'चन्दन' मुनिवर देख पर, फँके वन्वन तोड़ ॥

‘चन्दन’ ‘चित’ ‘सम्भूत’ थे, पांच भवों से साथ ।  
छठे जन्म में पर हुए, अलग-अलग द्वय भ्रात ॥

‘बाहुबली’ ने जिस समय, दूर किया अभिमान ।  
उसी समय ही हो गया, ‘चन्दन’ केवलज्ञान ॥

मृगावती का लाडला; ‘मृगापुत्र’ गुणवान ।  
संयम लेकर कर गया, अय ‘चन्दन’ कल्याण ॥

दो बेटे औ ‘भृगु’ ‘यशा’, ‘कमला’ नृप ‘इषुकार’ ।  
छः के छः ही कर गए, ‘चन्दन’ सेवा पार ॥

जिसने समताभाव से, थी खिचवाई खाल ।  
क्षमावान ‘खन्दक’ सदृश, मुनि नहि ‘चन्दनलाल’ ॥

‘विक्रम’ गाथापति हुआ, राजगृही दरम्यान ।  
संयम लेकर कर गया, अय ‘चन्दन’ कल्याण ॥

सुनकर वाणी ‘वीर’ की, गया ‘मकाई’ जाण ।  
मुक्त सिधाया शेर वह, अय ‘चन्दन’ जग त्याग ॥

महावीर भगवान से, पांच महाव्रत धार ।  
‘कासव’ गाथापति हुआ, अय ‘चन्दन’ भव पार ॥

मन	•	२३६
ज्ञान	•	२४३
शासक		२५१
विद्यार्थियो मे	•	२५३
अश्रिम पुजारी	•	२५५
खान-दान	:	२५६
हसना	:	२६१
चोरी	:	२६३
मूर्ख	•	२६५
मूर्ख-नीति		२६६
बुद्धि	•	२७१
मित्रता		२७३
युवा वर्ग मे		२७६
मिगरेट	:	२८३
वचन-वीर		२८७
बाणी मे परीक्षा	•	२८६
समादर		२९१
गृह-जीवन	•	२९३
व्यापार		२९५
शिष्टाचार	:	२९६
मन्तति		३०३
वेश		३०५
दृष्टि		३०७
नीति निचाड	•	३११
क्रोध		३१६
ग्रहकागी	•	३२३
माया		३२५
लोभ		३२६
विनय	•	३३७
हम अच्छे याप बताए		३३६
ग्रान्म-परिचय		३४५
उपमहार		३४३

‘चन्दन’ - ‘मण्डीपुत्र’ थे, ज्ञान-रसिक अणंगार ।  
समझा जिनवर ‘वीर’ से, कठिन क्रिया-अधिकार ॥

मनका कांटा बदलते, पतन बना-उत्थान ।  
‘कपिल-केवली’ की कथा, ‘चन्दन’ आलीशान !!

‘विजय कुंवर’ ने शील के, विजया के सुन भाव ।  
‘चन्दन’ संयम ले लिया, मन में भर कर चाव ॥

‘थावर्चा’ था द्वारका- वासी सेठ कुमार ।  
संयम लेकर कर गया, ‘चन्दन’ बेड़ा पार ॥

‘बिम्बसार’ कहिये उन्हें, या ‘श्रेणिक’ भूपाल ।  
निकल नर्क से ‘जिन’ प्रथम, होंगे ‘चन्दनलाल’ ॥

श्रेणिक-सुत ‘जालीकु वर’, ‘कुंवर वयाली’ और ।  
गए अनुत्तर स्वर्ग में, ‘चन्दन’ मुनि-सिरमौर ॥

‘चन्दन’ ‘उवाली कुवर’, ‘पुरिससेन’ गुणवन्त ।  
गए अनुत्तर स्वर्ग में, दोनों ही बन मन्त ॥

‘दीर्घदन्त’ ‘विहल जी’, औ ‘बेहासकुमार’ ।  
‘वारिसेन’ आदिक तरे, ‘चन्दन’ संयम धार ॥

गुणी 'महासिहसेन जी', 'शुद्धदन्त जी' और ।  
गए अनुत्तर स्वर्ग में, त्याग निभा हर तौर ॥

'चन्दन' जिनके स्मरण से, होता बेड़ा पार ।  
महा तपस्वी धन्य ! वे, 'धन्ना जी' अणगार ॥

चोर सुधारे पाच सौ, तारे रिश्तेदार ।  
'जम्बू स्वामी' पर सदा, 'चन्दन' है वलिहार ॥

'चन्दन' आचार्य 'प्रभव', हुए विश्व-विख्यात ।  
जैन-धर्म चमका गए, जम्बू के पश्चात् ॥

'शय्यभवाचार्य' धन्य ! अल्प 'मनक'—वयजान ।  
'दशवैकालिक' का किया, जिनने शुभ निर्माण ॥

'चन्दन' मगध, विदेह और—अग देश मंभार ।  
'यशोशद्र' आचार्य वर, कीना अथक प्रचार ॥

---

१. मनक मुनि शय्यभवाचार्य के पुत्र भी थे और फिर शिष्य बन गए ।  
विशिष्ट ज्ञान से उनकी षट मास आयु शेष जानकर उनके कल्याण के  
लिये पूर्व साहित्य में से दशवैकालिक मूत्र का संकलन किया । जिसका  
रचना-काल वीर-निर्वाण स० ८२ के आस-पास माना जाता है ।

‘वज्रसेन’ आचार्यवर, पुण्यवन्त - गुणवन्त ।  
शासन जिनसे जैन का, था चमका अत्यन्त ॥

श्री ‘देवद्विगणी’ गुणी, ‘क्षमाश्रमण’ पदधार ।  
नमर ‘वल्लभी’ में किया, सम्मेलन सुखकार ॥

मूर्ति-पूजा का नहीं, आगम बीच विधान ।  
‘चन्दन’ ‘लौकाशाह’ ने, साफ किया ऐलान ॥

‘चन्दन’ मिले उदाहरण, और न ऐसा अन्य ।  
किया सिंहासन शूलि का, ‘सेठ मुदर्शन’ धन्य !!

‘चन्द्रगुप्त’ थे सुप्त जब, अर्द्ध निशा दरम्यान ।  
देख स्वप्न सोलह हुए, अय ‘चन्दन’ हैरान ॥

‘चन्दन’ ‘केशीश्रमण’ से, पाकर बोध-विवेक ।  
भूप ‘प्रदेशी’ नास्तिक, बना आस्तिक-नेक ॥

यात्रा, यज्ञादिक-विविध, ‘चन्दन’ प्रश्न चलाय ।  
‘सोमल’ श्रावक ‘वीर’ का, बना बहुत हर्षाय ॥

‘चन्दन’ अस्सी सहस सब, जिसके था गोवंश ।  
सु-श्रावक ‘आनन्द’ ज्यों, पक्षीगण में हंस ॥



# पुण्यपर्व-पच्चीसी



चैत्र कृष्णा अष्टमी, जब-जब भी बस आय ।  
'ऋषभ-जयन्ती' जगत यह, 'चन्दन' मुदित मनाय ॥

जिसे भूलते जा रहे, भारतवासी लोग ।  
'चन्दन' 'सम्बत् विक्रमी', नहीं भूलने योग ॥

'राम-जयन्ती' आपको, कहती बनना राम ।  
जुल्म और अन्याय का, कभी न लेना नाम ॥

'वीर-जयन्ती' 'वीर' का, लाई शुभ सन्देश ।  
बनो वीर 'चन्दन' सभी, सुनो वीर - उपदेश ॥

'चन्दन' 'अक्षय तीज' है, तीजों की सरताज ।  
वर्षी 'तप पूर्ण' किया, 'ऋषभदेव' जिनराज ॥

---

१-भगवान् आदिनाथ (ऋषभ देव) आर्य सस्कृति के तप्टा, वर्तमान ग्रगर-  
पिराणी-काल में जैन धर्म के प्रथम सस्थापक, परम दार्शनिक और मानव-  
सभ्यता के जन्मदाता के रूप में प्रसिद्ध हैं ।

—स्वर्गजयन्ती गन्ध

भाई - भंगिनी-प्रेम का, जो 'चन्दन' त्योहार ।  
'रक्षाबन्धन'-नाम से, जाने सब ससार ॥

परम प्रिय तो न्याय था, परम प्रिय थी गाय ।  
'जन्म-अष्टमी' कृष्ण की, 'चन्दन' याद दिलाय ॥

लोभ, क्रोध न काम हो, 'चन्दन' छल नहिं गर्व ।  
समता की है साधना, शुभ 'पर्युपण-पर्व' ॥

शुभ 'सम्बत्सरी पर्व' का, है 'चन्दन' सन्देश ।  
'क्षमा दीजिये - लीजिये, तजकर वैर - विद्वेष' ॥

'चन्दन' आकर 'दशहरा', कहता है प्रतिवर्ष ।  
रावण के घर शोक तो, रामचन्द्र - घर हर्ष ॥

आई कार्तिक की अमा, हुआ 'वीर'-निर्वाण ।  
'महावीर-सम्बत' तभी, 'चन्दन' चला महान ॥

अमावस कार्तिक गए, 'वीर' मुक्त सभार ।  
तब से 'दीवाली' हुई, जैन - धर्म - अनुसार ॥

अय 'चन्दन' दीपावली, आ कहती हर साल ।  
'ज्ञान-दीप प्रज्ज्वलित कर, अन्तर तमस निकाल ॥

# पशु-पक्षी-पृथु



महावीर-सन्देश ले, आया पर्व महान ।

गङ्गलत तज कर कीजिए, अय 'चन्दन' कल्याण ॥

१. पर्व शब्द का अर्थ है—परम पवित्र दिवस । वैसे तो जीवन का प्रत्येक दिवस पवित्र होता है, परन्तु आज का दिवस तो विशेष रूप से पवित्र है । पर्व दो प्रकार के होते हैं—“लौकिक और लोकोत्तर ।” लौकिक पर्व का अर्थ होता है—हर्ष, उल्लास और आमोद-प्रमोद । वह शरीर की सीमाओं में ही बन्द रहता है । शरीर में स्थित चेतनामय ज्योति तक वह नहीं पहुँच पाता । लौकिक पर्व मनुष्य के शरीर का ही पोषण करता है उसके मन और आत्मा का नहीं । इसके विपरीत लोकोत्तर पर्व शरीर की सीमाओं से ऊपर ज्योतिर्मय चेतना के दिव्य-लोक में पहुँच कर मनुष्य को आत्म-रत, आत्म-संलग्न और आत्म-प्रिय बनाता है । इस शरीर का शोषण भले ही हो, परन्तु आत्मा का तो पोषण ही होता है । शरीर को भोजन भले ही न मिले, किन्तु आत्मा को तो तप, त्याग, सयम, वैराग्य और विवेक का भोजन मिलता ही है । शरीर का आधार भौतिक है । अतः उसका भोजन भी भौतिक पदार्थों का ही होता है । पर, आत्मा तो एक दिव्य शक्ति है । अतः उसका भोजन भी दिव्य एवं अमृतमय होता है । इन पर्व दिवसों में आप लोग भौतिक भोजन छोड़कर आध्यात्मिक भोजन करते हैं, जिससे आपके चित्त को आत्मा को पुष्टि एवं तुष्टि मिलती है । यही लोकोत्तर पर्व की मूल-भावना है ।

राष्ट्रमन्त्र उपाध्याय श्री अमर मुनि जी के—

‘पशु-पक्षी-पृथु’ में ।

‘अर्जुनमाली’ का न क्या, सुना चरित्र विचित्र ?  
परम क्षमा से हो गये, ‘चन्दन’ परम पवित्र ॥

‘ऐवन्ता’ की सरलता, सीना दे जो वेध ।  
जड़ से ही ‘चन्दन’ मिटै, जनम-मरण-दुख-खेद ॥

ज्ञान-ध्यान के कीजिये, चाहे लाख उपाव ।  
कपट-कुटिलता की तरे, कभी न लेकिन नाव ॥

महावीर के आप सब, भक्त बने मजबूत ।  
‘सेठ सुदर्शन’ सामने, रहा खड़ा क्या भूत ?

अर्जुन का तन त्याग कर, गया देवता भाग ।  
इकदम ठण्डी हो गई, जलती हिंसा-आग ॥

धन्य ! आजके श्रावको ! बने महा डरपोक ।  
मड़ी-मशानी-क़बर को, देते फिरते धोक !!

दशा देख कर आपकी, आती बहुत दया ।  
आत्मिक बल वह ‘वीर’ का, कहिये किधर गया ?

आत्म बल प्रगटाइये, ऐसा तेज प्रचण्ड ।  
निकट न आए आपके, ढोंग - पाप - पाखण्ड ॥

# विवाह-वावनी



चलते रहने को सदा, सदाचार की राह ।  
‘चन्दन’ नर औ नारियां, दोनों करे विवाह<sup>१</sup> ॥

१. जो साधक अखण्ड ब्रह्मचर्य का पालन नहीं कर सकता, किन्तु दुराचार से बचकर सन्तोष धारण करना चाहता है, उस गृहस्थ को विवाह की रस्म अदा करनी पड़ती है । जो विवाह किया जाता है, वह सदाचार की रक्षा के लिये किया जाता है—न कि भोग-पूर्ति के लिये । पुरुष और स्त्री के लिए आजीवन साहचर्य को ही ‘विवाह’ कहते हैं । यह साहचर्य कामवासना के तीव्रोदय को शान्त करने की दवा है । यह साहचर्य तभी निभता है जबकि एक दूसरे के स्वभाव, गुण, आयु, बल, वैभव तथा सौन्दर्य आदि को दृष्टि में रखा जाय । उपर्युक्त गुणों से युक्त हो उनका पचों की साक्षी से पाणिग्रहण करना ही ‘विवाह’ है ।

श्रावक का चौथा अनुव्रत है—स्वदार-सन्तोषित । जिसने स्वपत्नी पर सन्तोष धारण कर लिया वह भी ब्रह्मचारी है । इस व्रत का नाम ‘स्वदार-सन्तोष’ है—‘स्वदार-रमण’ नहीं, क्योंकि स्वदार-रमण में स्वच्छन्दता को स्थान है, परन्तु स्वदार-सन्तोष में स्वच्छन्दता को स्थान नहीं ।

जो अपनी स्त्री पर सन्तोष रखता है—वह अन्य स्त्रियों पर कैसे आसक्त हो सकता है ? जो कर्मचारी अपने वेतन पर ही मनुष्य है, वह

सभी समझते धन नहीं, अन्त चलेगा साथ ।  
फिर भी मरते माल पर, देखो तो दिन-रात !!

प्रेम नहीं, पैसा हुआ, कितना आज प्रधान !  
सुख के बदले बन रहे, दुख के यों सामान ॥

देते बिल्कुल कम नहीं, बेटी को मां-बाप ।  
बिन मांगे ही बहुत कुछ, देते अपने आप ॥

महा लालची मन सगर, करते नहीं यक्रीन ।  
'चन्दन' मुख से मांगकर, है बन जाते हीन ॥

'चन्दन' दौलत लूट की, कब तक देगी साथ ॥  
स्वयं पड़ेंगे आप को, अन्त हिलाने हाथ ॥

दो घर वालों का जहां, बढ़ता प्यार अथाह ।  
कहना 'चन्दन' चाहिये, उसको असल विवाह ॥

सुने साफ यह आप जी ! 'लोभ पाप का बाप' ।  
'चन्दन' आखिर लालची, करते पश्चात्ताप ॥

"उत्तम जन" बन मंगते, मांगें नहीं दहेज ।  
'चन्दन' उन्हें दहेज से, सख्त सदा परहेज ॥

शोर, शराबें, भंगड़े, नये-नये उत्पात ।  
'चन्दन' वनिता वर्ग का, क्या बढिया है साथ ?

वचे हुए कुछ थे बड़े, चढ़ा उन्हें भी जोश ।  
वे भी अपने अब अहो ! खो बैठे है होश ॥

न थे सरल सम्भालने, अरे ! अकेले मर्द ।  
'चन्दन' मगर खरीद यह, तया लिया सिर दर्द ॥

संख्या सब ही कह रहे, और घटाओ और ।  
छोटी हो बारात पर, कहिये तो किस तौर ॥

मानें चाहे आप न, माने मेरी बात ।  
ठीक न लेकिन देवियां, वर-यात्रा के साथ ॥

होश मन्द यदि आप हों, करें अभी से होश ।  
ऐसा न हो आप को, हो पीछे अफ़सोस ॥

पांच-सात से अधिक नहिं, बन्दे जिस में जायं ।  
समझदार नर-नार सब, अच्छा उसे बतायं ॥

छोटी की जो जगह पर, जुड़े बड़ी बारात ।  
दुखिया दोनों पक्ष हों, देख-देख उत्पात ॥

होगा जिसके पठन से,  
पाठक - वर्ग निहाल ।  
वह 'चन्दन - दोहावली',  
लिखता 'चन्दनलाल' ॥



हंसी जगत से यदि नहीं, करवानी है व्यर्थ ।  
छोड़ दीजिये भंगड़ा, जिसका कुछ नहिं अर्थ ॥

‘चन्दन’ जिसका नाचता, बाप बीच बाज़ार ।  
डालें क्यों नहिं भगड़ा, उसके बरखुरदार ॥

पड़ती ज्यों-ज्यों ढोल पर, उलटी ‘चन्दन’ चोट ।  
मूर्ख खूब उछालते, उछल-उछल तब नोट ॥

कोई किसी स्कूल को, अगर माँग ले दान ।  
सारी ही बारात की, निकल जायगी जान ॥

मंगलमय सु-विवाह को, कहते हैं जब आप ।  
अष्ट रिकार्ड फिर बजा, क्यों करते हैं पाप ?

कामुकता है फैलती, सुन-सुन गन्दे गीत ।  
गन्दे गीतों की अतः, बहुत बुरी है रीत ॥

जो चाहो ‘चन्दन’ बने, जीवन यह खुशहाल ।  
पत्नी को पीटो नही, नहिं निन्दो ससुराल ॥

पत्नी को गृह-लक्ष्मी, समझ सदा दें मान ।  
‘चन्दन’ घर को वे पुरुष, पाते स्वर्ग समान ॥

# वचन-बहती



‘चन्दन’ धर्म, अधर्म का, हो वाणी’ से ज्ञान ।  
वाणी नहिं होतो अगर, होता सब सुनसान ॥

१. मानव-जीवन में भाषा (वाणी-बोली) का बड़ा महत्त्व है। इसके द्वारा ही व्यक्ति के कुलीन, बडप्पन तथा स्वभाव एवं विचारों का ज्ञान हो जाता है। भाषा, वाणी, मीठी, वचन आदरसूचक तथा संयमित होने से जीवन व्यवहार तथा आचार भी सुन्दर रहता है। अन्यथा भाषा-सयम के अभाव से घर, समाज, देश में सर्वत्र कलह अप्रतीति और असमाधि दोष उत्पन्न हो जाते हैं, इसलिये नैतिक विज्ञान का आग्रह भाषा-सयम के लिये पहिले है। इस में शिष्टाचार तथा आध्यात्मिकता दोनों का समावेश है।

यह भाषा चार प्रकार की है—सत्य, असत्य व्यवहार और मिथ्य। इन में से सत्य और व्यवहार भाषण योग्य है, असत्य तथा मिथ्य कलह सन्देह, अविश्वास आदि के हेतु होने से त्याज्य है। व्यवहार और सत्य भी जो सावद्य है उस के सम्भाषण का निषेध है। उन का भी हित मित तथा मधुर होना आवश्यक है।

उपर्युक्त भाषा-सयम मनुष्य मात्र के लिए है, किन्तु आवश्यक के कारण मनुष्य के दायित्व का रूप कुछ अधिक बड़ा हो जाता है अतः

निन्दा, चुगली, गालियां, भूठ, मर्म की बात ।  
'चन्दन' खोटे वचन सब, करें महा उत्पात ॥

'चन्दन' जिसकी जीभ है, कैची-कुलिश—कटार ।  
खतरनाक नहि दूसरा; कोई भी नर-नार ॥

वाणी—सरल-स्पष्ट हो, संयत और सुबोध ।  
'चन्दन' वाणी खाक जो, करे अर्थ अवरोध ॥

तिरस्कार के, क्रोध के, देते वचन उबाल ।  
वचन—मान-सम्मान के, दें मन मगर पिघाल ॥

देखा 'चन्दन' ठूण्ड कर, अचला औ आकाश ।  
नही किसी में और जो, मीठे वचन मिठास ॥

भ्रमर-वृत्ति से देखिये, मीठा मधु का स्वाद ।  
मगर मक्षिका-वृत्ति से, 'चन्दन' मिले मवाद ॥

वाणी की यह बात भी, रहे सर्वदा याद ।  
नही काटने दीड़िये, तज करके मर्याद ॥

नहि 'चन्दन' घबराइये, छटपटाइये नही ।  
गौरवपूर्ण ढंग की, हो वाणी हर कही ॥

स्वर पर अय 'चन्दन' नही, जिनका कुछ अधिकार ।  
विनय-बात में भी लगें, डाल रहे फटकार ॥

न तो दागें तोप ही, न ओले बरसाय ।  
शब्दोच्चारण के समय, मानस स्वस्थ बनाय ॥

रूपवती भी भामिनी, अगर कर्कशा होय ।  
'चन्दन' कोई भी कभी, नहि सत्कारे कोय ॥

कोई अगर अ-सुन्दरी, मधुर भाषिणी होय ।  
अधिक-अधिक सत्कार दे, अय 'चन्दन' हर कोय ॥

व्यक्तित्व की सौम्यता, शील रसीले वचन ।  
नहि किसका करते कहो, अय 'चन्दन' मन हरण ॥

लखी न किसने कोकिला, काली-कुटिल-कुरूप ।  
'चन्दन' मीठे वचन से, उसको पालें भूप ॥

जब भी मुखड़ा खोलता, और बोलता काग ।  
उसका भी कोई कभी, सरस ! सराहे राग ?

शीतल जल से जिस तरह, मिटता दूध-उफान ।  
मधुर वचन से उसी तरह, थमे क्रोध-तूफान ॥

सारे ही संसार पर, मार देखिये ध्यान ।  
भूठे, निन्दक नरन का, कहीं नहीं सम्मान ॥

रहे वार्तालाप में, ध्यान सत्य की ओर ।  
रहे याद यह बात भी, हो नहि सत्य कठोर ॥

जहां प्रश्न हो न्याय का, खपता सत्य कठोर ।  
लेकिन बिन मजबूरियां, देखो नहि उस ओर ॥

निज-पर-हित रख ध्यान में, जो भी बोला जाय ।  
'चन्दन' असली अर्थ में, सत्य-स्वरूप कहाय ॥

कोई हित की वार्ता, अगर कहे साल्हाद ।  
कभी न 'चन्दन' चूकिये, कीजे साधुवाद ॥

तजें करेले नीम-से, कड़वे जो अत्यन्त ।  
'चन्दन' मिश्री-से वचन, सभी सराहें सन्त ॥

प्रेम बढ़ाना आपको, जिनके भी हो साथ ।  
बहुत ध्यान से मान से, सुनें उन्हीं की बात ॥

अपनी तो थोड़ी कहें, सुने उन्हीं की अधिक ।  
प्रबल विरोधी आपके, सन्मुख सके न टिक ॥

पाते आदर अधिक नहीं, लिए उधार विचार ।  
नई सूझ का बूझ का, है 'चन्दन' सत्कार ॥

'चन्दन' अपना काट लें, कहीं न आप ब्रयान ।  
सोच-समझ कर दीजिये, हर इक अतः प्रमाण ॥

'चन्दन' धोरज से सदा, कीजे शब्द-प्रयोग ।  
जिससे जग में यश मिले, समझ सकें सब लोग ॥

बनिये और वर्काल को, देखो लोचन-खोल ।  
एक-एक हैं बोलते, वचन किस तरह तोल ॥

कहो वकीलो की तरह, 'चन्दन' वचन स-तर्क ।  
मगर उन्हीं-सी कर जिरह, नहीं निकालें अर्क ॥

सजती है 'चन्दन' यथा, लज्जा से कुल-नार ।  
शील और सौजन्य त्यों, भाषा के शृंगार ॥

'चन्दन' की यह बात भी, नहीं भूलने योग ।  
बहु वक्ता होते सदा, हीन विचारी लोग ॥

शब्दाडम्बर छं कर, सार-सार ही बोल ।  
'चन्दन' बनकर ठोहरी, हीरे - मोती तोल ॥

शहां ज़िक्र हो हास्य का, भावुक वहां रहैं ।  
नपी-तुली व्यापार में, लेकिन बात कहैं ॥

‘चन्दन’ हास्य-विनोद के, शब्द हंसाएं नित्त ।  
लेकिन चिन्ता-दुःख के, सदा दुखाएं चित्त ॥

॥ ७२ दोहे सम्पूर्ण ॥



शिक्षा दें गुरुदेव जी, चाहे कभी कठोर ।  
'चन्दन' हित ही जानकर, रहें सदा कर जोड़ ॥

भेदभाव गुरुदेव से, जो रखते नादान ।  
अथ 'चन्दन' उनका नहीं, तीन काल कल्याण ॥

गुरु की निन्दा जो करें, करें और अपमान ।  
'चन्दन' चौरासी रुले, वे मूर्ख - नादान ॥

गुरु के तप को-त्याग को, करें भग, नहि आप ।  
वरना 'चन्दन' आपको, बड़ा लगेगा पाप ॥

गुरु-चरणों का जो बना, 'चन्दन' सच्चा दास ।  
द्वीन लोक की सम्पदा, उस सेवक के पास ॥

जो है कामी, लालची, जो है दुनियादार ।  
तीन काल भी वह कभी, गुरु नहि तारनहार ॥

माया-ममता में बंधा, गुरु ही हो जो आप ।  
दूर करेगा आप के, कहिये कैसे पाप ?

भवजल तारणहार हैं, अथ 'चन्दन' अतएव ।  
वही वन्दना कीजिये, जहां मिलें गुरुदेव ॥





जीवों की हिंसा नहीं, करते जैनी सन्त ।  
मनसा - वाचा - कर्मणा, 'चन्दन' करुणावन्त ॥

कभी असत्य नहिं बोलते, वाणी सुधा समान ।  
'चन्दन' जैनी सन्त की, यह पक्की पहचान ॥

'चन्दन' चोरी के निकट, नहीं भूल भी जायं ।  
महाव्रत यह तीसरा, निर्मल नित्य निभाय ॥

विषय-विकार-शृंगार से, रह कर दूर अत्यन्त ।  
ब्रह्मचर्य निर्दोष ही, निश-दिन पालें सन्त ॥

गेह-गलीचा-खाट औ- खेत - बगीचा - बाग ।  
'चन्दन' जैनी सन्त के, धन-दौलत का त्याग ॥

अन्धा खाना रात का, आगमकार बताय ।  
सभी सन्त नहिं भूल भी, कभी रात को खाय ॥

# मुनि-महिमा



जिसके तप का, त्याग का, कोई भी नहि अन्त ।  
मिलना मुश्किल हर जगह, 'चन्दन' सच्चा सन्त ॥

शील, सत्य, सन्तोष से, शोभित जो अत्यन्त ।  
कल्प विटप भू-लोक का, 'चन्दन' सच्चा सन्त ॥

'चन्दन' महिमा सन्त की, रूप-रंग नहि राग ।  
महिमा सच्चे सन्त की, ज्ञान, त्याग, वैराग ॥

प्रेम पगे, तप में लगे, 'चन्दन' सगे समान ।  
भाग्य जगे तब ही मिलें, ऐसे सन्त महान ॥

अथ 'चन्दन' साधू वही, सहनशील हो धीर ।  
साधू क्या जो हो नही, सागर सम गम्भीर ॥

माया-ममता में फंसा, जो ढूँढे भगवन्त ।  
कोल्हू का ही बैल है, 'चन्दन' ऐसा सन्त ॥



‘चन्दन’ जिससे आपका, जीवन बने विराट ।  
पढ़ना पहले चाहिये, मानवता का पाठ ॥

अधिक-अधिक जिससे बने, औरों का कल्याण ।  
सर्व श्रेष्ठ ‘चन्दन’ वही, है होता इनसान ॥

अय ‘चन्दन’ जिस पुरुष का, बाहर-भीतर एक ।  
दुनिया में नहीं दूसरा, उस - सा कोई नेक ॥

सच्चा मानव वह जिसे, मानवता से प्यार ।  
अभिनन्दन ‘चन्दन’ करे, सारा ही संसार ॥

जीना भी है इक कला, जिसको भी बस आय ।  
सुर दुर्लभ जीवन वही, ‘चन्दन’ सफल बनाय ॥

शिक्षित और सु-सभ्य जो, अपने को प्रगटाय ।  
‘चन्दन’ अपने आप पर, पहले क्रावू पाय ॥

मिर्च - मसाला - दूध में, करें मिलावट आम ।  
उसको भी इनसान का, कहिये क्या दें नाम ?

दुराचार से दोस्ती, महा मलिन मन-बुद्ध ।  
मानव कहने के उसे, हम है सख्त विरुद्ध ॥

‘चन्दन’ लोभी स्वार्थी, दिखें अधिक अब लोग ।  
मानव मुश्किल से मिले, मानव कहने योग ॥

नाचें नर बाजार में, रही कहां फिर लाज ?  
चला किधर है जा रहा, ‘चन्दन’ आज समाज ?

‘चन्दन’ जो हंस-हंस करे, यौवन में अपराध ।  
आखिर रोता वृद्ध हो, कर-कर उनको याद ॥

पहले - पहले आदमी, मदिरा पी हर्षाय ।  
पीछे मदिरा ही उसे, अय ‘चन्दन’ पी जाय ॥

अण्डे-मांस चबाय जो, भूल अहिंसा धर्म ।  
नर्कों में दुःख पायगे, मानव वे वे-शर्म ॥

दया, सत्य से, शील से, जिसे न ‘चन्दन’ प्यार ।  
नर्कों में जा खायगा, यमदूतों की मार ॥



नारी हो तो नेक हो, सीता सती समान ।  
‘चन्दन’ जीवन वार जो, रखती कुल की आन ॥

जिसमें ‘चन्दन’ हो दया, जिसमें विनय-विवेक ।  
बिना पुण्य के नहीं मिले, नारी निश्छल-नेक ॥

भामनियां जो पतिव्रता, रहें फटे भी हाल ।  
कौन उन्हीं की कर सके, समता ‘चन्दन लाल’ ॥

‘चन्दन’ जीवन वार कर, रखी धर्म की टेक ।  
‘अबला’ सबला को कहे; देखो पुरुष-विवेक !!

शान्ति, शील, शम, सत्य की, जगा हृदय में जोत ।  
अथ ‘चन्दन’ सन्नारियां, करती कुल उद्योत ॥

नारी को विश्वास के, कहता कौन अयोग ।  
नारी-सा विश्वस्त तो, अधिक न कोई लोग ॥



गज-हौदे पर मुक्ति है, जिसकी जग विख्यात ।  
घन्य ! ऋषभ भगवान की, 'मरुदेवी, जी' मात ॥

पिता जिन्हों के पूज्य थे, आदिनाथ जिनराज ।  
'चन्दन' 'ब्राह्मी', 'सुन्दरी', सतियों में सिरताज ॥

'चन्दन' जिसने शीलहित, सकट सहे महान ।  
'चन्दनबाला'-सी सती, देखी-सुनी न कान ॥

भूप शतानिक की प्रिया, 'मृगावती' शुभ नाम ।  
संयम ले कर पा लिया, 'चन्दन' अविचलधाम ॥

जिसकी पावन कोख से, 'चन्दन' जन्मे राम ।  
अरुण-चन्द्र-सा चमकता, 'कौशल्या' का नाम ॥

ममता, समता, शील, शम, सेवा, सत्य-निधान ।  
'चन्दन' दुर्लभ देवियां, 'सीता' सती समान ॥

सती-‘सुभद्रा’ पर लगा, ‘चन्दन’ झूठ, कलंक ।  
जलनी में भर नीर लब, खोले द्वार निशक ॥

समाधान जिनका किया, महावीर भगवान् ।  
प्रश्न ‘जयन्ती’ के अहो ! निरे ज्ञान की खान ॥

चला भगवती सूत्र में, जिसका शुभ अधिकार ।  
गाथा-पत्नी ‘रेवती’ जैसी दुर्लभ नार ॥

शादी के भी बाद में, जिसने जीता काम ।  
‘विजयाकुंवरी’ कर गई, रोशन जग में नाम ॥

खेले जिसकी गोद में, महावीर भगवान् ।  
‘तृशला’-सी अब मां कहां, दुनिया के दरम्यान ॥

जिनको सुनकर नीद से, जागे नृप इषुकार ।  
अथ राणी ‘कमलावती’ ! तेरे धन्य ! विचार ॥

अथ ‘चन्दन’ घनश्याम के, महलों का शृंगार ।  
राणी जी ‘पद्मावती’, हुई जगत से पार ॥

‘गोरी’ राणी के जगा, जब मन में वैराग ।  
दुनिया की सुख-सम्पदा, क्षणभर में दी त्याग ॥





समय बराबर धन नहीं, 'चन्दन' जग दरम्यान ।  
पल भी खोएं एक नाह, ज्ञानवान - गुणवान ॥

समय बहुत अनमोल है, थोड़े में कहे बात ।  
हर आगत से बात यह, कहता था सुकरात ॥

आगे बढ़ स्वागत करें, प्राज्ञ समय का सब ।  
मूर्ख पीछे भागते, मिले मगर वह कब ॥

पीछे से खल्वाट है, आगे सिर पर बाल ।  
पकड़ें आगे से अतः, इसको 'चन्दनलाल' ॥

'चन्दन' पीछे दौड़ कर, समय न पकड़ा जाय ।  
जो मूर्ख ऐसा कहे, शीश पकड़ पछताय ॥

दिनकर स्वामी समय का, चलने का अभ्यस्त ।  
एक आयु का भाग ले, होता हर दिन अस्त ॥

---

१. अमर्सन भी यही कहा करता था ।

‘कल करना जो आज कर, कल को कहते ‘काल’ ।  
कभी प्रतीक्षा नहिं करें, ‘कल’ की ‘चन्दनलाल’ ॥

आज ‘आज’ तो हाथ है, पता न कल क्या होय ।  
अय ‘चन्दन’ मतिमान जन, अतः ‘आज’ नहिं खोय ॥

जहां खड़े हैं आप, है— जीवन की बस राह ।  
सफ़र यहीं से कीजिये, मेरी मान सलाह ॥

आंखों का इस देह में, है यों उच्च स्थान ।  
‘चन्दन’ जिससे दूर तक, देख सके इनसान ॥

वायुयान-युग आज है, गाड़ी युग नहिं जान ।  
इसकी ‘चन्दन’ चाल तू, चातुर बन पहचान ॥

होना ‘चन्दन’ कालज्ञ, गुण है एक महान ।  
त्रिकालज्ञ कहला गए, कई एक विद्वान ॥

‘चन्दन’ यह तो बात है, सूरज के सम स्पष्ट ।  
नष्ट समय उसको करे, करे समय जो नष्ट ॥

मूल्यवान है जगत में, सोना - हीरे - लाल ।  
सबसे समय अमोल है, ‘चन्दन’ करें खयाल ॥



मन की दुनिया है अजब, रचे अनेकों खेल ।  
गगन-कुसुम यह तोड़ता, खीचे वालू - तेल ॥

एक जगह पर चौकड़ी, बैठे मुश्किल मार ।  
चंचल 'चन्दन' मन बड़ा, दौड़े बारम्बार ॥

करती 'काया' पाप कम, बहुत 'वचन' नादान ।  
सर्वाधिक यह 'मन' करे, 'चन्दन' है हैरान ॥

दिल को दास बनाइये, बनिये मत दिल-दास ।  
'चन्दन' कारज आपके, होंगे सारे रास ॥

खाली मन मत छोड़िये, खाली खीचे खाल ।  
काम इसे शुभ सौपिये, कोई 'चन्दनलाल' ॥

स्वर्ग-मुक्ति में तो गया, कोई 'चन्दनलाल' ।  
बहुतों को पर ले गया, मन पापी पाताल ॥

माशा सोना मांगते, जगी ताज की चाह ।  
बने 'कपिल' मन जीत पर, शाहों के भी शाह ॥

नहीं पहाड़-उजाड़ में, बैठा बन में नाहि ।  
'चन्दन' प्यारा ढूँढिये. अपने ही मन माहि ॥

जब तक मन में है भरे, कूट - कपट - तूफ़ान ।  
'चन्दन' कितना नाम रट, नहि होगा कल्याण ॥

मन माला नहिं फेरता, फेरें केवल हाथ ।  
इस से तो 'चन्दन' कभी, बने न बिगड़ी बात ॥

माला तो मन की भली, बिन मन माला भार ।  
'चन्दन' चाहे मुक्ति जो, चंचल मन को मार ॥

पढ़ें मन्त्र मन शान्तकर, साथ विचारें अर्थ ।  
'चन्दन' सुमरन आपका, कभी न होगा व्यर्थ ॥

जो चाहें सुख-सम्पदा, जो चाहें कल्याण ।  
निश्चल-निश्छल मन जपें, अथ 'चन्दन' भगवान ॥

जिस बिन अथ 'चन्दन' नही, तीन काल कल्याण ।  
देह-शुद्धि से है बड़ी, मन की शुद्धि सुजान !

औरों का उत्थान हो, हो अपना कल्याण ।  
इसी भाव से जो दिया, कहें उसे ही 'दान' ॥

यह भी कहते हैं कई, भारत के विद्वान् ।  
'चन्दन' जाए जो दिया, वही कहाए 'दान' ॥

नेक नरन ने नेक दी, 'चन्दन' सहज सलाह ।  
अर्पण<sup>१</sup> करना सीखिए, पाने की जो चाह ॥

लेना जितना सहज है, देना कठिन महान ।  
दिये बिना 'चन्दन' मगर, मिलें नहीं भगवान् ॥

सोच-समझ कर दीजिए, हो जिससे कल्याण ।  
शुभ कामों में जो लगे, वह ही सच्चा दान ॥

१. अनुग्रहार्थ स्वस्यातिसर्गो दानम् ।—तत्त्वार्थ सूत्र अ० ७।३८

२. दीयते इति दानम् ।

३. दान सविभाग. ।—आचार्य शंकर



मंगलकारी काम हो, किए मंगलाचरण ।

अत आज 'चन्दन' गहने, प्यारे प्रभु की शरण ॥



दान वही 'चन्दन' हरे, जो कि कष्ट, अज्ञान ।  
दुर्गुण-पोषक दान को, समझो पाप महान ॥

जिसमें यश की-कामना, कहें उसे नहिं दान ।  
दान, मान 'चन्दन' कभी, रहें न एक स्थान ॥

धन संचय से नहिं धनी- पाता है सम्मान ।  
है 'चन्दन' संसार में, गौरव-दाता दान ॥

आवश्यकता हो जिसे, उसको ही दें दान ।  
आवश्यकता - हीन को, करे दान नादान ॥

'चन्दन' अन्धे पुरुष को, दर्पण बिल्कुल व्यर्थ ।  
गंजे को कंघी भला, देने का क्या अर्थ ?

भोजन भूखे को भला, भरे पेट को पाप ।  
औषधि रोगी को यथा, 'चन्दन' सोचे आप ॥

वही आपका है जिसे, आप करेगे दान ।  
'चन्दन' बाक़ी तो सभी, औरों का सामान ॥

---

१. दरिद्रान् भर कौन्तेय । मा प्रयच्छेऽश्वरे धनम् ।

व्याधितस्योषधं पथ्य, नीरुजस्य, किमौषधम् ?

—हितोपदेश

दान-दान नहिं एक-से, दान-दान में फ़र्क ।  
मिले एक से मुक्ति तो, मिले एक से नर्क ॥

निर्मल मन से ही दिया, दान करे कल्याण ।  
'नागश्री' भव-भव भ्रमी, देकर खोटा दान ॥

तामस, राजस, सात्विक, कहती गीता दान ।  
तीनों पर ही दीजिये, 'चन्दन' गहरा ध्यान ॥

देश-काल और पात्र का, ठीक-ठीक कर ज्ञान ।  
अनउपकारी को दिया, ही है 'सात्विक' दान ॥

जों उपकारी को दिया, या फल का अरमान ।  
देने से हो दिल दुखी, है वह 'राजस' दान ॥

देश-काल के ज्ञान बिन, अथवा बिन सम्मान ।  
दिया अपात्र को तथा, तीनों 'तामस' दान ॥

जैन, बौद्ध का, हिन्दुओं-का है यह ऐलान ।  
अन्न, अभय औ ज्ञान का, सबसे दान महान ॥

अभयदान औ ज्ञान औ-औषध औ आहार ।  
दान कहा कुछएक ने, 'चन्दन' चार प्रकार ॥



बदले में उपकार के, देता जो इनसान ।  
अथ 'चन्दन' विद्वान सब, कहें उसे 'कृत' दान ॥

किसी मृतक के शोक में, किया जाय जो पुण्य ।  
'चन्दन' उसको ही गुणी, दान कहे 'कारुण्य' ॥

दिया जाय जो सामने, रख कर प्रत्युपकार ।  
दान 'करिष्यति' है वही, 'चन्दन' कहे पुकार ॥

हिंसा - चोरी - भूठ औ— दुराचार के कर्म ।  
जिससे हों 'चन्दन' वही, जानो दान 'अधर्म' ॥

दश दानों का जो किया, किंचित यह विस्तार ।  
भला-बुरा है कौन सा, पण्डित करे विचार ॥

बिना दान दुश्वार है, श्रावक का कल्याण ।  
चौथा शिक्षाव्रत अतः, है सिखलाता दान ॥

पूज्य तीर्थङ्कर हुए, जितने जग दरम्यान ।  
सब ने ही तो था दिया, 'चन्दन' वर्षी - दान ॥

'ऋषभदेव' के जीव ने, पहले भव मभार ।  
दिया दान जो सन्त को, पाई समकित सार ॥



कच्चा हो नहि कान का, रसिया नहि वाचाल ।  
भावुक नहि उद्दण्ड हो, शासक 'चन्दनलाल' ॥

अय 'चन्दन' न्यायी नहीं, अकलमन्द नहि और ।  
न निष्ठा कर्तव्य की; शासक वह किस तौर ?

शोषण नहि, पोषण करे, उजड़ा नगर बसाय ।  
'चन्दन' दे न धमकियां, शासक वही कहाय ॥

अनुशासन के नियम सब, शासक खुद अपनाय ।  
जिससे जनता आप ही, उन पर चलती जाय ॥

अनुशासन को तोड़ दे, शासक ही जब आप ।  
'चन्दन' उसके राज्य में, क्यों न पनपे पाप ॥

पक्षपात से जो बचे, शासक सच्चा होय ।  
बने नही दुस्साहसी, गुण गावे हर कोय ॥

# विद्यार्थियों मे



प्यारे छात्रो ! देश को, है तुम पर अभिमान ।  
सभ्य-भव्य बन कीजिये, जीवन का निर्माण ॥

जिसमें विनय, विवेक, शम, शील, सत्य, सन्तोष ।  
उसी छात्र का ही बड़े, विद्या धन का कोष ॥

लेकर अच्छे अंक जो, होना चाहो पास ।  
फ़िल्म, सुरा, सिगरेट के, कभी न फटको पास ॥

वैरी विद्या के बड़े, तोड़ - फोड़, हड़ताल ।  
दोनों ही से दूर तुम, रहना 'चन्दन लाल' ॥

दया, सत्य से, प्रेम से, रख कर पूरा प्यार ।  
दुराचार को दूर से, ही देना दुत्कार ॥

हिंसा, चोरी, भूठ, छल, देना द्वेष विसार ।  
आपस में रखना सदा, वहन-बन्धु-सा प्यार ॥

# पश्चिम-पुजारी



'चन्दन' चाहे लाख है, हिन्द हमारा देश ।  
प्यारा प्राण समान पर, हमे विदेशी वेश !!

किसी फिरगी के कभी, दिखा न हिन्दी-वेश ।  
'चन्दन' पर यह नक़लची; धन्य ! हमारा देश ॥

अय हिन्दी ! अंग्रेज का, क्यों भरता है रूप ।  
रूप बदल कोई बना, अभिनेता क्या भूप ?

हिन्द देश की ही सजे, तव तन परहर चीज ।  
हिन्द देश को भूलना, अच्छा नहीं अजीज !

भूलेगा जो हिन्द को, मूले गा मा-बाप ।  
भूल जायगा एक दिन, फिर तो अपना आप ॥

जिसको प्यारा प्राण से, 'चन्दन' अपना देज ।  
तन पर नहीं सजायगा, कभी विदेशी वेश ॥

अधिक पढ़े हिन्दी यहाँ, कम इंगलिश-विद्वान् ।  
छोड़ अधिक, कम के लिये, बोर्ड क्यों श्रीमान् ?

ऊपर हिन्दी, बाद में. चाहे इंगलिश होय ।  
ऐसे बोर्ड को बुरा, कहे न 'चन्दन' कोय ॥

पहले अपना देश हो, सभी विदेशी बाद ।  
उत्तम पुरुषों की यही, है 'चन्दन' मर्याद ॥

तन, मन, धन 'चन्दन' सभी, वारे वही सहर्ष ।  
रोम-रोम में रम रहा, जिसके भारतवर्ष ॥

ऊपर से तो हिन्द का, अन्दर जिसके द्वेष ।  
'चन्दन' ऐसे ढीठ से, रहना दूर हमेश ॥

जड़ काटें जो हिन्द की, बैठ हिन्द के बीच ।  
कोई होगा और क्या, उससे भी बढ़ नीच ?

सिर पर चढ़ने दे न जो, कभी विदेशी भूत ।  
'चन्दन' भारत मात का, सच्चा वही सपूत ॥

देश-द्वेष मन में भरा, शीश विदेशी भूत ।  
'चन्दन' भारत मात का, असली वही कपूत ॥

## खान-पान



खाना खाना चाहिये, कभी न धर्म-विरुद्ध ।  
खाना खाना चाहिये, सदा-सर्वदा शुद्ध ॥

जिसका 'चन्दन' शुद्ध नहि, खान-पान-पहरान ।  
वह भी दुनिया मे भला, है कोई इनसान ?

जो चाहें 'चन्दन' अधिक, रहना आप निरोग ।  
अधिक खटाई-खाण्ड का. करिये नहीं प्रयोग ॥

अय 'चन्दन' मधुमेह-से, उपजत उनको रोग ।  
चीनी आदिक अधिक जो, खाते मूर्ख लोग ॥

सारे जग से हिन्द की, उलटी 'चन्दन' चाल ।  
खाण्ड खायंगे खूब ही, खीर-दूध मे डाल ॥

अधिक मसाला-मिर्च से, होते रोग अनेक ।  
भोजन में 'चन्दन' अतः, रखिये बहुत विवेक ॥

## हंसना



है हंसना भी इक कला, हरइक को नहि आय ।  
रोता एक हंसाय तो- हंसता एक रुलाय ॥

सन्तन का हंसता हृदय, पण्डित के द्वय नैन ।  
मार ठहाका मूढ जन, है हंसता दिन-रैन ॥

हंसे सरलजन खिलखिला, शान्त पुरुष मुस्काय ।  
नीच-निकम्मा जिस तरह, घोड़ा हिनहिनाय ॥

हंसे शिष्ट अवसर लखा, अवसर बिना अशिष्ट ।  
महा शुष्क स्वभाव को, कभी न हंसना इष्ट ॥

सदा करे उपहास को, घूर्त या चालाक ।  
जो नर गन्दी प्रकृति का, भद्दे करे मजाक ॥

देख सुखी संसार को, हो नहि जो सन्तुष्ट ।  
संकट में लख और को, 'चन्दन' हंसता दुष्ट ॥

# चोरी



छल से-वल से और के, लेना हक को मार ।  
अब 'चन्दन' चोरी उसे, कहता सब संसार ॥

पहुँचे जिससे और को, भारी दुख-सन्ताप ।  
चोरी-सा संसार में, नहीं दूसरा पाप ॥

रस्ता चलते, लूटना, या फिर खनना खात ।  
जेब काटना, चोर के, लक्षण है साक्षात् ॥

बने सहायक चोर का, ले 'चोरी' का माल ।  
ताला तोड़े—तीन ये, तस्कर 'चन्दनलाल' ॥

चीज और की और दे, लेना ज्यादा दाम ।  
हीन-अधिक भी तौलना, चोरी का है काम ॥

करें मिलावट लोभ से, चीजों में जो लोग ।  
वे भी 'चन्दन' चोर हैं, भारी निन्दा योग ॥





मलिन रूप पहुंचे सभा, बैठे अंग भिड़ाय ।  
अनहोनी इच्छा करे, महा मूढ़ कहलाय ॥

दो में बनता तीसरा, बिन न्योते घर जाय ।  
बोले बिना बुलाय ही, महा मूढ़ कहलाय ॥

बिना भूख ही खाय या, अधिक भूख से खाय ।  
मग में खाता जाय जो, महा मूढ़ कहलाय ॥

बिन परिचय अनजान के, साथ सफ़र में जाय ।  
धर्मी की निन्दा करे, मूढ़न - भूप कहाय ॥

बेटा रखकर लाड़ला, विद्या नहीं पढ़ाय ।  
विषसे जो करता नशा, मूढ़न - भूप कहाय ॥

नगन नाक जो छींकता, नंगे मुख जमुहाय ।  
गुप्त बात चौड़े कहे, मूढ़न-भूप कहाय ॥

दीपक के आगे खड़े, निशि में खींचे खाट ।  
बिना सुहाती सीख दे, मूर्ख बारह वाट ॥

करता आलस पठन में, लिखते करता बात ।  
पत्नी से करता कलह, जानो मूर्ख-जात ॥

बात कहे समझे बिना, करे प्रकाशित मर्म ।  
खर्च बढ़ावे लाभ बिन, जानो मूर्ख परम ॥

रुष्ट मनावे मीत नहि, करे मीत से वाद ।  
हसी-हसी में हो कुपित, मूर्ख की औलाद ॥

मात-पिता-गुरुदेव औ—कहे बड़ो को 'तू' ।  
उस मूर्ख मतिहीन पर, सब ही करते 'थू' ॥

लघुशका निर्लज्ज हो, जो करता नादान ।  
मूढ शिरोमणि जानिये, करे ज्ञान पा मान ॥

रूपवती लख भामिनी, मन में करता चाह ।  
मूर्ख जानो जो चले, एकाकी भय - राह ॥

बैठे आगे आन कर, बिना दिये सम्मान ।  
करे राड़ जो जोर बिन, महामूढ लो जान ॥



सोच-समझ कर कीजिये, मूर्ख से व्यवहार ।  
मूर्ख से व्यवहार है, 'चन्दन' कठिन अपार ॥

बुद्धिहीन हर आदमी, बड़ा भयंकर होय ।  
सुनता वह 'चन्दन' नहीं, बात किसी की कोय ॥

अधिक सुनाता आप ही, सुनना जाने व्यर्थ ।  
'चन्दन' सुनता भी अगर, करता अर्थ - अनर्थ ॥

कहा न माने और का, समझस्वयं की नाहि ।  
रहे सलामत किस तरह, मूर्ख जन जग माहि ॥

'मूर्ख' जन जो कुछ करे, करे नहीं मतिमान ।'  
देखो मिलता मूढ़ से, अय "चन्दन" यों जान ॥

जिससे मूर्ख पुरुष का, पलटें शीघ्र स्वभाव ।  
कोई भी औषधि नहीं, कोई नहीं उपाय ॥

वृषभ, अश्व, गज, सिंह से, मानव मानी हार ।  
तन-बल से 'चन्दन' गये, ढोर मोरचा मार ॥

पर, प्रज्ञा में और नहि, मानव के समकक्ष ।  
कभी कहे वह बात जो, मोल पड़े शत-लक्ष ॥

जिसके प्रज्ञा पास है, पुरुष वही बलवान् ।  
बुद्धि बिना 'चन्दन' मगर, मानव ढोर समान ॥

कुटिल अगर प्रज्ञा बने, हने अनेकों लोग ।  
प्रज्ञा का बन्दूक - सम, है दुस्तर उपयोग ॥

खोज-खोज कर सत्य को, करना सतत प्रकाश ।  
धिषणा का 'चन्दन' यही, काम एक है खास ॥

पाप, पुण्य की धर्म की, असल जिसे पहचान ।  
अथ 'चन्दन' है असल में, वही मनुज मतिमान ॥

# मित्रता



मधुर मित्रता का वहीं, होता आविर्भाव ।  
दोनों में हो सरलता, दोनों सम स्वभाव ॥

आए दोनों के नहीं, सन्मुख स्वार्थ गिद्ध ।  
होती है 'चन्दन' तभी, मधुर मित्रता सिद्ध ॥

जल्द बनाना मीत या— बनता जल्दी मीत ।  
प्रीत - रीत के सर्वथा, अथ 'चन्दन' विपरीत ॥

फंसकर मीठी बात में, लख कर केवल रूप ।  
'चन्दन' बनता मीत जो, मूढ़न का है भूप ॥

बनना परिचित प्रथम तो, आपस का फिर ज्ञान ।  
उसके पीछे मित्रता, करने में कल्याण ॥

नहिं ऋण दीजे मित्र को, नहीं लीजिए आप ।  
वरना 'चन्दन' मित्रता, पाप - शाप - सन्ताप ॥

नहि मिलना, मिलना अधिक, बिन अवसर की मंग ।  
तीनों से ही मित्रता, हो जाती है भंग ॥

नहीं भला है मित्र का, अथ 'चन्दन' उपहास ।  
वश करने को भी बुरा, 'दम्भों' भरा प्रयास ॥

बहुत अधिक भी मित्र का, ठीक नहीं विश्वास ।  
वैरी वह बन कर कभी, करदे पर्दाफाश ॥

शीघ्र भड़कना चाहिये, 'चन्दन' नहीं कभी ।  
दूर रहेंगे आप से, वरना मित्र सभी ॥

अगर मित्र की चाहते, सदा देखना शकल ।  
'निज' जीवन में मित्र के, कभी न दीजे दखल ॥

'सज्जन' से सज्जन भले, कैसा ही हो मीत ।  
'सौमा' तक ही त्याग की, सदा निभाहे रीत ॥

दृढ़ रहे जो मित्रता, शिक्षा सुने अनूप ।  
'चन्दन' बनना मीत को, कभी न भार स्वरूप ॥

कभी बनो बल अन्ध नहि, ऊच्च दोस्त को पाय ।  
'वैद्य' भरोसे पर कभी, क्या कोई विष खाय ?

सिनमा से सीता बनी, कहिये कोई नार ?  
बनी सरूपनखा मगर, 'चन्दन' कई हजार ॥

उसी सिनेमा का अहो ! 'चन्दन' कितना प्यार !  
आज दिखा करती सखी, सखियों का सत्कार ! !

बना एक भी राम नहीं, रावण बने अनेक ।  
मूर्ख गाल बजा रहे, सड़ियल सिनमा देख ॥

जहां कला के कण्ठ पर, चलता काम-कुठार ।  
'चन्दन' ऐसे खेल पर, लाख-लाख धिक्कार ! !

खेल बुरा नहीं देखना, अगर बनाए राम ।  
बुरे खेल को दूर से, 'चन्दन' करो सलाम ! !

सच्ची उसकी प्रीत है, सच्चा है वह मीत ।  
'चन्दन' भाता है जिसे, सन्त-संग - संगीत ॥

दुराचार - दुर्व्यसन का, महा लगावे रोग ।  
दोस्त न, दुश्मन ही उसे, कहते पण्डित लोग ॥

चिता-धूम की तरह से, दुष्ट मीत से भाग ।  
लग जायगा अन्यथा, कड़ा कलंकित दाग ॥





जागो युवको ! युवतियो ! करो समाज सुधार ।  
देश आपका आपको, कब से रहा पुकार ॥

आज रिवाज समाज के, हुए और के और ।  
अफ़रा-तफ़री का इसे, क्यों न कहिये दौर ?

बैठी बहुत कुमारियां, मुश्किल बहुत विवाह ।  
लालच का घुण क़ौम को, करे न कही तबाह ?

बिन मांगे ही जो मिले, वही लीजिये आप ।  
छीना-भपटी छोड़िये, जो है भारी पाप ॥

जीवन भर देते रहें, बेटी को मा-बाप ।  
उनके नही कृतज्ञ क्या, फिर भी होंगे आप ?

औरों को जो लूटते, कभी लुटेगे आप ।  
आखिर को पछतायेंगे, बन बेटी के बाप ॥

तोड़ - फोड़ - विध्वंस न, करना बन नादान ।  
नहीं किसी भी अन्य का, है अपना नुक़सान ॥

भारत भर है आपका, भारत के हैं आप ।  
भारत के नुक़सान को, अतः समझना पाप ॥

जिसकी प्यारी गोद में, पलकर हुए जवान ।  
उच्च चरित्र बन करें, भारत का उत्थान ॥

भारत देश - विदेश में, जिस से हो बदनाम ।  
ऐसा कोई भूल भी, कभी न करना काम ॥

पश्चिम का न अनुकरण, करना आंखें मीच ।  
भारतीयता हो भरी, भारी रग-रग बीच ॥

सुन्दरता न सादगी, जैसी और महान ।  
सादा सारा चाहिये, खान-पान - पहरान ॥

कैसर जैसे रोग की, है जो जननी खास ।  
बीड़ी के - सिगरेट के, कभी न फटके पास ॥

बड़ा न कोई डाक्टर, वैद्य, बज़ीर, वकील ।  
सबसे ही बस वह बड़ा, जिसके पल्ले शील ॥

# सिगरेट



खुश्की, खांसी जो करे, भरे कभी न पेट ।  
पता न 'चन्दन' लोग क्यों, पीते फिर सिगरेट !!

दूध-दही को तरसता, खालमखाली 'पेट' ।  
'चन्दन' पीने को बचा, आग लगा सिगरेट ?

पीयेंगे सिगरेट ही, अगर लगी हो प्यास ।  
कैसी दुनिया बन चली, दुर्व्यसनों की दास !!

तम्बाकू-दुर्व्यसन को, कहे न छोटा आप ।  
'चन्दन' इसमें है छुपा, बहुत पाप - सन्ताप ॥

किस्मत में माखन नहीं, किस्मत मे न घी ।  
मूर्ख रक्त सुखायेंगे, वीड़ी पर पी-पी !!

दुर्व्यसनों का दास है, जो 'चन्दन' नादान ।  
तीन काल न बन सके, मानव कभी महान ॥

ऋषभदेव, अथवा कहें, आदिनाथ भगवान ।  
'चन्दन' चरणन का धरे, गद्-गद् मन से ध्यान ॥

राग - द्वेष का, काम का, किया जिन्होंने क्षय ।  
'वर्द्धमान' भगवान की, 'चन्दन' जय-जय-जय ॥

ऋषभदेव जिनराज से, महावीर - पर्यन्त ।  
'चन्दन' चौबीसों रहें, जिनवर जी जयवन्त ॥

'गणधर' ग्यारह वीर के, ज्ञान, ध्यान, गुण खान ।  
'चन्दन' वन्दन कर रहा, सादर कर सम्मान ॥

कोई भी जिससे नहीं, 'चन्दन' मन्त्र महान ।  
'महामन्त्र नवकार' का, धरुं हृदय में ध्यान ॥

सौम्य मूर्ति तृपशीलयुत, उन्नत भाल विशाल ।  
प्रिय गुरुवर ज्ञानी गुणी, जय जय 'पन्नालाल' ॥

दिव्य दया, दम, दान से, शोभित जो अत्यन्त ।  
युग-युग तक 'चन्दन' रहे, 'जैन - धर्म' जयवन्त ॥



दान्त, हाथ भी पीत हों, मुख देता बदनू ।  
बहुत बुराइयाँ देख भी, क्यों न करते थू ?

शौक लगाते शान से, पहले तो नादान ।  
बहुत-बहुत-पश्चात् पर, हैं होते हैरान ॥

खट्टा-मीठा-चटपटा, कोई भी न स्वाद ।  
'चन्दन' पी-पी किसलिये, होते फिर बरबाद ?

नहीं सुखाना आप को, अपना जो है रक्त ।  
तम्बाकू के भूल न, 'चन्दन' बनिये भक्त ॥

छोटे-छोटे बाल भी, करके आंखे वन्द ।  
बीड़ी का-सिगरेट का, लेते हा ! आनन्द ॥

पीते हैं जब सामने, उनके भाई - बाप ।  
समझे कैसे फिर भला, वे हो पीना पाप ॥

उन्हे पता क्या-रक्त है, उनका सुमन समान ।  
पहुचेगा सबसे अधिक, उनकी ही नुकसान ॥

नही समझते बात यह, वे बच्चे अनभोल ।  
देखा - देखी रोग यों, ले लेते हैं मोल ॥

# वचन वीर

लम्बी-चौड़ी ही करे, बातें जो दिन - रात ।  
'चन्दन' उसका नाम है, 'वचन-वीर' विख्यात ॥

वचनवीर का दूसरा, 'गप्पी' भी है नाम ।  
गप्प 'हांकना' 'दून' की, 'चन्दन' उसका काम ॥

हमने है यह-वह किया, छेड़े यही वृत्तन्त ।  
उसकी बातों का कहीं, कोई भी न अन्त ॥

'चन्दन' चाहे श्रवण कर, श्रोता जाएं ऊब ।  
बात-बात में गरजता, और उफनता खूब ॥

मनगढन्त किस्से अगर, रहें न उसके पास ।  
पूर्वजों के झूठ, तब, ले बैठे इतिहास ॥

कटु भाषी भी हों बड़ा, और असहनशील ।  
'चन्दन' अच्छी एक न, उसके पास दलील ॥

## वाणी में परीक्षा



संयत शुभ शब्दावली, सुन सब लेते जान ।  
सभ्य-शिष्ट नर नेक है, पण्डित है गुणवान ॥

मूर्ख अपनी बात से, खुल जाता तत्काल ।  
अतः मौन ही शोभता, उसको 'चन्दनलाल' ॥

मुख्य विषय रख सामने, सदा समयानुसार ।  
श्रोता का स्वभाव लख, 'चन्दन' करे प्रचार ॥

अर्थहीन - अस्पष्ट जो, भाषा को अपनाय ।  
अविवेकी-अनपढ़-कुटिल, मूर्ख माना जाय ॥

'मैं', 'मैंने' का बहुत जो, करता पुरुष प्रयोग ।  
बकरी का बेटा उसे, कहते पण्डित लोग ॥

'चन्दन' सज्जन, सरल जन, जब भी बोले वयन ।  
स्वर मीठा, मन सरल हो, खिले कमल-से नयन ॥

आदर अद्भुत मन्त्र है, सब का ले मन मोह ।  
भूल करें 'चन्दन' नहीं, कभी किसी से द्रोह ॥

सब का आदर जो करे, सब से आदर पाय ।  
करे अनादर मूढ़ जो, हाथ अनादर आय ॥

करे बड़ों का ही नहीं, केवल आदर-मान ।  
छोटों का भी चाहिये, 'चन्दन' मान महान ॥

आदर औ सम्मान पर, खर्च न कौड़ी आय ।  
लाभ मगर अनगिनत है, 'चन्दन' सत्य सुनाय ॥

अय 'चन्दन' जो चाहता, जग में यश-कल्याण ।  
अधिक मीत से भी करे, बैरी का सम्मान ॥

जहां अनादर बहुत दे, बनते काम विगाड़ ।  
बनते आदर से वहां, बिगड़े काम हजार ॥



# गृह-जीवन



अपने - अपने गेह में, सब है भूप समान ।  
चाहे 'चन्दन' नहि कभी, कोई भी अपमान ॥

जिस घर में नहि न्याय हो, उठे उपेक्षा - लहर ।  
भीतर ही भीतर वहां, फैल जायगा जहर ॥

सत्य, अहिंसा, प्रेम, शम, सुन्दर सेवा-भाव ।  
'चन्दन' ऐसा गेह-पति, पार लगाता नाव ॥

चौबीसों घण्टे रहे, जिसे कोप का ज्वर ।  
'चन्दन' थानेदार-सा, मुखिया घाले घर ॥

सब के पीछे गुप्तचर, लगा-लगा ले भेद ।  
ऐसे गेहाध्यक्ष पर, अय 'चन्दन' है खेद !!

सहनशील हो; स-क्षमा, छोटे बड़े समक्ष ।  
सब से आदर पायगा, ऐसा गेहाध्यक्ष ॥



मुनिजन पुजते त्याग से, धन से दुनियादार ।  
धनोपार्जन को अतः, बना बनज-व्यापार ॥

धन से ही जन सद्गुणी, रूपवान विद्वान ।  
'चन्दन' जान जहान में, पैसा परम प्रधान ॥

बुद्धिमान इनसान हर, अय 'चन्दन' बतलाय ।  
भला नौकरी से अधिक, छोटा भी व्यवसाय ॥

सब ही सेवा-वृत्ति को, हेय कहें गुणवान ।  
रमा बसे व्यापार में, निश्चय 'चन्दन' जान ॥

बिना साख के नहि चले, कभी एक भी काम ।  
जम जाने पर साख के, फिर तो बिकता नाम ॥

सच्चे ही व्यवहार से, 'चन्दन' जमती साख ।  
उखड़े पर न फिर जमे, कीजे कोशिश लाख ॥

हेरा-फेरी, कुटिलता, दीजे तज तत्काल ।  
हेराफेरी से बनज, चौपट 'चन्दनलाल' ॥

धन अन्यायोपार्जित, टिकता कुछ हो साल ।  
लेकरके फिर मूल भी, जाता 'चन्दनलाल' ॥

डाकू, गठिया, रिश्वती, चोर लुटेरे लोग ।  
पाप-द्रव्य का क्या कभी, करते देखे भोग ?

जिसके पल्ले में नही, अय 'चन्दन' ईमान ।  
बनना उस नादान का, बहुत कठिन धनवान ॥

जनता का अब साथ दे, गया पुराना वक्त ।  
बन कर अर्थ पिशाच नहि, चूसे उसका रक्त ॥

कर्मचारियो से करे, जो नहि सद्‌व्यवहार ।  
उसका 'चन्दन' चमकना, मुश्किल कारोवार ॥

गलत हिसाब-किताब से, कारोवार खराब ।  
दर्पण है व्यापार का, सही हिसाब-किताब ॥

ऐसे ही व्यापार की, जान धन-व्यवहार ।  
जिसमें अक्षर बहुत कम, बहुत मगर हो सार ॥

# शिष्टाचार



जैसे सुमन सुगन्ध से, विधु से जैसे रान ।  
हर नर शिष्टाचार के- ही है सजता साथ ॥

जो भी 'चन्दन' आपका, करे कभी उपकार ।  
प्रगटाइये कृतज्ञता, है यह शिष्टाचार ॥

साथ बड़ों के आवश्यक, जैसे शिष्टाचार ।  
छोटों के भी साथ है, 'चन्दन' उसी प्रकार ॥

वाणी के व्यवहार से, प्रगट न ऐसा होय ।  
'चन्दन' नारद वशधर, जो समझे हर कोय ॥

मान-भंग हो अन्य का, हो अपना उपहास ।  
'चन्दन' ऐसे काम के, कभी न फटके पास ॥

अपना गौरव हो प्रगट, जिससे 'चन्दनलान' ।  
हंसी-दिल्लगी-वेश वह, रहन-सहन हो चान ॥

जिसे रतौन्धी हो-उसे- नक्षत्र न दीखे रात ।  
उसी तरह से समझिये, अन्ध-त्रय की बात ॥

नेक बने बिन जो चहे, करे सभी सम्मान ।  
उस-सा अय 'चन्दन' नहीं दुनिया में नादान ॥

उसको भुक्तते जगत-जन, जो भी हो गुणवान ।  
बिना योग्यता, सबलता, नहीं मिले सम्मान ॥

'चन्दन' करते मूढ जन, जो मिथ्या अशिमान ।  
उनके पल्ले में सदा, है पड़ता अपमान ॥

जिनमे शिष्टाचार नहीं, कैसे वे नर-नार ।  
सज्जनता का सार है, 'चन्दन' शिष्टाचार ॥

रावण के औ राम के, महायुद्ध के बाद ।  
आती इक घटना हमे, इस वारे ने याद ॥

रावण जब मरने लगा, तम्वे पाँव पसार ।  
लछ्मन से रघुवीर जी, स-सस्नेह कहे पुकार ॥

'राजनीति का इक परम, पण्डित है लकेश ।  
उससे लछ्मन! आखिरी, ले आओ उपदेश' ॥



भले-बुरे दो भान्ति के, दुनिया मे इनसान ।  
उन में कैसा कौन है, कर लीजे पहचान ॥

‘चन्दन’ उत्तम वंश की, जो उत्तम औलाद ।  
पालन करती वह सदा, उत्तम गृह - मर्याद ॥

मेरे द्वारा हो नहीं, नष्ट उन्हीं का मान ।  
पुरखाओं का वह सदा, रखता पूरा ध्यान ॥

जिसके घर की हो दशा, सुन्दर सभी प्रकार ।  
वह सज्जन सम्भालता, घर-बाहर का भार ॥

‘चन्दन’ जहां अशान्ति अति, नित्य नाच दिखलाय ।  
उस घर का हरएक ही, उच्छृंखल हो जाय ॥

जिस घर संकट आर्थिक, करे वही छल-कपट ।  
अथवा करता चोरियाँ, जाती थाने रपट ॥

●

जिससे अथ 'चन्दन' मिटे,  
पाप - ताप - सन्ताप ।  
'एक बात' पाठक ! पढ़ें,  
हर दोहे में आप ॥

●



‘चन्दन’ चाहे आपको, नहि पूरा हो ज्ञान ।  
लेकिन लख कर वेश को, कर सकते अनुमान ॥

अस्त-व्यस्त चित, चपल या— सादा है इनसान ।  
करवाता है वेश भी, मानव की पहचान ॥

मानव सरल स्वभाव का, सादा रहे हमेश ।  
आडम्बर से युक्त हो, बने हुए का वेश ॥

‘चन्दन’ जिस भी पुरुष का, है प्रजा व्यवसाय ।  
ढीला-ढाला वेश वह, तन पै सदा सजाय ॥

हलका-फुलका - चटपटा, चंचल चित-चालाक ।  
‘चन्दन’ महा महीन ही, पहनेगा पोशाक ॥

व्यक्ति बनावट से रहे, जो भी ‘चन्दन’ दूर ।  
मोटा ही पट पहनना, उसका है दस्तूर ॥



‘चन्दन’ कैसा कौन है, करने को पहचान ।  
नज़रों का करले अतः, एक नज़र से ज्ञान ॥

अस्थिर उसकी नज़र हो, अस्थिर जिसका चित्त ।  
तरह-तरह के रंग वह, रहे पलटता नित्त ॥

हक्का-बक्का-सा रहे, मानव जो भयभीत ।  
उसकी आंखे देखती, अय ‘चन्दन’ विपरीत ॥

जिसके मन में मान ने, आसन लिया जमाय ।  
सिर ही सबका देखता, नीचे नहीं लखाय ॥

सत्य-स्वभावी आदमी, या फिर जो हो वीर ।  
नज़र मिलाता नज़र से, ‘चन्दन’ जन गम्भीर ॥

सज्जन-सरल स्नेहिजन, जितने जग के मायं ।  
अय ‘चन्दन’ जब भी मिले, आनन अधिक लखायं ॥

वाह्य रूप ही देख कर, करना मत अनुमान ।  
ठीक पुरुष पहचान हित, अन्तर भी लें जान ॥

कभी किसी से श्रवण कर, सतियों के आख्यान ।  
'चन्दन' उसे महात्मा, सहसा ले मत मान ॥

उसके कमरे की ज़रा, देखें तो दीवार ।  
गन्दे चित्रों की कहीं, है तो नहिं भरमार ?

टंगे हुए दीवार पर, कुलटाओ के चित्र ।  
साफ़-साफ़ बतलायेंगे, कितना पुरुष पवित्र ?

धर्म-ग्रन्थ लख मेज पर, सहसा नहिं भरमायें ।  
अन्दर गन्दी पोथियां, सम्भव है मिल जाय ॥

रीझ न केवल रूप पर, चाल-चलन भी देख ।  
काली लगी कलंक की, नही कही तो रेख ?

# नीति-निचोड़



वैरी को तो युक्ति से, सरलपने से मीत ।  
स्वामी का हितकाम कर, धन से लोभी जीत ॥

अति क्रोधी को विनय से, विद्या से विद्वान ।  
वन्दन से गुरुदेव को, जीते चतुर सुजान ॥

मूर्ख कथा - कहानियां, स्व-जन सम व्यवहार ।  
जीता जाए शील से, 'चन्दन' सब संसार ॥

एक मात्र संकल्प से, काम बने नहि कोय ।  
'चन्दन' किये प्रयास से, सदा सफलता होय ॥

अहं प्रदर्शित जो करे, भूठा रोब जमाय ।  
रहे ताड़ता - तर्जता, मुखिया नहि यश पाय ॥

बने जहां तक आप से, न देखें पर - खोट ।  
हंस-वृत्ति से मात्र गुण, करना 'चन्दन' तोट ॥

जो चाहे व्यवसाय में, अथ 'चन्दन' उत्कर्ष ।  
कभी किसी से भूल कर, करे नहीं सघर्ष ॥

आंख निकालेगे अगर, होकर पीले - लाल ।  
कटुता तब व्यवहार में, आयेगी तत्काल ॥

जिसके अन्दर क्रोध की, बहुत बड़ी हो खोट ।  
रिपुओं की 'चन्दन' भला, उसे कहो क्या टोट ॥

कहता 'चन्दन' सत्य यह, चाहे जब लें देख ।  
उत्तम जन का क्रोध हो, जैसे जल पर रेख ॥

शान्ति, सरलता, सौम्यता, सद्गुण जिसके पास ।  
अथ 'चन्दन' संसार सब, समझो उसका दास ॥

महापुरुष को ढूढिये, उसके तन में नाहि ।  
उसे उसी के ढूढिये, वचन कर्म के माहि ॥

महापुरुष का भले ही, हम - सा दिखे शरीर ।  
चरित्र विचित्र, अगाध मन, वाणी गहन-गम्भीर ॥

महापुरुष की अथ सखे ! अद्भुत जीवन-रेख ।  
आकृति में नहि देख कर, कृति में ही बस देख ॥

जिसे सुखी सन्तान को, लखना हो दरकार ।  
'चन्दन' उसका वह करे, सद्गुण से शृंगार ॥

रूप-रंग को गुण बिना, 'चन्दन' ऐसे जान ।  
हो फीका पक्वान हर, ऊंची मगर दुकान ॥

'चन्दन' सुन्दरता नहीं, श्रेष्ठ सर्वदा होय ।  
सुन्दर है बस श्रेष्ठता, फर्क न इसमें कोय ॥

पृथ्वी पर ही स्वर्ग का, बनना क्या दुश्वार ।  
अगर आप सब सुर बनें, बने स्वर्ग संसार ॥

द्वेष त्याग हर जीव को, जानो स्वयं समान ।  
'चन्दन बनना 'देव' यों, बिल्कुल है आसान ॥

जो भी देता द्वेष से, जग-जीवों को कष्ट ।  
पा सकता सुख, स्वर्ग नहिं, 'चन्दन' कहे स्पष्ट ॥

जहां द्वेष दिल में बसे, नहीं दया का नाम ।  
वहां प्रेम का धर्म का, अय 'चन्दन' क्या काम ॥

'चन्दन' जिसमें हित रहे, रहे अहित नहि कोय ।  
स्वार्थ से जो हो परे, 'प्रेम' कहावे सोय ॥

घड़ी गई जो हाथ से, नहीं आयगी हाथ ।  
चलना 'चन्दन' चाहिये, सदा समय के साथ ॥

कोई ही लेता जिसे, देते बहुत हमेश ।  
'चन्दन' उसका नाम है, 'शिक्षा' या 'उपदेश' ॥

उसका ही उपदेश है, 'चन्दन' तारनहार ।  
जो कि उसी उपदेश को, खुद ले पहले धार ॥

अपने ही उपदेश पर, चले न जो-जन आप ।  
'चन्दन' उसके पास भी, जाना जानो पाप ॥

बचो बुरों के सग से, निश-दिन 'चन्दनलाल' ।  
आने दो मन में नही, खोटा कभी खयाल ॥

खोटी संगति-सा नही, खोटा कोई और ।  
इससे बचना चाहिये, अथ 'चन्दन' हर ठौर ॥

'चन्दन' कैसा कौन है, करने को यह ज्ञान ।  
संगति किस की वह करे, केवल लो यह जान ।

'चन्दन' रवि से ही सदा, खिले कमल का बाग ।  
खिले कमल नहि एक पर, धधके कितनी आग ॥



अनुचित हठ से जन्म ले, आत्म-विनाशक क्रोध ।  
बचना 'चन्दन' चाहिये, बढ़े न वैर-विरोध ॥

जिसका अपने क्रोध पर, हो 'चन्दन' कण्ट्रोल ।  
सारे ही सुख स्वर्ग के, ले सकता वह मोल ॥

'चन्दन' बनता मूढ़ जो, विनय-विवेक बिसार ।  
भूत चढ़े जब क्रोध का, मुख उगले अंगार ॥

क्रोध प्रगट हो जिस समय, हो जाएं गंभीर ।  
क्रोध-नाश की यह सबल, है 'चन्दन' तदबीर ॥

कोमल मन हों नारियां, करें न उन पर क्रोध ।  
'चन्दन' घर वह नर्क है, जिसमें वैर-विरोध ॥

नयन बन्द, मुखड़ा खुला, चिन्तन का अवरोध ।  
'चन्दन' अन्धा आदमी, जब आता है क्रोध ॥

ज्ञानी करता क्रोध नहि, मूर्ख करता क्रोध ।  
दोनों का ही क्रोध से, हो जाता यों बोध ॥

क्रोध जहां सुख-शान्ति का, वहां कहाँ खुर-खोज ।  
अय 'चन्दन' हैरानियां, परेशानियाँ रोज ॥

करता क्राबू क्रोध को, अय 'चन्दन' बलवान ।  
निर्बल को क्राबू मगर, करे क्रोध शैतान ॥

मुखड़े पर मुस्कान नहि, देह अरक्त - अशक्त ।  
'चन्दन' मोटा हो नहीं, कभी क्रोध का भक्त ॥

सभी पुराने दूर हों, बनें नये नहि मीत ।  
अय 'चन्दन' इस क्रोध की, कैसी खोटी रीत ॥

है होता तत्पर तभी, लेने को प्रतिशोध ।  
हंसी-खुशी को नष्ट यह, क्षण में करता क्रोध ॥

क्रोध-सुता है क्रूरता, निरी पाप की खान ।  
कलह, मारना, पीटना, उसकी फिर सन्तान ॥

क्रोध क्षमा का काल है, क्षमा क्रोध का काल ।  
कैसी अद्भुत बात है, देखो 'चन्दनलाल' ॥





नहि देखे छोटा-बड़ा, नहि देखे दिन-रात ।  
सदा अहङ्कारी करे, अहंकार की बात ॥

सम्मुख देखे कम मगर, इधर-उधर दिन-रैन ।  
चढ़े रहें 'चन्दन' सदा, मानी के द्वय नैन ॥

गर्दन उसकी नहि झुके, झुकें न उसके नैन ।  
रहें 'अकड़ता-एँठता, अय 'चन्दन' दिन-रैन ॥

तनी जरूरत से अधिक, छाती रहे निशंक ।  
'चन्दन और कमान-सी, दोनों भौहें बक ॥

'चन्दन' बातें वह करे, पटक-पटक कर हाथ ।  
रेखांकित मस्तक रहे, गर्दन उचके साथ ॥

किसी सभ्य के पास वह, मिलने को जब जाय ।  
कुर्सी कोई खीच कर, बैठे झट-पट धाय ॥

महापाप कम तोलना, महा पाप कम माप ।  
मगर मिलावट बन्धुओ ! सब पापों का बाप ॥

बिना-विचारे दीजिये, वचन कभी नहिं भूल ।  
अगर दिया तब तोड़ना, अच्छा नहीं असूल ॥

मोल बताना और ही, लेना 'लेकिन' और ।  
'चन्दन' अच्छे बनिक के, अच्छे नहिं ये तौर ॥

क्रोध, मोह, मद, मान से, अन्तर हुआ अशुद्ध ।  
तन मांजे, मांजे न मन, बुद्धि हुई अवरुद्ध ?

वर्तन ऊपर से मले, अन्दर से नहिं धोय ।  
उसमें डाले दूध को, पीता है क्या कोय ?

रह हंसता हर हाल मे, हंसता जैसे फूल ।  
'चन्दन' जीवन अन्यथा, होगा तीखा शूल ॥

शान्ति-सुमन खिलते जहां, वृक्ष निराला 'मौन' ।  
'चन्दन' कहो मुकावला, करे मौन का कौन ?

जीवन जल का बुलबुला, जो जाने यह मर्म ।  
'चन्दन' तज दुष्कर्म वह, करे सर्वदा धर्म ॥

अर्थ अनेकों जगत में, माया के मशहूर ।  
यहां कपट के अर्थ में, लेकिन है मंजूर ॥

‘चन्दन’ तन-मन-वचन की, जहा कुटिलता होय ।  
‘माया’ उसका नाम है, करो न शका कोय ॥

कहता तो कुछ और है, करता पर कुछ और ।  
मायावी मानव वही, अय ‘चन्दन’ हर तौर ॥

मायावी का मन नही, पढ सकता इनसान ।  
उसको तो पहचानते, है केवल भगवान ॥

सज्जन प्रगटाता वही, जो हो मन के बीच ।  
‘चन्दन’ इससे उलट पर, जानो दुर्जन नीच ॥

निकट कपट नहिं कुटिलता, जिसके ‘चन्दनलाल ।  
सब को ही सबसे अधिक, प्रिय यो लगता वाल ॥

माया ! तेरे और क्या, काम गिनाऊं नीच ।  
मधु बिकता बाज़ार में, गुड़ का शर्बत बीच !!

सेव-मुरब्बा नाम से, नाशपातियां डाल ।  
बेचे माया मोहिनी, देखो 'चन्दनलाल' !!

चाहे 'चन्दन' ढूँढिये, सारा ही बाज़ार ।  
मिलना मुश्किल आपको, शर्बत असल अनार !!

असली कोई ही करे, अय 'चन्दन' तैयार ।  
एसेन्सों की समझिये, शर्बत में भरमार !!

माखन प्रथम निकाल या- पानी पय में डाल ।  
असली कहकर बेचना, माया 'चन्दनलाल' !!

लड़का-लड़की और ही, अय 'चन्दन' दिखलाय ।  
पाणिग्रहण पर और से, महा कपट कहलाय ॥

जैसे जड़ हो बांस की, माया रग-रग बीच ।  
मानव जाता नर्क में, अय 'चन्दन' वह नीच ॥

मेष-शृग-सा जो करे, माया पाप - प्रपंच ।  
निश्चित अगले जन्म में, वह बनता तिर्यच ॥



पाप अठारह 'वीर' ने, जो बतलाए साफ़ ।  
अय 'चन्दन' यह 'लोभ' है, उनमें नौवां पाप ॥

तथा पांचवां 'परिग्रह', पाप कहा जो और ।  
वह भी इसके निकट है, अय 'चन्दन' हरतौर ॥

ऐसा है इस 'लोभ' का, जाल कमाल विशाल ।  
बचता विरला वीर है, कोई 'चन्दनलाल' ॥

तृष्णा-लालच-लोभ के, वशीभूत इनसान ।  
, अय 'चन्दन' है तोलता, कूड़ - कपट - तूफ़ान ॥

ब्रह्मचर्य-सा तप नही, सब दुनिया दरम्यान ।  
अवगुण नहीं है दूसरा, 'चन्दन' लोभ समान ॥

दौलत सब संसार की, लोभी को दे डाल ।  
फिर भी समझेगा सदा, अपने को कंगाल ॥

डाके, चोरी ठगियां, रिश्वत, जुल्म, अन्याय ।  
मूठ, मिलावट पाप सब, 'चन्दन' लोभ कराय ॥

महा लोभ से आदमी; कर्म कमाकर नीच ।  
हन्त ! अन्त में जा पड़े, घोर नर्क के बीच ॥

धेला भी जब अन्त नहि, 'चलना 'चन्दन' साथ ।  
धनहित क्यों फिर नर भला, पाप करे दिन-रात ॥

गेही को शृंगार धन, सन्तों को सहार ।  
'चन्दन' गेही पर तजे, धन-हित अत्याचार ॥

जिस धन में अन्याय, अघ, और न अत्याचार ।  
खुले रहे 'चन्दन' सदा, सद्-गतियों के द्वार ।

मोटे पापों से मिले, धन जो 'चन्दनलाल' ।  
कालकूट-सा समझ कर, दीजे तज तत्काल ॥

सन्तोषी ही वैद्य का, चमके कारोबार ।  
जाता लोभी के निकट, कोई ही बीमार ॥

वैद्य, वैश्य—सन्तोष का, चमत्कार ले देख ।  
दुनिया दौड़ी आयगी, इसमे मीन न मेख ॥

‘दौलत मेरी बहुत है, नहीं चाहिये और’ ।  
अय ‘चन्दन’ ऐसा धनी, मिला किसी नहिं ठौर ॥

लोभी की नीयत नहीं, भरती है त्रैकाल ।  
कूप न भरता ओस से, जैसे ‘चन्दनलाल’ ॥

भला-बुरा कुछ भी कभी, लोभी लखता नांय ।  
वह तो चाहे जिस तरह, पैसे आते जांय !!

जाते थे जिसके सदा, मस्ती में दिन-रैन ।  
निर्धन पा निन्यानवे, खो बैठा सुख-चैन !!

सहस्र, लक्ष फिर कोटि फिर, चाहे अरब, असख ।  
अय ‘चन्दन’ मन लालची, उड़े लगा यों पंख ॥

धर्म-कर्म से बहुत ने, ‘चन्दन’ आंखें मीच ।  
जीवन की सब सफलता, समझी धन के बीच ॥

शुभ में धन को खर्चते, विरले ही धनवान ।  
दुर्व्यसनों में फूकते, बहुत मगर नादान ॥

कैसी डाली लोभ ने, नर के नाक नकेल !  
मानवता तज रच रहा, गन्दे सिनमा-खेल ॥

सन्त, चिकित्सक, वैश्य, द्विज, शासक, न्यायाधीश ।  
छः निर्लोभी ही भले, कहते गुणी, मुनीश ॥

है अनीति के लोभ पर, वही लगाता रोक ।  
'चन्दन' जिसको याद है, मृत्यु और परलोक ॥

अरबों के धन पर रहा, 'चन्दन' जिनका हाथ ।  
एक सुई भी नहीं गई, आखिर उनके साथ ॥

पैसों के जो वास्ते, पाप करेंगे आप ।  
पैसे तो नहीं जायेंगे, जायेंगे संग पाप ॥

लोभ-लोभ नहीं एक-से, लोभ-लोभ में फ़र्क ।  
स्वल्प लोभ से स्वर्ग तो- महालोभ से नर्क ॥

जो मानव इस लोभ का, करे सर्वथा नाश ।  
अथ 'चन्दन' वह मुक्ति में, करता अन्त निवास ॥

'चन्दन' तृष्णा-लोभ को, जो जीते बलवान ।  
उसके चरणन का बने, सेवक सभी जहान ॥

'नन्दीवर्द्धन' ने किया, ताज-तख्त जब पेश ।  
'वर्धमान' ने त्याग का, दिया स्पष्ट सन्देश ॥





प्रथम परीक्षा कीजिये, जो हो मनुज महान ।  
विनय नहीं कुछ भी नहीं, 'चन्दन' का ऐलान ॥

विनय धर्म का मूल है, विनय गुणों की खान ।  
विनयी बन्दा चमकता, 'चन्दन' चांद समान ॥

गुरुजन के रहता निकट, जो हो आज्ञाकार ।  
उसको ही विनयी कहे, अय 'चन्दन' ससार ॥

तत्त्व-ज्ञान से शून्य जो, सदा चले विपरीत ।  
दूर रहे गुरुदेव से अय 'चन्दन' अविनीत ॥

कितना हो ज्ञानी-गुणी, कितना हो विद्वान ।  
कही कभी भी नहि लहे, विनय-हीन सम्मान ॥

करना हो जो आपको, अपना परम विकास ।  
अविनय औ अविचारके, कभी न फटके पास ॥

## हम पूछें आप बताएं



रात रहे पर पहर भर, 'चन्दन' नीद बिसार ।  
आत्म-चिन्तन का किया, कहिये कभी विचार ?

'चन्दन' आशय आपका, बिन ही किये बयान ।  
लोग अन्य अनुमान से, लेते तो नहि जान ?

लगे बुरा जो आपको, 'चन्दन' सभी प्रकार ।  
करते ऐसा तो नहीं, औरो से व्यवहार ?

इक दिन जाना जगत से, रखते है क्या याद ?  
'चन्दन' चखना पाप का, पड़ता क्या नहि स्वाद ?

मिले किसी को हर्ष क्यों ? मिले किसी को शोक ?  
कहो मानते आप क्या, नर्क, स्वर्ग, परलोक ?

'चन्दन' लगते बोलने, जिस दम भी है आप ।  
उगलें सुन्दर शब्द या- करते व्यर्थ प्रलाप ?

## आत्म-परिचय

शहर भटिण्डा के निकट, 'त्योना' नामक गाँव ।  
'ओसवाल' कुल-बोथरा, 'रामामल जी' नाम ॥

दिल के सरल उदार-थे, ऊँचे स्वच्छ विचार ।  
सब का वे, उनका सभी, करते थे सत्कार ॥

पुण्योदय से था लिया, जन्म वहाँ सुखकार ।  
'लछमी' मां के हर्ष का, रहा न पारावार ॥

कभी-कभी उपवास पर, सामायिक हर प्रात ।  
माता जी थी धर्म में, लछमी ही साक्षात ॥

उन्नीसौ इकहत्तरा, अट्ठाइस आसौज ।  
कर्क लग्न लग्नेश युत, सब ने मानी मौज ॥

'शान्तिदेवी' बहन थी, और बड़े दो भ्रात ।  
'मेहरचन्द जी' और थे- 'कृपाराम' विख्यात ॥



मानव-मानव में जगे, मानवता का भाव ।  
दोहे लिखने का अतः, उपजा मन में चाव ॥

मानव-जीवन-सा नहीं, जीवन कोई और ।  
इसको सफल बनाइये, अथ 'चन्दन' हर तौर ॥

मानव-जीवन का किया, जिसने नहीं सम्मान ।  
दुनिया में नहीं दूसरा, उस-सा फिर नादान ॥

व्यवहारिक औ धार्मिक, दोनों विध का ज्ञान ।  
देखें पाठक ! प्रेम से, पुस्तक के दरम्यान ॥

जन-गण-मन में जो जगा, मानवता का प्यार ।  
समझूँगा श्रम सार्थक, अपना सभी प्रकार ॥

कविता का कुछ बोध नहीं, नहीं पिंगल का ज्ञान ।  
दोष देख उपहास नहीं, कभी करे विद्वान ॥

‘चन्दन’ सच्ची सम्यता, करती है ऐलान ।  
आगे बढ़कर कीजिये, पूज्य जनों का मान ॥

गलियों में बाजार में, चलते गाना गीत ।  
अच्छे पुरुषों की नहीं, अथ ‘चन्दन’ यह रीत ॥

जहां भक्त भगवान से, बैठे हों मन जोड़ ।  
वहां न ‘चन्दन’ चाहिये, करना कुछ भी शोर ॥

कभी किसी के लीजिये, भूल न प्यारे प्राण ।  
धर्म-अहिंसा जगत में, ‘चन्दन’ परम प्रधान ॥

गंध रहित खुश, रंग भी, किशुक है किस अर्थ ?  
‘चन्दन’ धन भी धर्म विन, होता विल्कुल व्यर्थ ॥

तृष्णा देवी ! धन्य तू, धनिकों की - सिरमौर ।  
अनृत्त कामो में लगा, भेजे दुर्गम ठौर ॥

सुत भाई भी अर्थ - हित, बनते काले - नाग ।  
अतः अर्थ को दूर से, दीजे ‘चन्दन’ त्याग ॥

सुधरे जिससे लोक नहि, नहि सुधरे परलोक ।  
‘चन्दन’ ऐसे अर्थ का, अन्त नतीजा शोक ॥



जिसे देख दिल दग हो, ज्ञान-गंग बह जाय ।  
सन्त-सग के रंग से, अग-अग मुस्काय ॥

श्रेष्ठ कुलों के लोग भी, पीने लगे शराब !  
'चन्दन' उनका आगया, समझो समय खराब ॥

पहले भी थे कुछ बुरे, मगर अधिक है आज ।  
चला रसातल जा रहा, उनसे आज समाज ॥

'चन्दन' सर्व समाज में, इक भी बुरा खराब ।  
गन्दी मछली एक भी, गन्दा करे तलाब ॥

कभी किसी को तारते, बुरे न 'चन्दन' भाव ।  
वैईमानी को समझिए, ज्यो कागज की नाव ॥

रहता है परिवार में, जैसे हर इन्सान ।  
'चन्दन' चाहिये प्रेम से, रहना जग दरम्यान ॥

बने न वैरी अन्य का, बने न वैरी अन्य ।  
वही एक सविवेक है, 'चन्दन' जीवन धन्य ॥

कभी न हीना चाहिए, 'चन्दन' दिन बर्बाद ?  
कभी न होवे नर दुखी, जो यह करले याद ॥

लेने में भी हर्ज है, देने में भी हर्ज ।  
वचना 'चन्दन' चाहिये, कभी भला नहीं 'कर्ज' ॥

दानव को मानव करे, मानव को भगवान ।  
'धर्म' उसी को ही सदा, कहते हैं गुणवान ॥

जिससे अय 'चन्दन' मिले, दुःख, चिन्ता-सन्ताप ।  
सन्त, गुणी, ज्ञानी मुनी, कहते उसको 'पाप' ॥

नहीं जहां से लौटना, नहीं कर्म का बन्ध ।  
'मुक्ति' वही 'चन्दन' कहो, जहां नित्य आनन्द ॥

जिससे जगका सुख मिले, सदा नहीं, कुछ काल ।  
नाम उसी का 'पुण्य' है, कहता 'चन्दन लाल' ॥

जो 'चन्दन' चंचल चपल, मुश्किल 'कावू' आय ।  
टिके न टिकने दे कभी, नटखट 'मन' कहलाय ॥

'चन्दन' चढ़ छत पर कभी, रजनी में लें देख ।  
चित्रा, आद्रा, स्वाति का; तारा होगा एक ॥

भेद-भाव 'चन्दन' नहीं, त्याग, तपस्यावन्त ।  
वर्षा, मारुत, ब्रूप-सा, सबका साभा 'सन्त' ॥



आ सकते है थाह मे, नभ गिरि सिन्धु अनन्त ।  
'चन्दन' शासक के मगर, मिले न मन का अन्त ॥

सदाचार से, सत्य से, जो भूपित भूपाल ।  
जाता सीधा स्वर्ग को, आखिर 'चन्दनलाल' ॥

दुराचार, छल. भूठ से, जो दूषित भूपाल ।  
जाता सीधा नर्क को, आखिर 'चन्दनलाल' ॥

'मन्त्रीगण का मान्य हूं', जो समझे इनसान ।  
सींग रहित वह वैल-सा, है 'चन्दन' नादान ॥

अन्न-दान, भू-दान हो, या 'चन्दन' गोदान ।  
'अभयदान' ही एक है, सब मे परम प्रधान ॥

है 'चन्दन' संसार में, जो कोई कुलवान ।  
भक्षण करे अभक्ष्य न, निकले चाहे प्राण ॥

वनता कारण कोष का, मूर्ख को व्याख्यान ।  
विष-वर्द्धक 'चन्दन' कहा, पन्नग को पय-पान ॥

पूछे से 'चन्दन' कहो, जो हो श्रद्धावान ।  
कहना श्रद्धाहीन को, है वन-रुदन समान ॥

मानव-तन पाकर किया, जिसने नहि उत्थान ।  
अथ 'चन्दन' ससार मे, उस-सा नहि नादान ॥

'चन्दन' पड़कर अज्ञ-कर, जो विष हरता प्राण ।  
पड़ा प्राज्ञ के कर वही, देता जीवन - दान ॥

सत्य, सत्य है, सर्वदा, अन्तर 'चन्दन' नही ।  
सत्य पुराना या, नया, होता है क्या कही ?

नाच-गान से, तान से, रीझे नहि भगवान ।  
'चन्दन' जीवन नेक पर, वह तो बस कुर्बान ॥

'चन्दन' बढ़ी जरूरते, देंगी दुःख जरूर ।  
बढ़ने दें न जरूरते, जो हो सुख मंजूर ॥

भजता जिन भगवान जो, तजता 'चन्दन' प्राण ।  
पुण्यवान इनसान वह, पाता स्वर्ग विमान ॥

घर में घर 'चन्दन' अगर, भगड़े का नित डर ।  
वनवासा वेहतर मगर, घर में घर मत कर ॥

आने - जाने के लिये, जहाँ एक ही द्वार ।  
भवन सुरक्षित है वही, 'चन्दन' सभी प्रकार ॥

बुरे काम का अन्त मे, बहुत बुरा परिणाम ।  
'चन्दन' भूल न कीजिये, बुरा कभी भी काम ॥

अय 'चन्दन' जब तक नही, तव मन बेईमान ।  
तव तक नीयत साफ़ है, सबकी निश्चय जान ॥

कहते 'चन्दन' है घटा, मानव का अब मोल ।  
समय सगाई के मगर, नयन देखिये खोल ॥

'चन्दन ! तू किस बात का, करता है अभिमान ?  
रहे चढ़ी न नित्य तू ही, गुड़ी अय नादान !

संकट में इनसान का, सभी छोड़ते साथ ।  
साहस 'चन्दन' मित्र जो, कभी न छोड़े हाथ ॥

अय 'चन्दन' लख लीजिये, अखिल विश्व दरम्यान ।  
पराधीनता - सा नही, अन्य और अपमान ॥

धर्म-ध्यान से क्यों करे, रे नर ! टालमटाल ।  
काल लखे त्रैकाल न, 'चन्दन' काल-अकाल ॥

रोके क्या आंधी उन्हें, रोके क्या तूफ़ान ।  
जग-विजयी 'चन्दन' बने, दृढ़-प्रतिज्ञ इनसान ॥

अय 'चन्दन' मतिमान यह, साधक रक्खे याद-॥  
करे साधना में कभी, किंचित नहीं प्रमाद ॥

जगन-दुखों का ठोक जो, कर लेता है जान ।  
पाप-कर्म करता न वह, 'चन्दन' प्रभावान ॥

शान्ति, सरलता, सौम्यता, मुखड़े पर लहराय ।  
'चन्दन' जन मन्तुष्ट का, अंग-अंग - मुस्काय ॥

अय 'चन्दन' जो चाहता, अपना तू कल्याण ।  
जैसी अपनी आत्मा, वैसी सब की जान ॥

जोर लगाकर देखले, चाहे कितना कोय ।  
'चन्दन' चेतन जड न हो, जड नहि चेतन होय ॥

'चन्दन' को इस बात में, नहीं जरा भी फर्क ।  
जन्म-मरण में, छूटता, मानव सदा सतर्क ॥

कर्मों से ही जीव यह गया मुक्ति को भूल ।  
कर्मों का 'चन्दन' मगर, हिसा ही है मूल ॥

'चन्दन' सच्ची बात । यह कहते, 'वीर' जितेश ।  
अपना मन जो परखता, वह ही है परमेश ॥

वसन आदि का स्पर्श जो, अपने तन से होय ।  
राग-द्वेष उस पर कभी, करे न 'चन्दन' कोय ॥

परम अहिंसा धर्म में, मन जो सदा रमाय ।  
उसके 'चन्दन' चरण में, सुर भी शीश झुकाय ॥

कोटि कोटि जो जीव का, करता है संहार ।  
पर उससे भी है अधिक, मुनि-हत्या-अघ-भार ॥

सब पर ही समभाव को, जो कोई बरताय ।  
'चन्दन' ऐसा साधु ही, 'श्रमण' सदा कहलाय ॥

धन, बल, विद्या, रूप से, उच्च न हो इनसान ।  
पावन जिसका मन सदा, 'चन्दन' वही महान ॥

नही अनादर कीजिये, कभी किसी का भूल ।  
'चन्दन' सदा बनाइये, अपना प्रेम असूल ॥

मृषावाद को निन्दते, सभी जगत के लोग ।  
अतः किसी भी हाल में, झूठ न कहना योग ॥

पाप-नीच पर जो खड़ा, किया गया हो राज ।  
'चन्दन' उसका शीघ्र ही, होय नष्ट सब साज ॥

गुप्त किया विष-पान भी, देता जैसे मारता ।  
गुप्त पाप भी मारता, 'चन्दन' उसी प्रकार ॥

धर्म-शास्त्र कितने पढ़े, सदाचार से हीने ।  
उसकी अथ 'चन्दन' सभी, करनी तेरह-तीन ॥

ज्यों-ज्यों बढ़ते चित्त में, 'चन्दन' चार कषाय ।  
त्यो-त्यो तारक धर्म भी, घटता-घटता जाय ॥

मुक्ति-मुक्ति सब ही कहे, नहीं मुक्ति का ज्ञान ।  
सदाचार 'चन्दन' प्रथम, मुक्तिपुरी - सोपान ॥

दुर्विनीत को, व्यर्थ है, सदाचार की सीख ।  
कर्ण-कटे को क्या कहो, कुण्डल देना ठीक ?

कान खोलकर ध्यान से, सुने मनीषी लोग ।  
'चन्दन' है वह द्रव्य-श्रुत, नहीं जिसमें उपयोग ॥

अपना ही जिसको नहीं, अथ 'चन्दन' कुछ ज्ञान ।  
जानेगा वह, और को, कहिये क्या नादान ?

मानव का कर्तव्य है, मानव बने महान ।  
वरना अथ 'चन्दन' भला, उससे तो हैवान ॥

‘चन्दन’ मोह मिटते सभी, अन्य कर्म हों दूर ।  
सूखी जड़ न हो हरी, यत्न करो भरपूर ॥

‘चन्दन’ पढ़ने से नहीं, पण्डित हो इनसान ।  
बचे पाप, पाखण्ड से, ‘पण्डित’ उसको जान ॥

‘चन्दन’ यह ही कह गये, महावीर - भगवान ।  
नष्ट पाप जो सब करे, वही ‘तपस्या’ जान ॥

‘चन्दन’ चिन्तन जीव यह, जिससे करता नित्त ।  
उसको ही ज्ञानी, गुणी, कहते हैं सब ‘चित्त’ ॥

मन-मतंग बश में अगर, करने का अरमान ।  
‘चन्दन’ लीजे हाथ में, अद्भुत अंकुश ज्ञान ॥

मन-नृप मरते मर गई, इन्द्रियगण की फ़ौज ।  
‘चन्दन’ चेतन तब करे, मुक्तिपुरी में मौज ॥

मरते कायर, धीर भी, सदा न रहता कोय ।  
‘चन्दन’ मरिये इस तरह, फिर-फिर मरण न होय ॥

झूठ बोलने में नहीं, जिसको कुछ भी शर्म ।  
उसको अथ ‘चन्दन’ नहीं, कोई कर्म अकर्म ॥

दुनिया से यदि चाहते, भले सभी व्यवहार-  
भले स्वयं-चन्दन बनो, करो सदा-उपकार ॥

कभी न करना भूल भी, कोई छोटा काम,  
यह भी अच्छा काम है, 'चन्दन' सुनो तमाम ॥

औरो के आराम का, जिसे न 'चन्दन' ध्यान ।  
कैसा यात्री वह अरे !, कैसा वह इनसान ॥

गुणियों की गणना समय, गिना न जाए 'जैन'-  
'चन्दन' जीवित आदमी, उसको कहता कौन ?

धर्म सिवा-रक्षक नहीं, अखिल विश्व में और ।  
अतः धर्म अपनाइये, अथ 'चन्दन' हर ठौर ॥

'चन्दन' जिसको 'आत्मा', कहते हैं सब सन्त ।  
ज्ञान स्वरूप अरूप है, नित्य अनादि अनन्त ॥

पर्वतराज सुमेरु युत, योजन-लक्ष प्रमाण ।  
मध्य लोक के मध्य में, 'जम्बू-द्वीप', महान ॥

रहे लड़ाई नित्य ही, जिस घर 'चन्दनलाल' ।  
जीना जो चाहो उसे, तज दीजे-तत्काल ॥



औरों को उपदेश दे, करे अमल नहि आप ।  
'चन्दन' उसको जानिये, ठगों का भी बाप ॥

'चन्दन' कोई कुटिल को, कैसे मुह लगाय-  
खारे सागर निकट क्यों, प्यासी चिड़िया जाय ॥

जैसे सुमन सुगन्ध से, अद्भुत शोभा पाय ।  
सभी गुणों को नम्रता, अथ 'चन्दन' चमकाय ॥

कितनेही गुण क्यों न हो, संग अगर हो गर्व ।  
विष-मिश्रित पक्वान्त ज्यों, 'चन्दन' निष्फल सर्व ॥

'चन्दन' जिसके कोष सब, थे कुबेर सम सर्व ।  
कहिये उस लंकेश का, रहा कही क्या गर्व ?

कौरव सौ थे इसलिये, बल का था अभिमान ।  
'चन्दन' मगर बताइये, उनका कहाँ निशान ?

भूल गया था मौत को, वह अभिमानी कंस ।  
कहो कही 'चन्दन' रहा, उसका बाकी वंश ?

'चन्दन' इस संसार को, देखो नज़र पसार ।  
मानी से नफ़रत करे, नम्र नरन से प्यार ॥

कुछ तो नर ! सत्कर्म कर, जीवन सफल बनाय ।  
जिससे, 'चन्दन' अन्त मे, तू न अरे-पछताय ॥

रहो किनारे जगत से, समझ जगत की चाल ।  
फसे न, जैसे जाल मे, मारत 'चन्दन लाल' ॥

आखे देखे बहुत कुछ, सुने बहुत कुछ कान ॥  
पर 'चन्दन' मतिमान वह, मौन रहे हर स्थान ॥

बहुत समय के साथ से, घट जाता है प्यार ।  
अतः देर तक मत बनी, कभी किसी पर भार ॥

जिसके नीचे हो किया, अथ 'चन्दन' विश्राम ।  
उसी बिटप को तोड़ना, महामूढ़ का काम ॥

कहते हैं, करते नहीं, जो 'चन्दन' तादान ।  
दुनिया भर के निन्दते, उन्हें सभी विद्वान ॥

जो चाहो 'चन्दन' मिले, अच्छा ही परिणाम ।  
तो जल्दी में कीजिए, कभी न कोई काम ॥

जिससे 'चन्दन' बहुत हो, पीछे पश्चाताप ।  
कोई ऐसा काम तो, करें कभी नहीं आप ॥

दूर करे इनसान के, सारे जो दुख दोष ।  
'चन्दन' उसका नाम शुभ, है 'मन का सन्तोष' ॥

धन को ही ईमान औ— समझे जो भगवान् ।  
अथ 'चन्दन' नहि दूसरा, उस-सा है नादान ॥

थक करके ही बीच में, बैठ नही जो जाय ।  
जो भी चाहे चीज वह, 'चन्दन' आखिर पाय ॥

रसना का ही जीतना, सब से कठिन कहाय ।  
'चन्दन' इसकी जीत से, सब कुछ जीता जाय ॥

अमल विना भव फन्द से, 'चन्दन' मुक्ति न होय ।  
विना किये जल-पान क्या ? प्यास बुझाता कोय ?

अद्भुत और महान जो, वस्तु जगत दरम्यान ।  
'चन्दन' कहते हैं सभी, उसको ही 'इनसान' ।

'चन्दन' अच्छे काम को, करे शीघ्र ही आप ।  
अवसर खोने पर पड़े, करना पश्चात्ताप ॥

जग-जीवो से वैर जो, रखता 'चन्दन लाल' ।  
पा सकता नहि गान्ति-सुख, वह जन तीनों काल ॥

तीक्ष्णता तलवार-सी, तन-मन सब वेचैन ।  
'क्रोध' उसे 'चन्दन' कहें, अरुण वर्ण द्वय नैन ॥

सिवा स्वयं के न दिखे, कोई भी गुणवन्त ।  
'चन्दन' उसको 'मान' है, कहते सारे सन्त ॥

'चन्दन' कहना और कुछ, करना पर कुछ और ।  
'माया' नामक पाप है, ठग विद्या-सिर मौर ॥

किंचित भी सन्तोष नहि, निन्दित कर्म कमाय ।  
भव-भव में भटकाय जो, 'चन्दन' 'लोभ' कहाय ॥

दोषी जन जिससे दिखे, अथ 'चन्दन' गुणधाम ।  
असर सचाई का नही, 'राग' उसी का नाम ॥

गुण भी जिससे दोष ही, 'चन्दन' दिखे हमेश ।  
जन्म-जन्म दे दर्द-दुख, पाप वही है 'द्वेष' ॥

नमक नीर में जिस तरह, 'चन्दन' घुल-मिल जाय ।  
वैसे सब सुख घोल दे, 'कलह' वही कहलाय ॥

जिन दोषों का है नही, कोई नाम-निशान ।  
उसका ही आरोप है, 'चन्दन' 'अभ्याख्यान' ॥

जिसमें हो हर एक ही, भूषों का भी भूष ।  
जीवन का सबसे अधिक, पावन 'वचपन रूप' ॥

'चन्दन' फैशन क्यों करे, हो जिसका मन शुद्ध ।  
फैशन सारे जानिये, मन की शुद्धि-विरुद्ध ॥

नहि नेता जी, नागरिक- सच्चे है दरकार ।  
जिससे अय 'चन्दन' बने, स्वर्ग तुल्य ससार ॥

सच्चे सुखका चाहिये, जो 'चन्दन' भण्डार ।  
बाल, वृद्ध पर कीजिये, करुणा की बौछार ॥

चाहे दुनियादार है, चाहे है- वह सन्त ।  
पाता पर-सद्गति सदा, 'चन्दन' करुणावन्त ॥

'चन्दन' जैसा काम हो, हो वैसा परिणाम ।  
इमली से इमली मिले, मिले आम से आम ॥

पलट्टे से पलट्टे नहीं, अय 'चन्दन' तक्रदीर ।  
कर्म कमाए भोगते, राजा-रक - फकीर ॥

'चन्दन' चन्दा क्यों बने, जब धन्धा अन्याय ।  
बन्दा अन्धा, स्वार्थमय, गन्दा पथ अपनाय ॥

कामी का सुमरन किये, उपजत मन में काम ।  
पावनता का हो उदय, सुमारे पावन नाम ॥

नर-नारी हर एक पर, चढ़ता वैसा रंग ।  
जैसा भी उसको मिले, 'चन्दन' सग कु-संग ॥

तजान 'चन्दन' लोभ-छल, तजे न विषय विकार ।  
पढ़-पढ़ प्यारे ! पोथियां, कौन निकाला सार ?

'चन्दन' देखो श्वान को, कैसा है नादान ।  
अपना भाई देख कर, लेना चाहे प्राण ॥

'चन्दन' चाहे काग मे, रूप, रंग नहि बोल ।  
जाति-प्रेम पर देखिये, कैसा है अनमोल ॥

निश-दिन सिनमा रेडियो, फँक रहे जो लहर ।  
'चन्दन' कहता है उसे, 'मारक मीठा जहर' ॥

वाना, खाना देश का, गया भाड़ में शुद्ध ।  
फैशन, मदिरा-मास ने, अष्ट बनाई बुद्ध ॥

अमल बिना सब व्यर्थ हैं, पढ़े, पढ़ाए ग्रन्थ ।  
पहुँचे 'चन्दन' किस तरह, चले न जब तक पन्थ ?

सुख का नहि अनुभव करे, जो थोड़ा धन पाय ।  
'चन्दन' ज्यादा धन उसे, कैसे सुखी बनाय ?

कार्यकार्य, भय, अभय, वा, बन्ध, मोक्ष का ज्ञान ।  
जिससे हो 'चन्दन' सही, 'सात्विक' प्रज्ञा जान ॥

माने धर्म-अधर्म को, और धर्म को पाप ।  
उसको 'चन्दन' 'तामसी', प्रज्ञा समझे आप ॥

प्रायः पढ़ना तो यहाँ, जाने है हर कोय ।  
पर पढ़ना क्या चाहिये ? पता किसी को होय ॥

छोटा हो चाहे बड़ा, करो सभी से प्रेम ।  
अथ 'चन्दन' विन प्रेम के, कही कुशल नहि क्षेम ॥

अथ 'चन्दन' यह सत्य ही, सब कहते विद्वान ।  
'जितना छोटा आदमी, उतना मोटा मान' ॥

अन्तर 'चन्दन' है नही, मनुज-मनुज के बीच ।  
'उत्तम' उत्तम कर्म से, नीच कर्म से 'नीच' ॥

इच्छाए जो जीतता, वही जीतता 'चित्त' ।  
इच्छाओं का जीतना, बड़ा कठिन है मित्त !

बाहर के कुछ और तो, भीतर के कुछ और ।  
दुर्जन के 'चन्दन' लखो, बगुले जैसे तीर ॥

नही काम की अधिकता, बनती सिर का भार ।  
अनियमितता ही काम की, 'चन्दन' डाले मार ॥

'चन्दन' मन ही वस्त्र है, रग पुण्य औ' पाप ।  
सोच-समझ कर रंग ले, हो नहि पश्चाताप ॥

करने में दौलत जमा, खो मत उम्र सुजान !  
'चन्दन' धन है ठीकरी, जीवन रतन समान ॥

दया-भावना से करे, शासन जो भूपाल ।  
रहे हमेशा फूलता, फलता 'चन्दन लाल' ॥

लोग लिफाफा बन चले, अन्दर पोलमपोल-  
इसीलिए 'चन्दन' वजे, दुराचार के ढोल ॥

दुरुपयोग जिसका करे, 'चन्दन' जन नादान ।  
कहते सब जानी-गुणी, धन वह जहर समान ॥

'लाओ पैसा वाप से, वरना जाओ भाग ।  
पत्नी को दुख दे रहे, यह कह काले नाग ॥



अभी वना फिर नहि वने, अय 'चन्दन' तक्दीर ।  
आग लगे खोदे कुआं, कैसे निकले नीर ?

'चन्दन' अरे मलाह ! क्यों, नयनन भरा खुमार ।  
अभी नाव मंझधार है, संभल पकड़ पतवार ॥

पाता है जन जागता, सोता सब कुछ खोय ।  
'चन्दन' मंजिल दूर है, राही ! क्यों तू सोय ॥

तुझको राही ! राह में, बहुत मिलेंगे फूल ।  
वचना उनसे इस तरह, जैसे तीखे शूल ॥

छल-छन्दों से जोड़ता, जिसको 'चन्दन लाल' ।  
मु दते ही वस नयन द्वय, सभी पराया माल ॥

धर्म-कर्म कर लीजिये, जब तक- देह समर्थ ।  
पीछे अय 'चन्दन' मगर, है पछताना व्यर्थ ॥

'चन्दन' सुख दो और को, जो हो सुख मंजूर ।  
मिलते हैं अंगूर ही, बीज वेल अंगूर ॥

सिर पर धर अमृत घड़ा, अमर हुआ नहि कोय ।  
शास्त्र-श्रवण त्यों अमल विन, 'चन्दन' निष्फल होय ॥

जो करना कर लीजिये, पहले ही कल्याण ।  
'चन्दन' होगा कुछ नहीं, अन्त चले जब प्राण ॥

बुद्धिहीन को व्यर्थ है, शास्त्र-ज्ञान - भण्डार ।  
अन्वे को 'चन्दन' यथा, दर्पण है बेकार ॥

कर सकते वे गुण नहीं, पैदा अपने बीच ।  
औरों का यश देख यों, 'चन्दन' जलते नीच ॥

काटा चन्दन भी नहीं, बने गन्ध से हीन ।  
निर्धनता में भी तजे, सज्जनता न कुलीन ॥

दुखिया-दीन-अनाथ पर, होकर करुणावान ।  
सकट हरने का सदा, रखना 'चन्दन' ध्यान ॥

चंचलता 'चन्दन' सदा, हलकापन प्रगटाय ।  
धन्य पुरुष गम्भीरता, जिसमें पाई जाय ॥

सेवा से मेवा मिले, अगर करे मन लाय ।  
'चन्दन' सेवा वृद्ध की, कभी न निष्फल जाय ॥

जो पाना ससार से, प्यार और सत्कार ।  
लोक-सुधारक बाद वन, आपा प्रथम सुधार ॥

जहाँ लाभ हो वह कहे, 'चन्दन' देख प्रसंग ।  
श्वेत वस्त्र पर ही चढे, जैसे पक्का रंग ॥

द्वेपी से तो दूर है, पर प्रेमी के पास ।  
अथ 'चन्दन' भगवान की, घट में करो तलाश ॥

गुण ग्राहक माना गया, मानव गुणी महान ।  
'चन्दन' सबसे सर्वदो, पाता वह सम्मान ॥

अकलमन्द है बोलता, हो जब मतलब खास ।  
व्यर्थ बोलने को सभी, हैं कहते बक्रवास ॥

मन के लड्डू फोड़ कर, काम बने नहिं कोय ।  
'चन्दन' सतत प्रयास से, सदा सफलता होय ॥

'चन्दन' नित्य प्रसन्न जो, रहते हैं नर-नार ।  
उनके सदा दिमाग में, आते नये विचार ॥

'चन्दन' सुख लख और का, जलते जडमति लोग ।  
जिसका कही इलाज नहि, बुरा-डाह का रोग ॥

खुश रखने का सभी को, यत्न करे जो कोय ।  
खुश उससे 'चन्दन' कभी, कोई भी नहिं होय ॥

जीवन में नहिं कठिन कुछ, सब कुछ है आसान ।  
एक बात 'चन्दन' कठिन, आत्म-तत्त्व का ज्ञान ॥

हो सकते हैं दूर सब, दुनिया भर के पाप ।  
सच्चे दिल से जो करे, 'चन्दन' पश्चाताप ॥

कांटों की बाड़ी जगत, संभल-संभल रख पैर ।  
वरना विष बन जायगी, पगले ! तेरी सैर ॥

जिसे 'शान्त जीवन' कहें, अकलमन्द इनसान ।  
उससे अच्छी चीज नहि, और जगत दरम्यान ॥

तृष्णा का है जीतना, अय 'चन्दन' दुश्वार ।  
तृष्णा जिसने जीत ली, जीत लिया ससार ॥

'चन्दन' चाहे आंख का, है मिलना आसान ।  
मिलना सम्यग्दृष्टि का, मुश्किल मगर महान ॥

लो, बतलाऊं आपको, सुने ध्यान से आप ।  
मन में जो खटके वही, अय 'चन्दन' है 'पाप' ॥

टूटे छप्पर मे घुसे, ज्यो 'चन्दन' बरसात ।  
गाफ़िल मन मे पाप त्यो, है घुसते दिन-रात ॥

पृथ्वी पर आया नहीं, इसको रहना रास ।  
'चन्दन' चाहे आदमी, चन्द्रलोक में वास ॥

लगी चोट तो पकड़ पग, करें रोष-अफसोस ।  
चले न आखें खोलकर, किसका 'चन्दन' दोष ?

खर्च न शिष्टाचार पर, पैसा इक भी आय ।  
मगर खरीदा बहुत कुछ, इससे 'चन्दन' जाय ॥

जिसने अपने आप को, ठीक लिया पहचान ।  
सचमुच 'चन्दन' हो गया, उसको ईश्वर-ज्ञान ॥

पी करके भी आम-रस, करे न कोकिल मान ।  
टरति मेंढक फिरे, कर कर्दम-जल पान ॥

'चन्दन' मन से दो घड़ी, भक्ति करे जो कोय ।  
बिन मन शत भी वर्ष की, उसके तुल्य न होय ॥

दीनो के दुख-दर्द में, अगर न तड़पे प्राण ।  
बन करके भू-भार ही, आया तू इनसान ।

महावीर का नाम लो, अय 'चन्दन' हर वक्त ।  
ऊँचे उठते ही गए, महावीर के भक्त ॥

॥ ३६६ दोहे पूर्ण ॥



यह इनसानी जिंदगी,  
जिनसे हो खुशहाल ।  
हर दोहे में वात 'दो',  
पढ़िये 'चन्दन लाल' ॥



एक करे उपकार जो, जो माने उपकार ।  
दो दुर्लभ संसार मे, अय 'चन्दन' नर-नार ॥

धर्महीन शासक जहा, दुखी वहाँ सब लोग ।  
धर्म-निरत शासक जहा, तह 'चन्दन' नहि शोक ॥

दोष अन्य के देखना, है 'चन्दन' आसान ।  
दोष स्वय के देखना, लेकिन कठिन महान ॥

पता पठित का, मूढ का, लगने दे नहि मौन ।  
वातचीत से जानिये, 'चन्दन' है क्या कौन ॥

करे कलकित प्रथम तो, पीछे पश्चाताप ।  
नीच नरन के सग मे, दो 'चन्दन' सन्ताप ॥

'चन्दन' वेड़ा बाधते, रहे अज्ञ नर-नार ।  
सन्त, गुणी, जानी मगर, पहुच गए भव-पार ॥

कोई भी कुछ भी कहे, करो नही परवाह ।  
कहने से कोई बने, चोर न 'चन्दन' शाह ॥

पामर जन को पाप है, करने ज्यो आसान ।  
धर्मी को 'चन्दन' वही, मुश्किल मगर महान ॥

दान दिया या खा लिया, धन है अपना वही ।  
बाकी पर का है सभी, कहता 'चन्दन' सही ॥

'दौलत-स्वामी' एक है, दूजा 'दौलत-दास' ।  
दोनों में अन्तर यथा, अवनि और आकाश ॥

लिखे पुस्तके श्रेष्ठ या, कर्म करे यश-योग ।  
मृत्यु बाद भी आपको, तब नहि भूले लोग ॥

राग-द्वेष मन में नहीं, रखता जो इन्सान ।  
वही बनेगा एक दिन, अथ 'चन्दन' भगवान् ॥

वैरी जन अपकार औ', करे मीत उपकार ।  
अन्तर वैरी, मीत का, 'चन्दन' यही विचार ॥

अधिक दूध से उज्ज्वला, कीर्ति कही निश्चक ।  
काले काजल से अधिक, 'चन्दन' मगर कलक ॥

अधिक तरणि से तेज जो, करो आख का बोध ।  
दाहक पावक से अधिक, अथ 'चन्दन' है क्रोध ॥

'कठिनवचन' अतिकठिन है, कठिन जिसतरह लोह ।  
मादक मदिरा से अधिक, अथ 'चन्दन' है मोह ॥



जो चाहो 'चन्दन' रहे, दूर दुरित - सन्ताप ।  
कहना मुख से धर्म ही, कभी न कहना पाप ॥

'चन्दन' आलस है भला, अगर पाप में होय ।  
धर्म-कर्म में भूल भी; करे न आलस कोय ॥

'चन्दन' चाहो खोलना, जो स्वर्गों का द्वार ।  
दूर दुखी का दुख करो, करो सदा उपकार ॥

वने प्रेम से स्वर्ग जग, वने द्वेष से नर्क ।  
'चन्दन' की इस वार्ता में, नही जरा भी फ़र्क ॥

जितने जग के जीव हैं, हंसे कभी नहि कोय ।  
नर, सुर, ही 'चन्दन' सदा, केवल हंसते दोय ॥

जिसमें 'चन्दन' बन पड़े, अच्छी कोई बात ।  
'वही सुहाना दिवस है, वही सुहानी रात ॥

'सुन्दर भी मदहोश हो', 'दर्शक भी मद होश' ।  
'चन्दन' तन-सौन्दर्य मे, बहुत बड़े दो दोष ॥

खाना कुछ नहि चाहिये, चलते-फिरते वक्त ।  
'चन्दन' पढ़ना लेट कर, निषिध समझिये सख्त ॥

‘उत्सर्पिणी’ ‘अवसर्पिणी’, दो विध का यो काल ।  
‘कालचक्र’ के नाम से, चलता ‘चन्दन लाल’ ॥

एक नियम ‘उत्सर्ग’ है, एक नियम अपवाद ।  
दोनों को ही चाहिये, ‘चन्दन’ रखना याद ॥

‘उपादान’ ‘निमित्त’ ये, ‘कारण’ दो बतलाय ।  
‘चन्दन’ दोनों बिन मिले, कुछ भी नहीं हो पाय ॥

‘चन्दन’ ‘साता’ एक है, एक ‘असाता’ जान ।  
‘वेदनीय’ के भेद दो, गए भाख भगवान ॥

‘चन्दन’ एक ‘अभव्य’ तो, ‘भव्य’ दूसरा जान ।  
किसी किसम का अन्य नहि, जीव जगत दरम्यान ॥

‘श्रुत’, ‘चरित्र’ भेद से, चन्दन दो विध-धर्म ।  
दो विध के यो धर्म का, सदा समझिये मर्म ॥

‘चन्दन’ चन्दा-सा अगर, यह वन्दा बन जाय ।  
‘करे उज्जैला जगत मे’, ‘शीतलता छिटकाय’ ॥

अपयश का सौ साल भी, जीना विल्कुल व्यर्थ ।  
पल जीना यश-युक्त भी, रखता ‘चन्दन’ अर्थ ॥

हो नहि दुर्जन, सर्प के, आशय के अनुसार ।  
टिका हुआ है इसी से, अय 'चन्दन' संसार ॥

अय 'चन्दन' जिनके नही, कुल, धन सम ये दोय ।  
प्राणिग्रहण औ मित्रता, सफल वहां नहि होय ॥

थोड़े से ऊपर उठें, थोड़े से भुक जायं ।  
तुला, दुष्ट को एक-सा, 'चन्दन' विज्ञ बतायं ॥

अच्छी आदत डालना, ज्यों 'चन्दन' दुश्वार ।  
बुरी आदतें छोड़ना, तैसे कठिन अपार ॥

'पाप रहित है' 'शान्त है', 'चन्दन' जिसका चित्त ।  
पाता परमानन्द है, ऐसा योगी नित्त ॥

मन वश करने के कहे, साधन दो ही खास ।  
'चन्दन' इक 'वैराग्य' है, दूजा है 'अभ्यास' ॥

जैसे जीवन मे भरे, भले - बुरे आचार ।  
आते आखिर वक्त मे, 'चन्दन' वही विचार ॥

दीन-दुखी इम्दाद जो, चाहें 'चन्दन लाल' ।  
'कभी न अपमानित करे, 'दे' नहि भूठा आल' ॥

जिनका अग्र 'चन्दन' रहे, अटल दीन - ईमान ।  
नर-नारी-सा दूसरा, कौन जगत दरम्यान ॥

पल-पल बीते जा रहे, जीवन, यौवन दोय ।  
सुरदुर्लभ नर-जन्म को, क्यों 'चन्दन' फिर खोय ?

देह-भेद नर-नार में, भेद अन्य नहिं जान ।  
'चन्दन' बन्धन काट कर, हों दोनों भगवान ॥

जो चाहें 'चन्दन' चुभें, कभी न पग में शूल ।  
'करे पाप नहिं आप ही', 'न करवाएं भूल' ॥

जगत जिन्होने है किया, 'चन्दन' सदा गुलाम ।  
नाम एक का 'काम' है, और दूसरा 'दाम' ॥

'चन्दन' चाहे जिस तरफ, देखे नयन पसार ।  
सुखी भक्त भगवान के, दुखी सभी संसार ॥

'जीवन की आशा नही', 'नही मृत्यु की भीति ।  
सच्चे साधक की यही, सरल परीक्षा-रीति ॥

सद्धर्मी इन्सान का, शुभ होना बलवान ।  
पापी तो निर्वल भला, है कहते भगवान ॥

लघुशंका का रोकना, आँखें करता नष्ट ।  
'चन्दन' मल का रोकना, अनगिनती दे कष्ट ॥

'चन्दन' केवल ग्रन्थ के, पण्डित फिरे अनेक ।  
सच्चा पण्डित पर वही, जिसमें 'विनय' 'विवेक' ॥

ज्ञान बिना नहि आत्मा, आत्म बिना नहि ज्ञान ।  
'चन्दन' चन्दा-चान्दनी, जैसे दोनों जान ॥

करे अव्रती भाव की, हिंसा निशदिन नव्य ।  
करे भूल से संयमी, 'चन्दन' हिंसा द्रव्य ॥

'चन्दन' 'सद्गुण हों प्रगट,' 'उन्नत हो आचार' ।  
एक इसी उद्देश्य से, चाहिए धर्म-प्रचार ॥

बुद्धिमान की आँख में, करती शर्म निवास ।  
'चन्दन' मूर्ख के मगर, कभी न फटके पास ॥

'चन्दन' देखो देश के, बूढ़े, बाल, जवान ।  
'अवला' अंखियन में बसे, बसता 'तबला' कान !!

रोटी हो जो पास तो, निर्धन देगा बांट ।  
एक मुलक के बाद पर, चाहे और सम्राट ॥

अमृत भी नहीं पीजिये, जो अज्ञानी देय ।  
ज्ञानी विष भी दे अगर, चन्दन वह भी लेय ॥

दुनिया भर के कह गये, सन्त, गुणी, विद्वान ।  
अथ 'चन्दन' 'ब्रह्मचर्य' 'तप', बिन ही सलिल स्नान ॥

रक्षक रक्षक को मिले, भक्षक भक्षक पाय ।  
कुदरत का 'चन्दन' लखो, अहो ! अनोखा न्याय !

विद्या, सद् आचार से, जो जन है सम्पन्न ।  
नरो, सुरों में, सर्व में, अथ 'चन्दन' वे धन्य !

वैरी से बढ वैर तो, माता से बढ प्यार ।  
करने वाला जगत में, है चन्दन दुश्वार ॥

तन, मन के सौन्दर्य में, कैसी 'चन्दन' होड़ ।  
पहला है जो लाख तो, दूजा कहो करोड़ ॥

आदमियत 'चन्दन' सदा, देती दो पैगाम ।  
वनो आदमी, कर चलो— नेकी के कुछ काम ॥

'चन्दन' शुभ स्वाधीनता, भले नरक की होय ।  
पराधीनता स्वर्ग की— भी नहीं चाहे कोय ॥

जो कुछ करना कीजिये, सोच-समझ मन माहि ।  
'चन्दन' 'सरिता' औ समय, करें प्रतीक्षा नाहि ॥

वे-मौके जो बोलता, उसे मूढ पहचान ।  
वे-मौके नहि बोलता, 'चन्दन' चतुर-सुजान ॥

आए जग मे रिक्त थे, कुछ भी नहि था साथ ।  
'चन्दन' चलते वक्त भी, खाली होंगे हाथ ॥

चाहे दुनियादार हो, चाहे 'चन्दन' सन्त ।  
जीव रुले 'मिथ्यात्त्वी', तरता 'समकितवन्त' ॥

वारातो के भगड़े, औ साभे का काम ।  
'चन्दन' अच्छे आदि में, अन्त अशुभ परिणाम ॥

एक किया था कस ने, एक 'दशार्ण' भूप ।  
'चन्दन' देखो दर्प के, भिन्न-भिन्न दो रूप ॥

'चन्दन' 'मम्मी' अब कहो, मां कहने में पाप !  
खबरदार ! जो बाप को, कहा किसी ने बाप !!

पति-पत्नी में है जहां, 'चन्दन' नहीं कलेश ।  
घर है वह वैकुण्ठ-सा, लक्ष्मी वसे हमेश ॥

है त्रिशूल या वज्र का, स्पष्ट चिन्ह जिस भाल ।  
सुखदायक, नायक, गुणी, जन वह 'चन्दनलाल' ॥

सदाचार से, ज्ञान से, जो हीना इन्सान ।  
'चन्दन' अधे महिष-सा, तर वह जग दरम्यान ॥

जन्म-मरण के बीज बस, राग-द्वेष दो जानें ।  
'चन्दन' मेटे जो इन्हे, विश्व-वन्द्य भगवान ॥

सोने से भी युद्ध में, है लोहा अनमोल ।  
अथ 'चन्दन' पर बुद्धि का, कोई मोल न तोल ॥

कठिन बहुत बनना भला, बुरा बहुत आसान ।  
मुश्किल मदिरा छोड़ना, मुश्किल क्या मधुपान ॥

माया, ममता के यहाँ, बहुत विछे है जाल ।  
संभल-संभल हर कदम, चलना 'चन्दनलाल' ॥

सहज सरलता, सादगी, नजर कही ही आय ।  
जीवन आज वनावटी, 'चन्दन' बनता जाय !!

कौन बड़ाई मधुर जल, खारा अगर वनायं ।  
करे कटुक को जो मधुर, 'चन्दन' कला कहाय ॥



जीवन तो 'चन्दन' सदा, 'सुख-दुःख' करे प्रदान ।  
दोनों का ही मृत्यु पर, 'मेटे' नाम-निशान ॥

हर्ष हमेशा ही रहे, नेक पुरुष के पास ।  
नीच नरन का मन मगर, 'चन्दन' नित्य निराश ॥

अथ 'चन्दन' धर्मी, गुणी, जीवित दो इनसान ।  
धर्महीन-गुण रहित का, जीवन मृतक समान ॥

'चन्दन' घुसना सरल है, दुनिया के दरम्यान ।  
इस फन्दे से निकलना, मुश्किल मगर महान ॥

सड़े पान के संग से, सड़ जाता है पान ।  
'चन्दन' चन्दन-विटप से, महके वन - उद्यान ॥

'चन्दन' दिखे वुराईयाँ, जितनी जग दरम्यान ।  
मात 'कु-सगति' सवन की; और पिता 'अज्ञान' ॥

मर्यादा - पालन करे, हर हालत में नेक ।  
पर, मर्यादा तोड़ते, 'चन्दन' दुर्जन देख ॥

सोच अधिक पढ़ अल्प पर, ज्यादा सुन कमबोल ।  
बोल-बोल-पर व्यर्थ नहिं, जन्म रोल अनमोल ॥

‘मान सुशीला का नही, नहि सु-पात्र को दान ।  
उस घर को ‘चन्दन’ गुणी, है कहते शमशान ॥

अन्धा-वहरा -है -नही, जिसको कहते प्यार ।  
अन्धी-वहरी, वासना, ‘चन्दन’ करो विचार ॥

‘चन्दन’ लोभी, स्वार्थी, दिखें अधिक अब लोग ।  
मानव मुश्किल से मिले, मानव कहने योग ॥

मुक्त हुए विन शान्ति-सुख, हो नहि ‘चन्दन’ प्राप्त ।  
मुक्ति जिसे भी चाहिये, करदे कर्म समाप्त ॥

देना नही अपात्र को, कभी शास्त्र का ज्ञान ।  
वचित रहे सुपात्र नहि, इसका रखो ध्यान ॥

अय ‘चन्दन’ हैं कह गए, महावीर भगवन्त ।  
सन्त सदा है जागते, सोएँ सदा असन्त ॥

चलना प्रभु-उपदेश पर, जपना प्रभु का नाम ।  
‘चन्दन’ तरने के लिये, दो ही काफ़ी काम ॥

॥ १८६ दोहे पूर्ण ॥



जिन से विकसित सुख-सुमन,  
हो फिर यश कल्याण ।  
तीन बात 'चन्दन' पढ़ें,  
हर दोहे दरम्यान ॥



अथ 'चन्दन' इनसानियत, अगर आप में रच ।  
इधर-उधर नहिं फैकिये, कंकर, कांटे, कच ॥

अत्याचारी पुरुष को, या तो धर्म सुनाय ।  
'चन्दन' रखिए मौन या, चला वहां से जाय ॥

'चन्दन' तृष्णा रोग है, भूख, बुढापा रोग ।  
देह-रोग को ही अहो ! रोग कहें सब लोग ॥

सचय कीजे पुण्य का, करे न सचय पाप ।  
रखना 'चन्दन' शुद्ध मन, जो चाहे सुख आप ॥

सदाचार से सम्पदा, सदाचार से यश ।  
सदाचार से स्वर्ग भी, 'चन्दन' मिले अवश्य ॥

क्रोध न 'चन्दन' जो करे, वोले मधुर जवान ।  
याचक को दिल खोल दे, जन वह देव-समान ॥

मेवे नहिं मां-बाप को, ऋण ले जो नट जाय ।  
लाछित गुणियो को करे, नर चण्डाल कहाय ॥

हित-मिन-मीठा बोलना, भूलो का स्वीकार ।  
मेवा दुखिया-दीन की, अथ 'चन्दन' दुश्वार ॥

शारीरिक औ मानसिक, वाचिक तीजा ज्ञान ।  
दुराचार ये तीन ही, 'चन्दन' दुख की खान ॥

शारीरिक औ मानसिक, वाचिक तीजा ज्ञान ।  
सदाचार ये तीन ही, 'चन्दन' सुख की खान ॥

शारीरिक औ मानसिक, वाचिक तीजा ज्ञान ।  
पवित्रताएं तीन ये, 'चन्दन' सुख की खान ॥

धर्म, देव, गुरुदेव है, कहे तीन ये तत्त्व ।  
'चन्दन' भटके नहीं कभी, संभले अगर महत्त्व ॥

'चन्दन' गर्भ, सम्मूछिम, और कहा उपपात ।  
तीन तरह का जन्म यो, दुनिया में विख्यात ॥

ऊँचा, नीचा, तीसरा—तिरछा 'चन्दन' लोक ।  
तीनों में ही जीव-जड़, घूम रहे वे-रोक ॥

असि, मसि, कृपि है तीन ये, कर्म जगत दरम्यान ।  
तीनों से आजीविका, करता सकल जहान ॥

सम्यग्, मिथ्या, मिश्रयो, 'दर्शन' के त्रय भेद ।  
'चन्दन' इन में प्रथम ही, है हरता दुख - खेद ॥

आलस औ उहण्डता, तीजे अपने पाप ।  
दया करे नहि भूल कर, इन पर 'चन्दन' आप ॥

कटुक कहे नहि दुखित को, दुख से नहि घबराय ।  
याचक को मत 'ना' कहे, 'मानव' वह कहलाय ॥

दीन-दुखी के निकट, औ- सन्तो के दरबार ।  
'चन्दन' जाना दौड़ कर, सुनें जहा बीमार ॥

मालिक और महन्त ना, नेता बनना भूल ।  
'चन्दन' चिन्ता खायगी, वरना जान फ़जूल ॥

आर्त रुण अन्त्यज सभी, हैं आखिर इनसान ।  
'चन्दन' नफरत मत करो, गए भाख भगवान ॥

विना बुलाये जिस तरह, अय 'चन्दन' दुख आय ।  
आय त्यो-घन, शान्ति, सुख, दृढ़ धर्मी बन जाय ॥

पर-निन्दा, पर-भामिनी, और पराया माल ।  
चाहे जो सुख-स्वर्ग ये, तजदे 'चन्दनलाल' ॥

'चन्दन' दूंगा दान कव, और बनूंगा सन्त ।  
श्रावक भावे भावना, कव हो अनशन अन्त ॥

पाकर 'चन्दन' सम्पदा, पाकर 'आदर-मान' ।  
पाकर पर के दोष नहि, फूलो-फली समान ॥

पर-धन पर नहि ईर्ष्या, निज-धन पर नहि मान ।  
धन मिटने पर शोक नहि, 'चन्दन' वही महान ॥

अवगुण न कह-गुण कहे, सब से मीठे बोल ।  
बने सहायक विनय से, 'चन्दन' जन अनमोल ॥

लाभ-हानि जो परखते, निर्धन जन से प्यार ।  
करे-बुराई पर भला, वे बिरले सद्गार ॥

पहली 'ज्ञानाराधना', 'दर्शन' और 'चरित्र' ।  
तीनों ही 'आराधना', 'चन्दन' परम पवित्र ॥

पहली 'ज्ञान-विराधना', 'दर्शन' और 'चरित्र' ।  
तीनों कही 'विराधना', अथ 'चन्दन' अपवित्र ॥

'मनोयोग' 'चन्दन' प्रथम, 'वचनयोग' फिर जान ।  
'काय-योग' है तीसरा, 'तीनयोग' पहचान ॥

करते हैं जो जीव को, धर्म-कर्म से हीन ।  
'रस' 'माता' औ 'कृति' ये, 'चन्दन' 'गारव' तीन ॥

‘चन्दन’ दकना, विकलता, गिरना हो बेहोश ।  
तीनों मदिरा में लखें, सन्निपात-से दोष ॥

मानव पेट-प्रपञ्च से, भटके देश-विदेश ।  
सेवे सतत असेव्य को, बोले झूठ विशेष ॥

जिसके कुल का, शीलका, आश्रय का नहि ज्ञान ।  
‘चन्दन’ संगति भूल भी, करे न प्रज्ञावान ॥

चनिता जहां अशिक्षिता, जहा अशिक्षित बाल ।  
दुर्जन हो जिस गेह मे, नासे ‘चन्दन लाल’ ॥

आप्त—वैर से मरण हो, शत्रु-वैर घन-ह्लास ।  
पर, मुनियो के वैर से, कुल का ‘चन्दन’ नाश ॥

मद्य, मांस का, द्यूत का, भूल न लीजे नाम ।  
अन्त बुरे का है बुरा, अय ‘चन्दन’ परिणाम ॥

मारा था, है मारता, मारेगा यह आज ।  
करे जीव हिंसा सभी, इतने के ही काज ॥

बहुत गए, कुछ जा रहे, खडे बहुत तैयार ।  
चला-चली का खेल है, अय ‘चन्दन’ संसार ॥



जो चाहो 'चन्दन' मिले, विजय और यश-मान ।  
मात, पिता, गुरुदेव का, करो सदा सन्मान ॥

अथ 'चन्दन' त्यागे बिना, द्वेष, दम्भ, अभिमान ।  
हो सकती उन्नत कभी, कोई नहीं इन्सान ॥

काम, क्रोध को वैर को, दिल से जो विसराय ।  
वही तपस्या-लीन मुनि, अथ 'चन्दन' कहलाय ॥

जो 'चन्दन' वृष्णा कटी, बन्धन कटे तमाम ।  
जन्म, जरा का, मरण का, कहिये क्या फिर काम ॥

तजिये-भूत भविष्य की, 'चन्दन' चिन्ता व्यर्थ ।  
वर्तमान की कीजिये, जिसका है कुछ अर्थ ॥

'चन्दन' देखे नहीं बुरा, बुरा न करता और ।  
बुरा कभी भी नहीं सुने, वही नेक सब ठौर ॥

'चन्दन' जीवन में 'जरा', और स्वास्थ्य में रोग ।  
मृत्यु छुपी है क्षण में, अहो! लखे नहीं लोग ॥

स्नेह, सरलता, सौम्यता, तीन जिन्हों में पायं ।  
'चन्दन' सज्जन वे भला, क्यों न देव कहलायं ?

‘चन्दन’ की इस बात मे, नहीं जरा भी फर्क ।  
दाव-पेच, छल, कलह से, गृह बनेगा नर्क ॥

क्या रहस्य किसके छुपा, ‘चन्दन’ मन दरम्यान ।  
वाणी से, मुख-वर्ण से, नजरो से पहचान ॥

असभ्यता, उद्दण्डता, दुर्विनीतता तीन ।  
दुर्गुण रखता है सदा, ‘चन्दन’ जन अकुलीन ॥

‘चन्दन’ चंचल, चपल है, चपला-चमक समान ।  
तन, धन, यौवन का अरे ! क्या करता अभिमान ?

‘चन्दन’ जिन विन व्यर्थ सब, किया-कराया धर्म ।  
जगती मे सब से बड़े, शान्ति, शील श्री शर्म ॥

उत्तम जन ‘चन्दन’ करे, सन्त जनो का सग ।  
धर्म, शर्म, शुभ कर्म का, चढे करारा रंग ॥

शील-सुधा सेवे सदा, माता सम परनार ।  
‘चन्दन’ सच्चे भक्त को, विष-से विषय विकार ॥

तन मे, मन से, वचन से, जीव कमा कर पाप ।  
‘चन्दन’ तीनों लोक मे, फिरे भटकता आप ॥

दम्भ, झूठ, स्वार्थ न दे, जब तक 'चन्दन' छोड़ ।  
सच्ची मिले न मित्रता, कोशिश करो करोड़ ॥

'चन्दन' दिखने में दिखे, चाहे बात विचित्र ।  
शोक, क्रोध के, दम्भ के, आसू हों अपवित्र ॥

सदाचार का, सत्य का, दया धर्म का और ।  
कीजे सदा सदाग्रह, अथ 'चन्दन' हर ठौर ॥

'करे अन्य अपकार जो,' 'करे आप उपकार' ।  
'है वन में सत्कार जो,' 'चन्दन' तीन विसार ॥

करे कु-संगति नहीं कभी, करे सभी-से प्यार ।  
करे कमाई न्याय से, 'चन्दन' बेड़ा पार ॥

गुण मत निन्दो अन्य के, अपने मत गुण गाँय ।  
करे रज नहीं दान दे, तीन प्रतिष्ठा पाय ॥

'आत्म नियम' साथ में, 'चन्दन' 'आत्मजान' ।  
हो 'आत्म विश्वास' फिर, निश्चय तब कल्याण ॥

मद्य, मांस, अण्डे अहो ! राक्षस का आहार ।  
समझदार इन्सान यह, क्यों न करे विचार ॥

‘रहन-सहन मे सादगी,’ ‘सदा दुरित से दूर’ ।  
‘चन्दन’ ‘मितव्ययी पुरुष औ, तीन सुखी भरपूर ॥

भूठ तजे, हिंसा तजें, करे सुपात्र को दान ।  
उम्र बटी हैं बान्धते, वे ‘चन्दन’ गुणवान ॥

भूठ कहे, हिंसा करे, खोटा दे फिर दान ।  
अल्प उम्र है बान्धते, ‘चन्दन’ वे नादान ॥

सूक्ष्म परम-‘प्रदेश’ औ- ‘समय’ ‘परमाणु’ और ।  
तीनों के ही खण्ड हो, नहीं किसी भी तौर ॥

नही भूलना भूल भी; ‘चन्दन’ रखना याद ।  
लोभ, भूठ, निन्दा करे, जीवन को वर्वाद ॥

मुनियों को जो निन्दते, देश-द्रोह मे चूर ।  
धर्म-कर्म से हीन से, रहना ‘चन्दन’ दूर ॥

दुखदायी है मूढता, ‘युवा अवस्था खास ।  
इससे भी है कष्टतर, ‘चन्दन’ पर-घर-वास ॥

अगर-मगर से कुटिल जन, दुर्जन दबी जवान ।  
मुक्ताकण्ठ सज्जन करे, गुणियो का गुण-मान ॥

‘चन्दन’ जो दे अशुभगति, कन्दन - कण्ट - क्लेश ।  
तीन नाम है ‘चैर’ के, चैर, विरोध, विद्वेष ॥

अय ‘चन्दन’ उपकार है, जिनका विश्व विख्यात ।  
नाम पिता के तीन- है, -जनक, पिता औ तांत ॥

पहले जन्म, विवाह फिर, ‘मौत’ तीसरी जान ।  
मानव-जीवन की - कही, घटना तीन प्रधान ॥

शान्त प्रकृति, शुद्ध फिर- हो आहार, विचार ।  
‘चन्दन’ नरसुर-तुल्य वह, भूतल का शृंगार ॥

भित्ति-चित्र है जिस तरह, अय ‘चन्दन’ त्रिष्प्राण ।  
दया, सत्य से, शील से- हीन आदमी जान ॥

किया कौन-सा काम शुभ, कौन किया या पाप ।  
किया कौन नहि काम शुभ, प्रतिदिन सोचे आप ॥

सदाचार नहि, सत्य नहि, दया न दिल दरम्यान ।  
कहिये कैसे फिर मिले, अय ‘चन्दन’ भगवान् ॥

सहनशीलता, नम्रता, प्रेम - पूर्ण व्यवहार ।  
तीनों से वध कीजिये, अय ‘चन्दन’ संसार ॥

जिसके जीवन पर सभी, नारी-नर बलिहार ।  
स्नेह, सादगी, सरलता, सज्जन के शृंगार ॥

क्रोध, कपट से, काम से, जिसका नहि सम्बन्ध ।  
लोक तथा परलोक में, पावे परमानन्द ॥

शान्ति, शील औ शम नही, जिनके जीवन माहि ।  
उभयलोक मे वे कभी, पाते हैं सुख नाहि ॥

जीवन में समता नही, सत्य नहीं सन्तोष ।  
मूढ फिरे सुख ढूढते, अय 'चन्दन' अफ़सोस ॥

धर्म, शर्म, शुभ कर्म का, जिसके मन मे वास ।  
अय 'चन्दन' परमात्मा, समझो उसके पास ॥

कोई कितना भी खपे, चाहे 'चन्दनलाल' ।  
दया, सत्य और शील विन, मुक्ति नही त्रैकाल ॥

त्याग, त्रपा, तप-तीन ये, 'चन्दन' जिसके पास ।  
नर हो चाहे नार हो, करें अटल विश्वास ॥

ज्ञानी, ध्यानी और फिर, दानी मिलें अनेक ।  
मनो विजेता जगत मे, विरला 'चन्दन' देख ॥

॥  
बहुत-बहुत हो आपका,  
जिनसे सद्‌व्यवहार ।  
हर दोहे के बीच में,  
चातें पढ़िये चार ॥  
॥

क्रोध, लोभ, भय, हास्य से, कहे भूठ इनसान ।  
'चन्दन' चारों से वचे, जो चाहे कल्याण ॥

सदाचार युत सुत-सुता, सरल-सुशीला नार ।  
निर्मल यश, वा स्वस्थता, सुखकर 'चन्दन' चार ॥

पण्डितजन का सग कर, पूज्य जनों की पूज ।  
वच 'चन्दन' जन मूढ से, मर्म धर्म का वूझ ॥

पण्डित से अनपढ़ जले, धनियों से धनहीन ।  
नन्त, सती से दुष्ट जन, अच्छों से अकुलीन ॥

विनय, मधुरता, सरलता, सदाचार से प्यार ।  
'चन्दन' तन-सौन्दर्य में, चान्द लगाते चार ॥

अहंकार, शृंगार, मद, दुराचार से प्यार ।  
'चन्दन' तन-सौन्दर्य में, महा दोष ये चार ॥

अथ 'चन्दन' प्रभु-भक्त श्री- कथनी-करनी एक ।  
वक्ता दुर्लभ बहुत हैं, निर अभिमानी, नेक ॥

नृप-माता, मन्त्री तथा श्री- रानी राजकुमार ।  
'चन्दन' राजा-सम करें, इन से हर व्यवहार ॥



काम, क्रोध व लोभ है, चौथा है अज्ञान ।  
हिंसा के कारण कहे, 'चन्दन' चार प्रधान ॥

चाहें 'चन्दन' लोग जो, सच्ची जीवन-जीत ।  
मीत, बुढ़ापा, रोग, भय— से मर्त हो भयभीत ॥

स्वर्जन, पापी, मीत, रिपु— में जो भाव समान ।  
रखता है 'चन्दन' सदा, निश्चय ही कल्याण ॥

तन का, मन का, वचन का, और उपधि का जान ।  
सयम चार प्रकार यो, कहे 'वीर भगवान' ॥

निरभिमानी आदमी, सब को भारी भाय ।  
यश, सम्पदा, ज्ञान, धन, 'चन्दन' चारों पाय ॥

'चन्दन' चुगली, कटुवचन, भूठ और वकवास ।  
चारों ही को भूठ की, किस्म जानिये खास ॥

चेतन नाविक, नाव तन, है सागर ससार ।  
'चन्दन' चप्पू न्याग, ले, पहुंचो पड़ले पार ॥

'धर्म' विश्व का सार है, धर्म-सार है—'ज्ञान' ।  
ज्ञान-सार 'संयम' मुखद, सयम का 'निर्वाण' ॥

क्रुद्ध मनुज राक्षस सदृश, महा भयंकर होय ।  
सत्य, स्नेह, लज्जा दया, 'चन्दन' चारों खोय ॥

किया हुआ हो आपने, यदि 'चन्दन' उपवास ।  
क्रोध, काम, निन्दा, अहं, के नहिं जाना पास ॥

सजे अकामी नहि कभी, निस्पृह ले नहिं धन ।  
स्फुट वक्ता वंचक नही, मधुर मूढ़ नहिं जन ॥

सत्य, असत्य मिश्र फिर, चौथी है व्यवहार ।  
'पन्नवणा' बतला रहा, 'भाषा' 'चन्दन' चार ॥

मैत्री' और प्रमोद औ- 'करुणा' औ मध्यस्थ ।  
'चन्दन' चारो भावना, देती सौख्य समस्त ॥

'कन्दर्पी' 'अभियोगिकी', 'किल्बिषिकी' 'आसुरी' ।  
'चन्दन' चारों भावना, समझो बहुत बुरी ॥

त्याग, त्रपा, तप, सत्य से, भूषित जो गुणवान ।  
'चन्दन' है वह देवता, कहने को इन्सान ॥

पुण्य, पाप, परलोक औ, जो माने भगवान ।  
है वह सच्चा 'आस्तिक', कहते सब गुणवान ॥

शैल-शैल माणक नही, गज-गज मोती नाहि ।  
वन-वन मे चन्दन नही, साधू त्यो जग माहि ॥

निर्वनता हो, कर्ज हो, अपनो से अपमान ।  
विषम सभा 'चन्दन' कहे, चारों आग - समान ॥

पर घर प्रमदा, पतित नर, मन्त्री विन भूपाल ।  
नदी-तीर-तरु नष्ट हो, जल्दी 'चन्दन लाल' ॥

भाषण कहता देश को, कहे वश आचार ।  
'चन्दन' तन भोजन कहे, कहे प्रेम व्यवहार ॥

हरे उद्योग दग्धता, जप हरता है पाप ।  
'चन्दन' मान कलह हरे, जाग्रत भय-सन्ताप ॥

मूढ पुत्र, विधवा सुता, वर कलिहारी नार ।  
चुरे गाव का वास-ये, दहे विना अंगार ॥

तप, ताउन, छेदन, घिसन— से ज्यो काँचन जान ।  
त्याग, शील, गुण, कर्म से, 'चन्दन' नर-पहचान ॥

'नयन-सी नहि रोशनी,' 'वादल-सा नहि नीर' ।  
'प्रिय नहि 'चन्दन' अन्न-सा', 'आत्म-जयी-सा वीर' ॥

लम्हे-दोष नहि स्वार्थी, कामी जात-कु-जात ।  
अह-अन्ध नहि अन्य को, जन्म-अन्ध दिन-रात ॥

‘करे कर्म भी आप ही’, ‘पाता फल भी आप’ ।  
‘चन्दन’ भ्रमता आप ही’, ‘बने आप निष्पाप’ ॥

धन से भाई-‘बन्धु’ है, ‘चन्दन’ धन से ‘मित्र’ ।  
पुरुष ‘पुरुष’ है ‘विज्ञ’ है, दुनिया अहो ! विचित्र ॥

पति, पत्नी, बेटा, पिता, जो भी करता पाप ।  
नही दूसरा भोगता, भोगे ‘चन्दन’ आप ॥

‘पति-पत्नी’, ‘दो सन्त’ औ-‘स्वामी-सैवक माहि ।  
‘हल-वैलो’ के बीच से, ‘चन्दन’ जाना नाहि ॥

सत्य, दया का, प्रेम का, समता का व्याख्यान—  
जहाँ नहीं, उसको नहीं, कहना ‘धर्म-स्थान’ ॥

सत्य, दया का, प्रेम का, समता का व्याख्यान—  
होते हो ‘चन्दन’ जहाँ, वे ही-‘धर्म-स्थान’ ॥

ज्ञान, ध्यान, तप, त्याग का, करने को अभ्यास ।  
‘चन्दन’ सतिया, सन्त सब, करते ‘वर्षावास्त’ ॥

द्वेषी, कामी, लालची, कडवी ज़हर ज़वान ।  
ऐसे वक्ता के निकट— जाना पाप महान ॥

शान्ति-जील-सन्तोष-युत, वाणी सुधा समान ।  
सद्वक्ता 'चन्दन' सदा, करे जगत-कल्याण ॥

काम, क्रोध को, शोक को, और मोह को नष्ट—  
करने को उद्यत रहो, 'चन्दन' कहता स्पष्ट ॥

'सन्त-सग', 'स्वाध्याय' हो, 'विनय', 'विचार-विवेक' ।  
'चन्दन' होगा विरल ही, उस-सा गेही नेक ॥

स-हृदयता, प्रसन्नता, अभिवादन, सत्कार ।  
'चन्दन' शिष्टाचार के, अग कहें ये चार ॥

दृढ़ आसन से कीजिये, जप, तप, पढ़ना ध्यान ।  
'चन्दन' चार प्रकार से, वश हो मन शैतान ॥

गुण मुद्रा, अग - चेष्टा, वाणी औ व्यवहार ।  
व्यक्तित्व-अभिव्यक्ति के, कारण 'चन्दन' चार ॥

बहुत योग्यता जो रहे, अथ 'चन्दन' हर वक्त ।  
आत्मार्थ जानो तथा— अस्थिर, भीरु, अशक्त ॥

तेरस-सी तो तिथि नहीं, प्रिय नहीं माँ-सी जान ।  
मन्त्र तही नवकार-सा, नहीं दया-सा दान ॥

दुष्ट-साथ 'चन्दन' तजे, भजे सु-सृज्जन साथ ।  
मोचे जगत अनित्यता, धर्म करे दिन रात ॥

प्रति भोजन, ग्रासन विषम, रात जागरण जान ।  
वेगों का अवरोध फिर, 'चन्दन' रोग-निधान ॥

मक्खी चाहे घाव को, धन चाहे भूपाल ।  
नाच कलह, शम मन्तजन- चाहे 'चन्दनलाल' ॥

भू-भूषण है गन्त जन, नारी का भर्तार ।  
नारा भूषण चन्द्र है, विद्या सर्व शृंगार ॥

नन्दनता, शान्तिता, मिलनसार स्वभाव ।  
'चन्दन' और उदारता, विरले ही मे पाव ॥

दृष्टिक-पुच्छ, सिर मक्षिका, दन्त व्याल विकराल ।  
कुर्तन के सर्वांग मे, हो विष 'चन्दनलाल' ॥

नव-अवलम्बन, योग्यता, तन्मयता, विश्वास ।  
'चन्दन' चारों मे रहे, मदा सफलता पास ॥

अथ 'चन्दन' हो जिस तरह, चपला का चमकार ।  
तन, धन, यौवन, आयु ये, कहे क्षणिक है चार ॥

हो शिक्षक माँ-बाप जो, 'चन्दन' शील-निधान ।  
प्रेम, सत्यता, धीरता, गुण-युत हो सन्तान ॥

मंत्र नम्र नव नीर पा, सन्त नम्र पा जान ।  
पादप पा फल नम्र हो, नम्र सदा कुलवान ॥

'चन्दन' मघंट, रोग, दुख, और धर्म के स्थान ।  
जगें भाव जो स्थिर रहे, हो निश्चय कल्याण ॥

मनस्ताप, अपमान श्री- गेह-दोष, धन-नाश ।  
समझदार 'चन्दन' नहीं, करते कभी प्रकाश ॥

मुनो अधिक, बोलो स्वल्प, रहो शान्त, गम्भीर ।  
'चन्दन' चन्दा-सी सदा, चमकेगी तकदीर ॥

लग्न पथ जो 'चन्दन' चले, सबको भारी भाय ।  
हिमा, ठोकर में बचे, गिरा माल मिल जाय ॥

आशा, माह्नग, धैर्य फिर, अथ 'चन्दन' उत्साह ।  
है मानव-उन्वर्ष की, चारो सीधी राह ॥

‘चन्दन’ जिसकी यश-कथा, कहता जगत तमाम ।  
सत्य, तथ्य, सम्यक्, ऋत, चार ‘सत्य’ के नाम ॥

अथ ‘चन्दन’ मोती सदृश, मुख का जो शृंगार ।  
दन्त, दशन, रद, रदन ये, नाम ‘दन्त’ के चार ॥

जिस-मा ‘चन्दन’ और नहि, बल-विक्रम का घाम ।  
दुग्ध, अमृत, पय, क्षीर है, मुख्य ‘दूध’ के नाम ॥

दानशूर तपशूर फिर, क्षमा, युद्ध के शूर ।  
अथ ‘चन्दन’ है इस तरह, चार ‘शूर’ मशहूर ॥

धर्म, मोक्ष ‘चन्दन’ तथा, अर्थ, काम भी जान ।  
पुरुषार्थ ये चार जो, हर चाहे इनसान ॥

धर्म मोक्ष सुखकार है, अर्थ, काम दुखकार ।  
पुरुषार्थ ये समझिये, अथ ‘चन्दन’ यो चार ॥

गेय, गद्य प्रां पद्य श्री, चोया है फिर कथ्य ।  
काव्य-भेद है चार ये, कहता ‘चन्दन’ सत्य ॥

- 
१. पुष्प का अर्थोत्पत्ति ही पुष्पार्थ है । चारों पुष्पार्थों में मीक्ष  
 २. ही पुष्प पुष्पार्थ माना गया है । स्त्री के आराधना पुष्प ।  
 ३. ‘अनम पुष्प’ माने जाने हैं ।



दर्शन, वीर्य, ज्ञान, सुख, 'भाव प्राण' यो चार ।  
पन्नवना पद एक मे, है 'चन्दन' विस्तार ॥

सज्जनता की, सत्य की, शील, दया की खान ।  
लाखी मे ही एक वा, मिलते दो इन्सान ॥

भूठा, चोर, जुआरिया, चुगलखोर जन और ।  
चारो का विश्वास मत, करो किसी भी ठौर ॥

कैसा भोजन भूख विन, कैसा स्वर विन गीत ?  
कैसा मानव धर्म विन, कैसी मन विन प्रीत ?

हमना सीखो मुमन से, भंवरो से मधु गीत ।  
जल मे 'चन्दन' स्वच्छता, नीर-क्षीर से प्रीत ॥

सद्-मेवा, सम-मित्रता, वनिता घर दरम्यान ।  
वनियाई व्यवहार मे, 'चन्दन' सजे महान ॥

कोकिल का स्वर रूप है, पतिव्रत रमनी-रूप ।  
विद्या रूप कुरूप का, क्षमा तपस्वी-रूप ॥

मीन मूर्ख का बल सदा, निर्बल-बल भूपाल ।  
चोरो का बल छल सदा, रोना है बल बाल ॥

ठाणाग ठाणा चार मे, किया 'वीर' विस्तार ।  
मुनिये 'चन्दन' ध्यानसे, पुष्प कहे यों चार ॥

रूप नहीं है—गील है, गील नहीं है रूप ।  
रूप गील दोनों नहीं, दोनों कही अनूप ॥

ठाणाग ठाणा चार मे, किया 'वीर' विस्तार ।  
मुनना 'चन्दन' ध्यान से, कहे 'पुष्प' यो चार ॥

'सुन्दर नहीं—सुगन्ध है', 'सुन्दर, नहीं सुगन्ध' ।  
सुन्दर और सुगन्ध है', इक दोनों से मन्द ॥

ठाणाग ठाणा चार में, किया 'वीर' विस्तार ।  
मुनना 'चन्दन' ध्यान से, 'मेघ' कहे यो चार ॥

गर्ज इक—वरसे नहीं, वरमे इक, नहि गाज ।  
गर्जे—वन्ते, एक से— वर्षा, नहि आवाज ॥

ऐसे ही भगवान ने, पुरुष कहे हैं चार ।  
ठाणाग ठाणा चार मे, है 'चन्दन' विस्तार ॥

'मानी एक, दानी नहीं', 'दानी इक, नहि मान' ।  
दानी-मानी एक है, इक है सिफर समान ॥

डाह रहित हो, सरल हो, करुणाशील, विनीत ।  
मानवगति में गमन की, है यह 'चन्दन' रीत ॥

श्रावक, सन्त सराग जो, श्री निर्जरा अकाम ।  
बाल तपस्या से मिले, अथ 'चन्दन' सुर-धाम ॥

भय, मैथुन श्री परिग्रह, चौथी है आहार ।  
केवल जानी ने कही, 'संज्ञा' 'चन्दन' चार ॥

निर्वलता में, कर्म से, श्रावण-स्मरण भय-वात ।  
'भय-संज्ञा' के चार हैं, कारण जग विख्यात ॥

मोह उदय, वपु-पुष्टता, काम-कथा, स्मर-स्मरण ।  
'मैथुन-संज्ञा' के कहे, कारण चार कथन ॥

दीप्त-दर्शन, स्मरण या- लोभ-वृत्ति या कर्म ।  
'परिग्रह-संज्ञा' के कहे, कारण चारों परम ॥

भोजन, दर्शन, स्मरण या- होते खाली पेट ।  
अध्यावेदनीय कर्म से, 'भोजन-संज्ञा' सेठ !

१ 'मैथुन' के श्रावण में गीतमार्ग प्रविश्या-च्छा ।

‘अनाभोग’ निवर्तित’ इक, ‘अनुपशान्त’’, ‘उपशान्त’ ।  
‘आभोगनिवर्तित’ है तथा, ‘क्रोध’ चार यो भान्त ॥

राज, भात, वनिता तथा- देगकथा फिर और ।  
विकथाएँ ‘चन्दन’ कही, दुख-दाता हर ठौर ॥

आक्षेपणी, विक्षेपणी, सवेगनी, निर्वेद ।  
‘वर्म-कथा’ चारो हरे, अय ‘चन्दन’ दुख-खेद ॥

वर्ण, गन्ध, रस, स्पर्श ये, शुभ हों जिस में चार ।  
'चन्दन' ऐसे सुर सभी, है करते आहार ॥

अम्बर पर घनवात है, घनोदधि फिर जान ।  
और घनोदधि पर धरा, उस पर सकल जहान ॥

नने निकट न दूर ये— गुरु, नृप, नार, अनल ।  
अधिक निकट से नाश हो, अधिक दूर न' फल ॥

शृ गो, नखी, शस्त्री तथा, पत्नी पर की जान !  
नागे का विष्वास नहि, कीजे चतुर-सुजान !

गन्धर्ग सुगन्ध न ईख फल, चन्दन में नहि फूल ।  
निन्दु सलिल मोठा नही, किसकी कहिये भूल ?

अति कम, व्यतिक्रम और फिर, तीजा है अतिचार ।  
अणानार, यो दोष है, 'चन्दन' चार प्रकार ॥

गुन अग, ग्रीवा तथा, जाघ, पीठ ये चार ।  
'चन्दन' जिसके ह्रस्व हों, विलसे द्रव्य अपार ॥

विस्मय, उद्भुत, आश्चर्य, चित्रम् चौथा जान ।  
जाने 'अद्भुत' नाम ये, 'चन्दन' चतुर-सुजान ॥

। २०६ दोहे सम्पूर्ण ।



जो देंगे सब जगत को,  
नव जीवन—सन्देश ।  
पांच बात के दोहरे,  
'चन्दन' करता पेग ॥



सेवा, पर उपकार, तप, त्याग और वैराग ।  
'चन्दन' जिसमे पांच ये, उस-सा नहि वड़ भाग ॥

अथ 'चन्दन' किस बात का, करे मान नादान !  
तन, धन, बल, विद्या, हुसन, चपला-चमक-समान ॥

अशुभ, अनल, आपत, तपन, और वस्तु वारीक ।  
अधिक पांच ये देखना अथ 'चन्दन' नहि ठीक ॥

पाता चाहें गान्ति, मुख, जो 'चन्दन' इनसान ।  
तजे न्पृहा वा कामना, माया, ममता, मान ॥

ब्रह्मचर्य, मयम, तथा, सत्य तपस्या त्याग ।  
पांचो से 'चन्दन' करे, अधिक-अधिक अनुराग ॥

गर्भ, जन्म, दीक्षा तथा— केवल श्री निर्वाण ।  
अथ 'चन्दन' 'अरिहन्त' के, ये 'कल्याणक' जान ॥

गम, सम्बेग, निर्वेद श्री, अनुकम्पा आस्तिक्य ।  
गमकिन-नक्षण पांच ये, ज्यो 'चन्दन' माणिक्य ॥

हिमा, मिथ्या, स्नेह श्री— मैथुन, परिग्रह जान ।  
आशिक उनका त्याग हो, 'चन्दन' 'अणुव्रत' मान ॥

१. 'चन्दन' की प्रशंसा छटा उन अर्थों पर देव त्याग का नियम ।

‘चन्दन’ मति<sup>१</sup>, श्रुति<sup>२</sup>, अवधि<sup>३</sup> औ-मनः<sup>४</sup> पर्यव जान ।  
केवलज्ञान<sup>५</sup> महान यों- कहे पांच हैं ‘जान’ ॥

नरक तथा तिर्यञ्चगति, नर, सुर औ निर्वाण ।  
‘चन्दन’ गतिया पाँच ये, कही ‘वीर’ भगवान ॥

कृष्ण, नील औ पीत औ- ‘चन्दन’ लाल सफेद ।  
पांच कहे भगवान ने, वर्णों के ये भेद ॥

खट्वा, मोठा, तिक्त औ- ‘चन्दन’ कटुक, कषाय ।  
‘रस’ के रसना के लिये, पांच भेद बतलाय ॥

- 
१. इन्द्रिय और मन की सहायता से योग्य देश में रही हुई वस्तु को जाननेवाला जान ।
  २. निमित्त ज्ञान के अनन्तर होनेवाला, और जन्म तथा मरण की पर्यालोचना बिना में ले लेना जान ।
  ३. इन्द्रिय तथा मन की सहायता बिना, मर्यादा को लिये हुए, तपी द्रव्य को जान करना ।
  ४. इन्द्रिय और मन की सहायता के बिना मर्यादा को लिए हुए सभी जगहों के समानांतर भावों से जानना ‘मन-पर्यव-ज्ञान’ है ।
  ५. निमित्त मर्यादा बिना, विनाश एवं त्रिलोकवर्ती समस्त पदार्थों का एक साथ एक ही समय में प्रत्यक्षवत् जानना ‘केवल-ज्ञान’ है ।



नामापुट, लोचन, भुजा, 'चन्दन' वक्षस्थल ।  
पेट, पाच ही ये भले, 'दीर्घ' और 'सरल' ॥

कुन्तल, अगुल्यग्र, रद, श्री 'चन्दन' नख, चर्म ।  
अग देह के पाँच ये, 'सूक्ष्म' उत्तम परम ॥

धर्म, पुण्य, श्रेयस्, मुकृत, पंचम है वृष और ।  
नाम 'मुकृत' के सुखद ये, 'चन्दन' कीजे गौर ॥

लोक, जगत, जगती, भुवन, विष्टप पंचम जान ।  
'भूतल' के ये नाम है, 'चन्दन' पांच प्रधान ॥

'चन्दन' वासर, दिन, दिवस, घस्र, अह फिर जान ।  
जिमको दुनिया 'दिन' कहे, पाचो नाम प्रधान ॥

शान्दामृग, कपि, कीश औ- मर्कट, वानर पाच ।  
मुन्य 'कीश' के नाम ये, कहता 'चन्दन' साँच ॥

घाणा, नामा, नामिका, गन्धवहा औ घ्राण ।  
मुन्य 'नामिका'-नाम ये, अमर कोष दरम्यान ॥

दो घुटने, दो हाथ श्री- 'चन्दन' गिर सुखदाय ।  
गुरु को वन्दन कीजिये, पाचो अग भुक्ताय ॥

। १४० दोहे सम्पूर्ण ।



वनें विश्व में आप जो,  
सब के ही सिरमौर ।  
दोहे अब 'छः बात' के,  
पढ़िये पाठक ! और ॥



व्यभिचारी औ चोर औ- मद्यप, जूएवाज ।  
वचे नास्तिक, नीच से, 'चन्दन' दे आवाज ॥

निन्दा, लालच, ईर्ष्या, मोह, द्रोह, विद्वेष ।  
लेता 'चन्दन' जीत जो; रहता सुखी हमेश ॥

मूर्ख, मछली, केकड़ा, मद्यप, नील, कु-नार ।  
'चन्दन' छ की पकड़ से, है वचना दुश्वार ॥

पत्नी, वच्चे, स्वाश्रित, दीन, पुरुष, मां-वाप ।  
करें स्नेह वर्ताव ही, छ से 'चन्दन' आप ॥

मायू, श्रावक, सत्पुरुष, रक, वृद्ध, विद्वान ।  
'चन्दन' छ का भूल भी; मत करना अपमान ॥

जैन, बौद्ध, फिर न्याय है, सांख्य, वैशेषिक जान ।  
'चन्दन' मीमांसा तथा, 'पट्दर्शन' पहचान ॥

पृथ्वी, अथ. तेजन्, पवन, वनस्पती, त्रसकाय ।  
'जाय' कही छ 'वीर' ने, अथ 'चन्दन' समझाय ॥

वृष, नील, कापोत औ- तेजो, पद्म प्रधान ।  
छोटी युगलनेजा नमस्क, कर लीजे कल्याण ॥

नाट्य, नटन, नर्तन, नृत्य, लास्य व ताण्डव और ।  
मुख्य 'नृत्य' के नाम छः, रसिकराज-सिरमौर ॥

उद्भव, उत्पत्ति, जनम, जनु, और जनन, जनि जान ।  
मुख्य नाम छः 'जनम' के, अमरकोष-दरम्यान ॥

गन्धसार श्री भद्रश्री, मलयज चन्दन जान ।  
गोशीर्ष, हरिचन्दनम्, 'चन्दन'-नाम बखान ॥

चिलम, चुरट, चण्डू, चरस, सुलफा श्री सिगरेट ।  
'चन्दन' चातुर वन वचे, छ की बुरी लपेट ॥

सेवा, समता, सरलता, स्नेह, सादगी, सत्य ।  
मुख चाहो 'चन्दन' करो, छ ही पर अधिपत्य ॥

रुग्ण, तपस्वी, मूर्छित, साधू, वाला, वाल ।  
माने गए 'अवध्य' ये, छ ही 'चन्दन लाल' ॥

पाप, पुण्य, परलोक श्री- गर्म, धर्म, भगवान ।  
'चन्दन' छः को भूलता, जाता अब इनसान ॥

कान, नयन, मुग्ध, नासिका, त्वचा तथा मन और ।  
'चन्दन' चाहे स्वर्ग जो, छ जीते हर तीर ॥

॥ ३० दोहे सम्पूर्ण ॥



‘चन्दन’ जिनसे श्रापका,  
स्वर्ग बने संसार ।  
‘सात बात’ के देखिये,  
बोहे अब रसदार ॥



समय, अवलिका, श्वास औ- प्राण, स्तोक व लव ।  
तथा महूर्त 'काल' के, भेद सात यों सब ॥

काश्यप, गीतम, वत्स औ, कुत्सा, कौशिक जान ।  
मंडव, वागिष्ठ गोत्र' ये, 'चन्दन' सात प्रधान ॥

वीणा, वाणी, शास्त्र औ, शस्त्र, अश्व, नर, नार, ।  
वनते योग्य-अयोग्य ये, पा विशेष-आधार ॥

घम्मा, वसा और फिर, सीला, अंजन जान ।  
गिद्धा, मघा, माघवई, नरक-नाम पहचान ॥

मेहत, मुख, यश, धर्म, धन, बुद्धि और विश्वास ।  
'चन्द' 'मद्यप' सात खो, करता, नर्क निवास ॥

मय, मास, आगेट, औ- द्यूत, स्तेय, परनार ।  
वेण्या, 'नातकुव्यसन' ये, दिखलाते यम-द्वार ॥

पञ्ज, कृपन, गान्धार फिर, मध्यम और निपाध ।  
पंचत पचम, 'नातस्वर', 'चन्दन' रखिये याद ॥

मोर, कुकुट, अज, ह्म, औ, हाथी, सारस और ।  
मोयन, प्रमम. नात स्वर, बोले कीजे गौर ॥

कमला, लछमी, लक्ष्मी, पद्मा, इन्दिरा जान ।  
और—श्री, पद्मालया, 'लछमी'—नाम बखान ॥

कल्य, उपः श्री अहर्मुख, प्रातःकाल, प्रभात ।  
प्रत्यूष, प्रत्युष 'प्रभात'के, मुख्य नाम विख्यात ॥

अनुकम्पा, करुणा, कृपा, दया 'धृणा, आक्रोश ।  
और—कारुण्य—नाम ये, 'करुणा' के निर्दोष ॥

निर्वन हो, घनवान हो, वैरी अथवा मीत ।  
'चन्दन' छोटा, सम, बडा, सातों से कर प्रीत ॥

जान्ति, शील, गम, शुद्धि औ— दया, सत्य, सन्तोष ।  
आदि 'अकार लगाइये', सातों ही गुण दोष ॥

करतल, पदतल, तालु नख, जिह्वा, लोचन, अघर ।  
अग मात शुभ लाल ये, कहते पण्डित प्रवर ॥

सद्गुण, संयम, सुकृत, सच, समय, सन्त, सत्कार ।  
सज्जन क्षण भूले नहि, 'चन्दन' सात 'सकार' ॥

दुराचार, दुर्भावना, द्रोह, मोह, छल, घात ।  
'चन्दन' और—असत्य ये, वैरी समझो सात ॥

॥ ३० दोहे सम्पूर्ण ॥



पढ़ने को 'चन्दन' मधुर,  
मानवता का पाठ ।  
दोहे पढ़िये आप अब,  
जिनमें बातें आठ ॥





बालक, भिक्षुक, नृप, अतल, दुर्जन, वेश्या, यम ।  
'चन्दन' तस्कर जानते, श्रीरों का दुख कम ॥

अतिसेवा, सोना अधिक, क्रोध, लोभ, व्यभिचार ।  
आठ तजे विद्यार्थी, खेल, स्वाद, शृंगार ॥

सौजन्य, सच्चरित्रता, सत्य, अहिंसा, न्याय ।  
गील, विनय, विश्वास ही, 'मानवधर्म' कहाय ॥

कुल, बल, श्रुत औ रूप, तप, जाति, लाभ फिर जान ।  
गोचर्य 'चन्दन' तथा, आठ बुरे ये 'मान' ॥

अहंकार 'चन्दन' तथा, क्रोध, लोभ, मोह, काम ।  
राग, द्वेष, छल-आठ ये, रोकें अमृत-वाम ॥

गल्य, गस्त्र, गर, गूल, गठ, गाखी, शृंगी श्वान ।  
'चन्दन' आठ 'गकार' से, दूर रहे मतिमान ॥

मुक्ति, मोक्ष कैवल्य प्रो- निःश्रेयस्, निर्वाण ।  
अमृत, श्रेय, अपवर्ग-ये, 'मुक्ति'-नाम पहचान ॥

मगण, नगण, 'चन्दन' भगण, जगण, सगण फिर जान ।  
यगण, रगण, श्री नगण यों- आठों 'गण' पहचान ॥

॥ १४ दोहे सम्पूर्ण ॥



जीवन जिनसे यह बने,  
निर्मल औ निष्पाप ।  
करामात 'नव वात' की,  
जरा देखिये आप ॥



मुक्ता, मरकत, माणिक्य, पद्मराग, गोमेद ।  
वैडूर्य, हीरा, स्फटिक वा, लाल, 'रत्न'—नव भेद ॥

त्रिविष्टप, त्रिदशालय, त्रिदिव, दिवौ, द्यौ जान ।  
नाक, स्वर्ग, सुरलोक, स्वः, 'स्वर्ग'—नाम पहचान ॥

रजनी, निशा, निशीथिनी, तमित, तमस्विनी, रात ।  
क्षपा, शर्वरी, यामिनी, 'रात'—नाम विख्यात ॥

अग्रः, अग्रिय, अग्रीय, उत्तम, प्रमुख, प्रधान ।  
मुख्य, वर्य, वरेण्य नव, नाम 'प्रधान'—बखान ॥

कदाग्रही, कपटी, कुटिल, क्रोधी, कामी, क्रूर ।  
कायर, कृपण, कठोर से, रहना 'चन्दन' दूर ॥

मोह, मान, माया, मृत्यु, मुख, मश, मद, मन, मार ।  
अय चन्दन' कल्याण हित, नव ये जीत 'मकार' ॥

रवि, शशि, मंगल, सौम्य, गुरु, शुक्र, शनैश्चर जान ।  
राहु, केतु ये नव ग्रह, 'चन्दन' करे बयान ॥

सतत, सतन, अश्रान्त, नित्य अनारत, अविरत श्रीर ।  
अजन्त, अनिश, अनवरत यो, 'नित्य'—नामकर गौर ॥

॥ १३ दोहे सम्पूर्ण ॥



जिनसे जीवन का खिले,  
मधुर सु-रस्य प्रभात ।  
दोहे देखे आप अब,  
हर इक में 'दश वात' ॥



पण्डित, कोविद, सन्, सुधी, प्रज्ञा, धीर, धीमान ।  
'चन्दन' कवि, मनीषी, ज्ञः, 'पण्डित'—नाम बखान ॥

दक्ष, चतुर, पेशल, कुशल, विज्ञ निपुण निष्णात ।  
पटु, प्रवीण, अभिज्ञ दश, 'चतुर'—नाम विख्यात ॥

मजुल, मंजु, मनोज्ञ, कल, शोभन, रुचिर, ललाम ।  
चारु, मनोरम, सुपम-दश, 'सुन्दरता' के नाम ॥

गृह, गेह, मन्दिर, सदन, सन्न, भवन, आगार ।  
निलय, निकेतन, आलय, 'गेह'—नाम उर धार ॥

अमृत, जीवन, सलिल औ— उदक, आप, पय, क्षीर ।  
ये 'चन्दन' 'जल'—नाम कुछ, पुष्कर, पानी, नीर ॥

वानर, वाघ, वराह, वर, वेश्या, वंचक, व्याल ।  
वक्र, व्याध, वाचाल से, वचना 'चन्दन लाल' ॥

विक्रम, विद्या, बुद्धि, व्रत, विनय, विवेक, विचार ।  
वित्त, विजय, विज्ञान न, पाए सब नर-नार ॥

विग्रह, वैर, विरोध, वध, विपदा, व्याधि, विनाश ।  
'चन्दन' विषय, विषाक्त विष— के नहि फटको पास ॥

॥ १४ दोहे सम्पूर्ण ॥



जीवन जिनसे यह बने,  
सफल आपका सब ।  
दोहे विविध प्रकार के,  
देखें पाठक ! अब ॥



जिनके तप पर, त्याग पर, 'चन्दन' जग कुर्वान ।  
पण्डित-पूजित 'पद्मप्रभ', महके पद्म समान ॥

वाणी के पैतीस गुण, चौतीस अतिशय साथ ।  
विश्व-वन्द्य 'चन्दन' हुए, 'पार्श्वनाथ' जगनाथ ॥

'चन्दन' चमके चन्द्र-से, चन्द्रपुरी दरम्यान ।  
जय-जय-जय जिन 'चन्द्रप्रभ', सर्व ज्ञान-गुण-खान ॥

अद्भुत 'काकन्दी' नगर, थे 'सुग्रीव' भूपाल ।  
'रामा' मा के 'पुष्पदन्त', जन्मे 'चन्दन लाल' ॥

शीतलता जिनसे मिले, अथ 'चन्दन' दिन-रात ।  
मन मे मेरे वे वसे, जिनवर 'शीतलनाथ' ॥

नाट अष्ट कर कर्म जो, पहुँचे भवजल पार ।  
अथ 'चन्दन' 'श्रेयांस' जिन, वन्दौ वारम्बार ॥

'वामुपूज्य' भगवान का, जो जन धरता ध्यान ।  
पाप-नाप-मन्ताप से, सहज छुटे गुणवान ॥

विमलनाथ भगवान का, 'चन्दन' जप शुभ नाम ।  
कहाँ कौनसा भक्त नहि, पहुँचा अविचल धाम ॥

तोडा 'वन्धन' व्याह का, सुन पशुअर्न की टैर ।  
'नेमिनाथ' की दया पर, बारी कोटि सुमेर ॥

पीडा प्रेत-पिशाच की, कभी न फटके पास ।  
'चन्दन' जिनके घट रहे, 'पार्श्वनाथ' का वास ॥

जिन से यज्ञो मे रुका, जीवो का बलिदान ।  
'महावीर' भगवान पर, 'चन्दन' जग कुर्बान ॥

पूज्य तीर्थकर हुए, ये 'चन्दन' चौबीस ।  
चरणकमल का ध्यान धर, सदा भुकाये शीश ॥

क्रोध, काम का था नहीं, जिन मे नाम-निशान ।  
राग-द्वेष से रहित वे, 'वीतराग' भगवान ॥

पुण्य-प्रकृति 'चन्दन' बढ़े, घटे पाप की रेख ।  
दिन दुगुनी धन-सम्पदा, जपकर 'जिनवर' देख ॥

बिना जपे नहिं कीजिये, कोई भी शुभ काम ।  
ऋद्धि-वृद्धि होती चले, जपने से शुभ नाम ॥

नाथ नाने मे प्रथम, जग कर प्रातःकाल ।  
'चौबीसी' के नाम से, मंगल 'चन्दन लाल' ॥



चेतन, तन है भिन्न या; दोनों हैं फिर एक ।  
'वायुभूति' दीक्षित हुए, इसका समझ विवेक ॥

अथ 'चन्दन' जब हो गया, जड़ से सशय नाश ।  
श्रमण 'व्यक्तस्वामी' बने, महावीर के पास ॥

मानव मर मानव बने, या 'चन्दन' कुछ और ।  
श्रमण 'सुवर्मा जी' बने, इसे समझ हर तौर ॥

बन्ध, मोक्ष है या नहीं, इस पर करके वाद ।  
'मण्डितस्वामी जी' बने, वीर-शिष्य साल्हाद ॥

देवों के अस्तित्व के, सशय का कर अन्त ।  
'मायन्वामी जी' बने, महावीर के सन्त ॥

नरक नहीं या है कही, उत्तर इसका पाय ।  
श्रमण 'अकम्पित जी' बने, मद-ममता छिटकाय ॥

पाप-पुण्य है या नहीं, गुथी यह सुलभाय ।  
शिष्य 'अचलभ्राना' बने, महावीर पै आय ॥

नशाय जब परलोक का, मिटा मूल से सब ।  
'मेतायस्वामी' बने, शिष्य 'वीर' के तब ॥

नैतिकता औ न्याय थे, 'चन्दन' जिनकी देन ।  
मुक्त सिधाए ताज तज, चक्रवर्ति 'हरिषेन' ॥

राज-ताज तज कर किया, जिनने वेड़ा पार ।  
चक्रवर्ति 'जयसेन' को, वन्दन वारम्बार ॥

महावीर भगवान का, सुन सच्चा उपदेश ।  
वन कर त्यागी तर गया, 'चन्दन' 'अलख' नरेश ॥

जिनके 'चन्दन' चरण मे, पडा इन्द्र भी आन ।  
भूप 'दशार्णभद्र'—सा, कौन करेगा मान !!

'चन्दन' 'सजय' भूप जव, खेलन गए शिकार ।  
दर्शन पा ऋषिराज का, लिए महाव्रत धार ॥

संयम ले जिस दम ढिगा, अय 'चन्दन' 'कुण्डरीक' ।  
वार महाव्रत तर गया, धराधीश 'पुण्डरीक' ॥

शोर न चूड़ी एक से, करती शोर अनेक ।  
'नमीराज' ऋषि वन गए, पाकर बोध-विवेक ॥

देख बुढापा बेल का, जगा हृदय वैराग ।  
अय 'चन्दन' 'करकण्ठ' नृप, अपनाया तप, त्याग ॥

महावीर-वाणी सुनी; जगा हृदय वैराग ।  
'शालिभद्र' 'धन्ना' दिया, अरबो ही धन त्याग ! !

ज्ञान जिन्हो से पा बना, श्रेणिक समकितवन्त ।  
आज 'अनाथो'-सा कही, मिलना मुश्किल सन्त ॥

जिसके चिन्तन-मनन से, बढता प्रेम-प्रताप ।  
'गौतम' 'केशीश्रमण' का, धन्य ! सुवार्तालाप ॥

न्याय को ही धर्म-पथ, महावीर बतलाय ।  
सु-श्रावक आनन्द से, 'गौतम' स्वयं खिमाँय ॥

धन्य ! धन्य मुनिराज है, 'जयघोष'-'विजयघोष' ।  
यज्ञ जिन्होने जगत को, बतलाया निर्दोष ॥

'अर्जुनमाली' ने किया, कितना नर-सहार ।  
महाव्रत ले 'वीर' से, 'चन्दन' पहुँचा पार ॥

सन्त गुणी 'हरकेशवल', जन्मजात चाण्डाल ।  
तप-बल से सुर-नर भुके, चरणन 'चन्दनलाल' ॥

क्षमावीर गम्भीर था, जैसा 'गजसुकुमाल' ।  
ऐसा कोई एक भी, नृनान 'चन्दनलाल' ॥

‘चन्दन’ सच्चा जब जगा, महावीर से प्रेम ।  
संयम लेकर तर गया, गाथापति वह ‘क्षेम’ ॥

महावीर के चरण में, बनकर सच्चा सन्त ।  
मुक्ति सिधायी अन्त मे, ‘धृतिधर’ धीरज वन्त ॥

पच महाव्रत ले किया, जिसने मुक्ति निवास ।  
धन्य ! धन्य ! साकेत के, गाथापति ‘कैलाश’ ॥

जिन-सा त्यागी आज कल, मिलना मुश्किल अन्य ।  
गाथापति साकेत के, ‘हरिचन्दन जी’ धन्य ! !

सरल ‘महाबल कुंवर जी’, निर्मल सयम पाल ।  
गए पाचने स्वर्ग मे, प्यारे ‘चन्दनलाल’ ॥

महावीर भगवान के, पकड़ प्रेम से पाव ।  
तने ‘मुद्गर्जन सेठ’ जी, जिनका वाणिया गाव ॥

राजगृही का मान्य था, गाथापति जो ‘मेघ’ ।  
कर्म बपाए आठ ही, कर मे ले तप-तेग ॥

जिनके भाइो का बडा, अद्भुत है अधिकार ।  
अब ‘चन्दन’ वे धन्य ! थे, ‘गगिया जी’ अणगार ॥

‘चन्दन’ ‘अभयकुमार जी, विनय - बुद्धि-भण्डार ।  
पहुँचे विजय विमान में, पंच महाव्रत धार ॥

‘राजगृही’ शुभ नगर मे, भद्रा करे निवास ।  
गया अनुत्तर स्वर्ग में, उसका सुत ‘ऋषिदास’ ॥

पाया आ ‘श्वेताम्बिका’, भद्रा मां का प्यार ।  
गए स्वर्ग छब्बीसवे, ‘चन्दन’ ‘चन्द्र कुमार’ ॥

श्रेणिक पितु मां चेलना, ‘लण्ठदन्त’ शुभ नाम ।  
सयम लेकर ‘वीर’ से, गया अनुत्तर धाम ॥

‘दीर्घसेन कुमार’ के, हुआ हृदय वैराग ।  
गया अनुत्तर स्वर्ग मे, अय ‘चन्दन’ जग त्याग ॥

‘महानेन’ ‘गुढदन्त जी’, ‘द्रुम’, ‘द्रुमसेन कुमार’ ।  
गए अनुत्तर स्वर्ग मे, पंच महाव्रत धार ॥

काकन्दी जिसका नगर, भद्रा जिसकी मात ।  
गया अनुत्तर स्वर्ग मे, ‘सुनक्षत्र’ विख्यात ॥

‘पुण्यसेन’ ‘सिंहसेन’ औ- ‘चन्दन’ ‘सिंहकुमार’ ।  
गए अनुत्तर स्वर्ग मे, तज दुनिया दुखकार ॥

स्थूलिभद्र जिनके हुए, 'शिष्य महा गुणवान ।  
आचार्य 'सम्भूतिविजय', जैन-धर्म की शान ॥

'भद्रवाहु' श्रुतकेवली, आगम — टीकाकार ।  
'भद्रवाहु-सहिता' लिखी, ज्योतिष का भण्डार ॥

जिम गणिका के घा किया, वारह वर्ष निवास ।  
'स्थूलिभद्र' ने श्रमण वन, बोध दिया जा खास ॥

हुए 'महागिरी जी' बड़े, महाचार्य गुणवान ।  
क्रिया पुन जिनकल्प का, अथ 'चन्दन' उत्थान ॥

आचार्य 'मृदम्नि' हुए, बहुत बड़े विद्वान ।  
'सम्प्रति' नृप आ कर झुका, चरण कमल दरम्यान ॥

आचार्य 'गुणानन्द' गुणी, जानी हुए महान ।  
तप कर भुवनेश्वर निकट, पाया, स्वर्ग-विमान ॥

आचार्य 'महागिरी' जिन्हे, जाति स्मरण था ज्ञान ।  
कहना 'चन्दन' चाहिये, जैनधर्म की शान ॥

दीदा ने पहले जिन्हे, जानि-स्मरण था ज्ञान ।  
विज 'वज्रसामी' हुए, आचार्य गुणखान ॥

सुरकृत सब सकट सहे, रहा दृढी हर तौर ।  
'कामदेव-सा' कठिन है, श्रावक मिलना और ॥

चढा धर्म का रग, शुभ, जिस पर जी ! भरपूर ।  
अथ 'चन्दन' 'चुलनीपिता', श्रावक था मगहूर ॥

जिनका वर्णन खुद किया, महावीर भगवन्त ।  
'मुरादेव' श्रावक हुए, अथ 'चन्दन' गुणवन्त ॥

'चुल्लगतक' श्रावक गुणी, फसा देव के जाल ।  
आखिर पहुँचा स्वर्ग में, समकित व्रत सभाल ॥

हुआ 'कुण्डकोलिक' बडा, श्रावक भी गुणवान ।  
किया निरुत्तर देवता, पाया स्वर्ग विमान ॥

गोशाला के जाल में, फंसा न चन्दन लाल ।  
महावीर भगवान का, दृढ़ श्रावक 'शकडाल' ॥

मूत्र 'उपासकदगा' में, जिसका विशद वयान ।  
'महागतक' श्रावक हुआ, 'राजगृही' दरम्यान ॥

जिम-सा मिलना है कठिन समकित-व्रत अनुरक्त ।  
थे 'चुल्लनीपिता' बड़े, महावीर के भक्त ॥

धर्म-कर्म हित बोलना, अधिक पाप में मीन ।  
श्रावक 'श्री सालिहिपिया', जैसा 'चन्दन' कीन ॥

जन्म-मरण का नष्ट हो, जिससे 'चन्दन' बीज ।

वर्षीतप'-आरम्भ हित, उत्तम अक्षय तीज ॥

कृष्णा जेठ त्रयोदशी, मंगलमयी कहाय ।

'शान्ति' जयन्ती' जगत जब, 'चन्दन' मुदित मनाय ॥

दान-शील-तप-भाव का, करवाता अम्यास ।

शान्ति साथ ले आ गया, 'चन्दन' चातुर्मास ॥

सावन शुक्ला पचमी, विश्व वीच विख्यात ।

जन्मे जब बावीसवे, जिनवर 'नेमीनाथ' ॥

---

१-वर्षीतप वा आरम्भ वैशाख सुदी तीज से करे । साठ उपवास करने के बाद यानी अन्तिम उपवास भी वैशाख सुदी ३ को करे । उपवास के दिन "श्री ऋषभदेव तीर्थकराय नमः" मन्त्र की २० माला फेरे । जिस दिन उपवास हो उस दिन प्रतिग्रमण, स्वाध्याय दान अवश्य करे ।

—'मंगलवाणी'

२-ये सोलहवें तीर्थहर थे । उनके पिता हस्तिनापुर के महाराजा विश्वसेन और माता श्री अचिगदेवी जी थी । उनका जन्म और निर्वाण ज्येष्ठ शुक्ला १३ को हुआ था । वे भग्न वस्त्र के चरवर्ती भी रहे हैं । इनके जन्म से पहले समस्त देश में महामारी, मृगी की बीमारी फैली हुई थी । उनके गमने से आने हो समस्त देश में शान्ति छा गई । उसी कारण इनका नाम 'शान्तिनाथ' रखा गया था ।

—हमारा इतिहास



कार्तिक शुक्ला पंचमी, 'ज्ञान-पंचमी' जान ।  
'चन्दन' कर आराधना, जो तू चाहे ज्ञान ॥

जैन-संघ में जिन्होंने, नया भरा उत्साह ।  
कार्तिक पूनम जानिये, जन्मे 'लौकाशाह' ॥

कार्तिक पूनम को उठा, 'चन्दन' चातुर्मास ।  
नहीं भूलना भाइयो ! जप-तप-व्रत-उपवास ॥

'चन्दन' मगसिर मास की, 'मौन-इग्यारस' जान ।  
जन्मे जग मंगल करने, 'मल्लिनाथ' भगवान ॥

पार्श्व-जन्म की साथ ले, मधुर याद हर साल ।  
आती दशमी पीप वदि, सुखकर 'चन्दनलाल' ॥

'चन्दन' 'तेरस माघ वदि', अमर जगत दरम्यान ।  
ऋषभदेव भगवान जी, पाया पद निर्वाण ॥

माघ शुक्ल की पंचमी, शुरु शीत का अन्त ।  
ठण्ड गुलाबी रह गई, 'चन्दन' कहे 'वसन्त' ॥

फागुन-पूनम आ गया, 'होली चातुर्मास' ।  
करे आत्मा का सभी, 'चन्दन' सतत विकास ॥

॥ २५ दोहे सम्पूर्ण ॥

मानव भव अनमोल है, मिले न वारम्बार ।  
जीत यहां की है बड़ी, बड़ी यहा की हार ॥

जीते सुख है स्वर्ग के, जीते पद निर्वाण ।  
हारे से लेकिन रुले, चौरासी दरम्यान ।

प्रेम, अहिंसा, त्याग, तप, सयम जो अपनाय ।  
महापर्व 'चन्दन' सही, सचमुच वही मनाय ॥

प्रतिक्रमण, आलोचना, सब से खिमतखिमाव ।  
तप-जप 'चन्दन' कीजिए, भर भारी मन चाव ॥

पक्षपात के साथ पर, नहीं बनेगी बात ।  
चाहे 'चन्दन' रगड़िये, कितना क्यों नहिं माथ ॥

औरो के तो देखते, खुद में क्या नहिं दोष ?  
'चन्दन' खोटी अकल पर, लाख-लाख अफसोस ॥

गुणी बनोगे गुण लखे, अवगुण लख गुणहीन ।  
'चन्दन' हठी-दुराग्रही, जीवन तेरह-तीन ॥

महापर्व बतला रहा, तजो द्वेष विकराल ।  
धर्मावीर 'चन्दन' बनो, जैसा गजसुकुमाल ॥

सुना सूत्र है आपने, 'श्री अन्तकृतंदशा ?  
नव्वे मुक्त सिधाए जो, मन में कौन बसा ?

नगर द्वारका के अहो, 'गौतम' राजकुमार ।  
सयम लेकर कर गए, 'चन्दन' बेड़ा पार ॥

'नेमनाथ' से प्रेम से, संयम का पढ़ पाठ ।  
गए मुक्ति मे बहुत से, कर्म खपाकर आठ ॥

नन्दलाल की राणिया, 'पद्मा' आदिक जान ।  
साध्वियां वन कर गई, अय 'चन्दन' कल्याण ॥

श्रेणिक नृप की राणियां, नन्दा आदिक और ।  
'चन्दन' पहुँची मुक्ति में, सब सतियां सिरमौर ॥

जीवन के उद्धार हित, बनो उन्ही के भक्त ।  
आयेगा नहि अन्यथा; हाथ कभी यह वक्त ॥

द्रव्य मनाए आपने, पर्व अनेको बार ।  
भाव पर्व विन आज तक, पहुँचे क्या भव पार ?

द्रव्य पर्व के साथ में, भाव मनाइये पर्व ।  
'चन्दन' विगडे आपके, काम वनेंगे सर्व ॥

॥ २५ दोहे सम्पूर्ण ॥

स्वस्थ, सुशीला, सुन्दरी— से ही सफल विवाह ।  
कुटिला, कुलटा से सदा, 'चन्दन' कण्ट अथाह ॥

एक दूसरे से दगा, नहीं करेंगे भूल ।  
मंगलमय सु-विवाह का, पहला यही उसूल ॥

'चन्दन' चिट्ठी चमड़ियां, लख कर करें विवाह ।  
बिन गुण देखे यों हुए, जीवन बहुत तबाह ॥

कन्या के गुण-दोष पर, करता कौन निगाह ।  
पैसे से ही हो रहे, अब तो बहुत विवाह ॥

अब तो अहो! विवाह पर, बनने बहुत कंगाल ।  
सब से पहले पूछते, क्या कुछ दोगे माल ?

गिञ्जन कैसे खा सकता है ? थावक को स्वस्त्री पर भी अत्यासक्ति नहीं होगी चाहिये, क्योंकि जानबूझ कर गेग को पैदा किया नहीं जाता । कठि कभी फाम-रोग पैदा हो जाय और उसे अन्य किसी प्रकार से शान्त न कर सकें तो उसका उलाज बही है—जिमके लिये विवाह हुआ है । इस प्रश्न की प्रक्रिया को भी उदाचार ही कहते हैं ।

पुरुष के लिये न्यास्त्री के गतिरिक्त, शेष सभी स्त्रिया परस्त्री हैं ।  
प्रेम स्त्री के लिये गणपि के प्रतिगन्ति सभी पुरुष पन्-पुण्य हैं ।

योगनिष्ठ प० मूनि श्री फूलचन्द्र जी 'अमर' गिञ्जन — 'गृह्य-धर्म' से

‘मध्यम’ मानव मांगते, मुख से सदा दहेज ।  
‘चन्दन’ उन्हे दहेज बिन, शादी से परहेज ॥

‘चन्दन’ जन जो तीसरे, निपट निकम्मे नीच ।  
कमती देख दहेज कुछ, शादी छोड़े बीच ॥

जो नहि लोभी-लालची, असल वही इन्सान ।  
दुनिया मे तो बाहवा ! आगे स्वर्ग-विमान ॥

जोश छोड़ कर होश से, अय युवको ! लो काम ।  
रख कर नाम विवाह का, खडे करो नहि दाम ॥

कहता ‘चन्दन’ साफ़ है, अगर विकेगे आप ।  
पछतायेगे आप भी, वन बेटी के बाप ॥

गया प्रदर्शन का समय, तजे प्रदर्शन आप ।  
वने प्रदर्शन नहि कही, अय ‘चन्दन’ अभिशाप ॥

जितनी भी शुभ सादगी, जिस विवाह मे होय ।  
अय ‘चन्दन’ बस बाहवा ! है करता हर कोय ॥

‘चन्दन’ जैसे देवियां, चढ़ती अब बारात ।  
कहिये क्या इतिहास में, है देखी यह बात ?

‘चन्दन’ की सुनते नहीं, अब जो नेक सलाह ।  
इक दिन वे पछतायेगे, हो करके गुमराह ॥

पहुँचें चल कर शाम को, वापिस चलें प्रभात ।  
‘चन्दन’ इतने के लिये, क्यों इतने उत्पात ?

आतिशवाजी देख कर, मूढ़ बजावें काख ।  
‘चन्दन’ चुटकी में बने, नोट हजारों राख ॥

मरे कदूतर बहुत से, है यह कोरा गन्द ।  
आतिशवाजी ब्याह में, कीजे भाड़यो ! वन्द ॥

कई जगह पर जल गए, कई एक इनसान ।  
आतिशवाजी के कभी, भूलो नहीं नुकसान ॥

अगर आप के पास है, दौलत बहुत बड़ी ।  
काम करो कुछ नेक तब, मत फूँको फुलझड़ी ॥

कपड़े, पुस्तक बांटिये, जो हैं दीन-अनाथ ।  
मधुर अमीसों पायेगे, यो उन से दिन-रात ॥

शुभ कामों में कीजिये, धन का सद् उपयोग ।  
करें देर तक बाहवा । दुनिया के जो लोग ॥

अच्छी पत्नी का पुरुष, जो करता अपमान ।  
घर, जीवन उसका बने, 'चन्दन' नरक समान ॥

जहां भूप पति देव है, मन्त्री महिला होय ।  
उस घर की ससार मे, समता करे न कोय ॥

कदर गुणों की कीजिये, रूप-रंग की नाहि ॥  
बिन गुण 'चन्दन' कुछ नही, रूप-रंग के माहि ॥

काली कोयल कोयला, मिश्री मगर जवान ।  
गुण पै ही गुणवान सब, अय 'चन्दन' कुर्बान ॥

सवा रुपये में पुत्र का, है न विवाह कमाल ?  
गाँधी कायम कर गए, 'चन्दन' मगर मिसाल ॥

बढता है 'चन्दन' सदा, रग-रग में उत्साह ।  
ब्रह्मचर्य जिससे पले, वह कयो करे विवाह ॥

॥ ५२ दोहे सम्पूर्ण ॥

वचन सुधा-से सरस जो, सुनना चाहें आप ।  
वचन कठोर उचारना, समझे 'चन्दन' पाप ॥

शान्ति मिटे जड़-मूल से, ऐसी सख्त ज़बान ।  
'चन्दन' कहता है सदा, जड़-मूर्ख - नादान ॥

अनुभव की ही हीनता, भगड़े को प्रगटाय ।  
समझदार 'चन्दन' सदा, व्यर्थ विवाद हटाय ॥

हरगिज हानि नहीं करे, कालकूट विष-पान ।  
जितना खोटे वचन से, हो 'चन्दन' नुकसान ॥

वचन-वचन नहीं एक-से, वचन-वचन में फर्क ।  
एक वचन सुख-स्वर्ग दे, एक वचन दे नर्क ॥

---

श्रावक को उक्त भाषा समय का विवेक रखना ही चाहिये । मोटे तौर से श्रावक भाषा-विवेक की आठ बातें कही गई हैं—१—श्रावक थोड़ा बोलता है । २—कार्यवश बोलता है । ३—मधुर बोलता है । ४—चतुराई से (अवसर देख कर) बोलता है । ५—मर्मकारी भाषा नहीं बोलता है । ६—नम्रता पूर्वक बोलता है । ७—सिद्धान्तपूर्वक बोलता है और ८—प्राणीमात्र के लिये हित, मित एवं प्रिय बोलता है ।

पं० मुनि सुमनकुमार जी लिखित

‘श्रावक-कर्त्तव्य से’



पहेली नहीं बुझाइये, कहिये सभी स्पष्ट ।  
'चन्दन' होगा अन्यथा, किया कराया नष्ट ॥

तीव्र, मन्द, गम्भीर या, चौथी फिर सुकुमार ।  
वाणी तथा बनाइये, 'चन्दन' यथा-विचार ॥

नहि कर्कश नहि कटुक हो, हो वाणी गम्भीर ।  
गला फाड़ जो बोलते, वे नहि 'चन्दन' वीर ॥

चिल्लाना असमर्थता- का करवाता बोध ।  
चिल्लाता 'चन्दन' वही, मन में जिसके क्रोध ॥

नहि 'चन्दन' चिल्लाइये, सपने में भी भूल ।  
वचन बोलिये जिस तरह- मुख से झड़ते फूल ॥

इतनी भी 'चन्दन' नहीं, वाणी गिरने पाय ।  
आधी मुख में ही रहे, समझ सभी नहि आय ॥

सम्भव बाते कीजिये, घर धरती पर पैर ।  
कही बोलते - बोलते, करे न नभ की सैर ॥

विज्ञ जनों का जगन में, हो स्वर पर अधिकार ।  
सरस वचन 'चन्दन' कहा, सज्जन का शृंगार ॥

विनय-वचन जो बोल कर, दिया गया हो दान ।  
तीन लोक की सम्पदा, उसके नहीं समान ॥

निन्दा तथा सराहना, करे न अपनी भूल ।  
सब समझेंगे आपकी, वरना बात फिजूल ॥

समझेंगे सब स्वयं ही, जब यो बनता नीच ।  
पता न अवगुण और भी, होंगे कितने बीच ॥

स्वयं स्वयं की जो करे, सराहना नादान ।  
करता है विश्वास नहीं, कोई भी मतिमान ॥

‘चन्दन’ निन्दा-स्तुति वही, करे अन्य जो लोग ।  
निज ‘कर’ सिरजूता सुमन, नहीं चढ़ाना योग ॥

आक्षेपक वाणी कही, यथा विषैला बान ।  
नहीं कभी भी बोलते, ‘चन्दन’ चतुर सुजान ॥

जूबे आप उतारते, जैसे जप के बीच ।  
बाते करते अन्य से, भाव तजे त्यो नीच ॥

सत्य स्थिर ‘चन्दन’ रहे, बढ़े परस्पर प्रीति ।  
गुणियो की यो गुण भरी, बात-चीत की रीति ॥

किसी घमण्डी-से कभी, पाला जो पड़ जाय ।  
देगा भारी काम बस, उत्तम यही उपाय ॥

बातों की महिमा बड़ी, दुनिया के दरम्यान ।  
वात-चीत की रीत पर, अतः सदा दे ध्यान ॥

देश-काल को, भूल कर, जो देगा व्याख्यान ।  
तीन काल में भी, लहे, नहिं 'चन्दन' सम्मान ॥

अथ 'चन्दन' धारा प्रवाह, बोलें चाहे आप ।  
मगर विषय और व्याकरण, हो नहिं जाएं साफ ॥

तीरस-और अनावश्यक, चर्चा नही चलायं ।  
तथासाध्य 'चन्दन' सदा, रोचक विषय बनायें ॥

सज्जन के सम्मान-के, जो भी हो प्रतिकूल ।  
मन-गदन्त कहिये नही, बाते ऊल-जलूल ॥

सहज सरस हो, सरल हो, हो नहिं किन्तु क्लिष्ट ।  
वचन सुधा-से-मिष्ट हों, और साथ हों शिष्ट ॥

जिससे आए और के, विल्कुल नहिं कुछ हाथ ।  
नही सयाने बोलते, शीघ्रता के साथ ॥

‘चन्दन’ इक ही बात को, पुनः - पुनः जो कहैं ।  
ऐसे वक्ता से सभी, दूर सर्वदा रहे ॥

नपी-तुली वाणी बहुत, रहती ‘चन्दन’ याद ।  
ज्यादा बोले वचन हों, ज्यादातर बर्बाद ॥

समझें चाहे लोग कम, कहें सार ही सार ।  
अथ ‘चन्दन’ उस सार पर, होंगे सब बलिहार ॥

सार रूप संक्षिप्त ही, मीठी लगती बात ।  
ज्यों गन्ने का रस बिके, ‘चन्दन’ हाथों हाथ ॥

कम-से-कम ही बोलिये, जितना ‘चन्दन’ होय ।  
काम एक से जो चले, शब्द कहो नहि दोय ॥

कर्ण-प्रियता, स्पष्टता, वाणी के गुण खास ।  
इन बिन हर वक्ता लहै, अथ ‘चन्दन’ उपहास ॥

अधिक बोलने से कही, सुनना अधिक भला ।  
‘चन्दन’ अच्छा पुरुष नहि, फाड़े व्यर्थ गला ॥

‘चन्दन’ की यह बात भी, रखिये याद विचित्र ।  
भावुकता से हास्य-से, भाषा बने सचित्र ॥



रंग-राग तज<sup>१</sup> जगत के, लिया त्याग अपनाय ।  
गुण-गाथा गुरुदेव की, कही न मुख से जाय ॥

गुरु ही माता, गुरु पिता, गुरु ही देव-न देव ।  
निर्मल मन से कीजिये, 'चन्दन' गुरु की सेव ॥

सारे ही संसार में, देखे नजर पसार ।  
गुरु बिन कोई भी नहीं, अय 'चन्दन' हितकार ॥

सुन्दर पत्नी पतिव्रता, रूप, राज, धन-माल ।  
सहज मिलें, मुश्किल मिलें- सद्गुरु 'चन्दनलाल' ॥

गुरु की तारे जाति नहिं, गुरु का तारे त्याग ।  
गुरु के तप से, त्याग से, करें अतः अनुराग ॥

गुरु के तप पर, त्याग पर, जिसे अटल विश्वास ।  
फटके उसके पास क्यों, कभी नर्क का त्रास ॥

गुरु की महिमा का नहीं, कोई पारावार ।  
नमस्कार गुरुदेव के, चरणन वाग्म्वार ॥

गुरु की सेवा स्वर्ग दे, गुरु की सेवा मुक्त ।  
पाता 'चन्दन' सर्व मुख, गुरु - सेवा - संयुक्त ॥

गुरु-चरणन पर जो हुआ, अथ 'चन्दन' कुर्वान ।  
उस-सा जग दरम्यान नहि, पुण्यवान गुणवान ॥

सच्चे गुरुवर विन मिले, कभी न सम्यग्ज्ञान ।  
विना ज्ञान इनसान का, हो कैसे कल्याण ॥

अथ 'चन्दन' संसार से, तरना जो स्वीकार ।  
अपने तथा बनाइये, गुरु के यथा विचार ॥

विना परीक्षा गुरु किया, जिसने अंगीकार ।  
तीन काल में भी कभी, पहुंचेगा नहि पार ॥

शांति, शील, श्रम, सरलता, सत्य, दया की खान ।  
मोह, मान, मद, रहित ही, गुरु करता कल्याण ॥

॥ २१ दोहे सम्पूर्ण ॥

नहीं निमन्त्रण मानते, खुद भी नहीं पकायें ।  
घर-घर से कर गोचरी, थोड़ा - थोड़ा लायें ॥

करते धर्म प्रचार हित, जगह-जगह की सैर ।  
जूते नहीं पर पहनते, नित्य नग्न ही पैर ॥

सिरके-दाढ़ी-मूँछ के, जितने भी हैं बाल ।  
हाथों से ही नोच कर, करते सन्त कमाल ॥

बीड़ी या सिगरेट या— सुलफ़ा-गांजा-चरस ।  
'चन्दन' हुक्का चिलम का, करे न सन्त स्पर्श ॥

जितनी रिश्तेदारिया, देते सब ही त्याग ।  
बीतराग भगवान के, गाते निश-दिन राग ॥

मौज-मजे की ज़िन्दगी— का नहीं किंचित ध्येय ।  
जीवन में रख सादगी, सदा साधते श्रेय ॥

नहीं किसी से राग है, नहीं किसी से द्वेष ।  
सबके सांभे सन्तजन, सांभा दें उपदेश ॥

'चन्दन' जिसकी आठ तह, बीच पड़ी हो डोर ।  
साधू मुख पर बांधते, मुखपत्ती चौकोर ॥

॥ १४ दोहे सम्पूर्ण ॥

माया-ममता की नहीं, 'चन्दन' दिल में गन्ध ।  
बैठ शान्त एकान्त में, भजता परमानन्द ॥

माया ममता-मोह जो, मानव मार मुकाय ।  
तजे क्रोध को, काम को, सोई सन्त कहाय ॥

सिरफ़ सन्त जो वेश का, त्याग न तप का काम ।  
पल्ले तो पाई नहीं, पर है लक्खी नाम ॥

जिसको प्यारा त्याग-तप, ज्ञान-ध्यान भगवन्त ।  
रजिस्ट्री खेत-मकान की, क्यो करवाए सन्त ॥

अपने ही जब तज दिये, आलीशान मकान ।  
कहो कराए किस लिये, डेरे का निर्माण ॥

मान और अपमान में, सुख-दुख में सम भाव ।  
'चन्दन' ऐसे सन्त की, तरी समझिये नाव ॥

सन्त सुपात्र बिना पते, जो दे दर्शन आन ।  
त्याग मान, सम्मान से, 'चन्दन' दीजे दान ॥

दर्शन सन्चे सन्त का, तृष्णा-तप्त बुझाय ।  
मिलता मन को शान्ति-सुख; कहो न माहिमा जाय ॥

॥ १४ दोहे सम्पूर्ण ॥



जीवन सादा, सरल मन, बोले भी कम बोल ।  
अथ 'चन्दन' उपकार-रत, मानव है अनमोल ॥

बिना विचारे एक भी, करे कभी नहि काम ।  
अथ 'चन्दन' 'मानव' मधुर, मननशील का नाम ॥

इज्जत अपनी आप जो, है करता इनसान ।  
पाता है 'चन्दन' वही, औरों से भी मान ॥

मिलना मानव है कठिन, खोट न जिसमें पायं ।  
सही वही पर पुरुष जो, खोट मिटाता जायं ॥

भले सताए दुष्ट जन, मन में भर दुर्भाव ।  
नहीं भूलता शिष्टता, सज्जन यही स्वभाव ॥

निन्द्य कर्म करते नहीं, तजें भले ही प्राण ।  
विपदा में भी सत्पुरुष, 'चन्दन' रहे महान ॥

मिट जाती है दुश्मनी, दुश्मन जब मिट जाय ।  
'चन्दन' सज्जन पुरुष पर, जीवित उसे मिटाय ॥

बाहर मानव रूप, पर— भीतर दानव रूप ।  
'चन्दन' पापी पुरुष ज्यों, अन्धकारमय कूप ॥

तज इज्जत-इनसानियत, जो बनता हैवान ।  
अय 'चन्दन' इनसान का, वह बैरी इनसान ॥

निश-दिन फ़ैशन का फिरे, जो भी बना गुलाम ।  
'चन्दन' रोशन वह कभी, कर सकता नहिं नाम ॥

कामुक, क्रूर, कुमार्गी, भूठा बेईमान ।  
मानव के है रूप में, मानव वह 'शैतान' ॥

भले-बुरे की है नही, जिसे ज़रा पहचान ।  
मानव के ही रूप में, मानव वह 'हैवान' ॥

नीतिमान, 'निर्मलमना, न्यायी करुणावान ।  
असल रूप में है वही, अय 'चन्दन' 'इनसान' ॥

क्रोधी, कामी, कुटिल नहिं, शम, दम, दया निधान ।  
मानव के है रूप में, मानव वह 'भगवान' ॥

कौन तुझे पहुंचायगा, पगले ! परले पार ।  
'चन्दन' अपनी नाव का, खुद तू खेवन हार ॥

कल के बदले आज ही, चलें भले ही प्राण ।  
रहें धर्म मे दृढ़ त्यों, ज्यों 'चन्दन' चट्टान ॥

॥ ३० दोहे सम्पूर्ण ॥

चतुर निपुण हो, पतिव्रता, विनयी आज्ञाकार ।  
'चन्दन' ऐसी भामिनी, जानो कुल शृंगार ॥

दूर कलह से जो रहे, सुख-दुख में मुस्कायें ।  
'चन्दन' ऐसी देवियां, घर को स्वर्ग बनायें ॥

पत्नी में, पतिदेव मे, छिड़ी जहां भी जंग ।  
'चन्दन' सुख का काफिया, हुआ वही वस तंग ॥

पत्नी मे, पतिदेव में, निश्छल हो जो नेह ।  
'चन्दन' पल में ही वने, स्वर्गपुरी वह गेह ॥

नारी-गोभा लाज श्री- 'चन्दन' शुद्धाचार ।  
बाहर के आभरण सब, दोनों विन देकार ॥

जब तक नारी जाति का, होगा नहीं सुधार ।  
तीन काल मे भी नहीं, सुधरेगा संसार ॥

करे वासना से वृणा, नारी से नहीं भूल ।  
अरे अनाडी ! नारिया, जगत-जन्म का मूल ॥

सौ शिक्षक इक ओर हो, हो माता इक ओर ।  
'चन्दन' माँ की सीख में, सब से ज्यादा जोर ॥

॥ १४ दोहे सम्पूर्ण ॥

‘चन्दन’ देखा जगत सब, मिली न ऐसी अन्य ।  
शील शिरोमणि ‘अंजना’, धन्य! धन्य!! फिर धन्य!!  
निर्भल-मति ‘सुलसा’ सती- सी नहि होगी और ।  
देव-परीक्षा मे रही, ‘चन्दन’ दृढ़ हर तौर ॥

किया क्षमा भू-देव का, जिसने सब अपराध ।  
‘शिवा’ सती को जगत यह, ‘चन्दन’ करता याद ॥

पैदा पाण्डव-से किये, जिसने पुत्र महान ।  
मिलनी महिला सरल नहि, कुन्ती सती समान ॥

सहे अनेको कष्ट थे, शील-धर्म के काज ।  
सती ‘द्रौपदी’ हो गई, सतियो की सिरताज ॥

कष्ट सहे पर शील मे, रही अडिग हर तौर ।  
‘चन्दन’ ‘दमयन्ती’ सती, सतवन्ती - सिरमौर ॥

सती ‘मदनरेखा’ अहो ! निर्मल शील-निधान ।  
युगवाहु को ठीक कर, किया स्वयं कल्याण ॥

उदयन प्रतिबोधित किया, देवलोक से आय ।  
‘प्रभावती’ ने वचन यों, ‘चन्दन’ दिया निभाय ॥

राणी 'सुषुमा' 'रुकमणी', 'लक्ष्मणा' फिर जान ।  
दुनिया तज-प्रभु-भज किया, तीनों ने कल्याण ॥

प्यारी श्रेणिक भूप की, 'काली' राणी जान ।  
'चन्दन' संयम धार कर, पाया पद निर्वाण ॥

सुन करके भगवान की, वाणी मंगलकार ।  
सती 'सुकाली' ने किया, भव से वेड़ा पार ॥

राणी श्रेणिक भूप की, 'नन्दा जी' शुभ नाम ।  
पंच महाव्रत धार कर, काटे कर्म तमाम ॥

'नन्दवती' फिर दूसरी, श्रेणिक नृप की नार ।  
जीवन सफल बना गई, पंच महाव्रत धार ॥

अथ 'चन्दन' 'नन्दुत्तरा', आदिक और अनेक ।  
श्रेणिक नृप की राणियां, तरी जगत से देख ॥

धन्य! सती 'सुरसुन्दरी', कष्ट अनेक सहार ।  
'चन्दन' शील-प्रभाव से, भेटें अमरकुमार ॥

मुक्त किया था कुष्ठ से, जिसने नृप श्रीपाल ।  
शील शिरोमणि धन्य वह, 'मैना' 'चन्दनलाल' ॥

॥ ३० दोहे सम्पूर्ण ॥

हर क्षण ही 'चन्दन' करे, कुछ न कुछ शुभ काम ।  
पता नही क्षण कौनसा, अमर वनादे नाम ॥

इक क्षण भी मतिमान का, जीवन कहा असूल्य ।  
जन्म मूढ़ का पर सभी, समझो तृणके तुल्य ॥

करने योग्य तुरन्त जो, काम करें तत्काल ।  
अच्छी अच्छे काम में, टाल न 'चन्दनलाल' ॥

जगत कही का भी कही, जाता पल दरम्यान ।  
अतः उपेक्षा नहिं करें, क्षण की भी गुणवान ॥

भविष्य भरोसे बैठना, भारी है अपराध ।  
वर्तमान 'चन्दन' अतः, रहे हमेशा याद ॥

धर्म, कर्म, व्यवहार जो, करे समय अनुसार ।  
पाता वह जन सफलता, 'चन्दन' सभी प्रकार ॥

जिस भी प्रज्ञावान ने, सफल बनाया 'आज' ।  
उसका 'कल' भी आयेगा, सिर पर पहने ताज ॥

जिसका निर्वल 'आज' है, 'कल' भी निर्वल जान ।  
'चन्दन' ऐसे जीव का, जीवन है वीरान ॥

जाता है जब हाथ से, निकल समय अनमोल ।  
होता है मालूम तब, 'चन्दन' उसका मोल ॥

'चन्दन' करते शोक सब, खोने के पश्चात् ।  
मोल मिले हर चीज पर, मिले नहीं दिन-रात ॥

घड़ी लगा 'कर' पर करें, काम समय अनुसार ।  
ठीक उन्हीं की है घड़ी, बाकी की वेकार ॥

गई घड़ी जो हाथ से, आएगी नहि हाथ ।  
चलिये 'चन्दन' सर्वदा, अतः समय के साथ ॥

समय-नदी की बाढ में, बहे बहुत नर-नार ।  
कुछ ही नर पर कर गए, निर्मल यश विस्तार ॥

भला समय का मागना, भला समय का दान ।  
भला समय का बोलना, कथा - कीर्तन - गान ॥

विना समय इक बात भी, सजे न उसी प्रकार ।  
बुढ़िया के 'चन्दन' यथा, सोलह ही शृंगार ॥

गया समय जो हाथ से, आएगा नहि हाथ ।  
'चन्दन' अच्छे काम में, लगे रहो दिन-रात ॥

॥ ३० दोहे सम्पूर्ण ॥

‘मुश्किल मन है रोकना’, कहते सारे लोग ।  
मुश्किल मन क्या रोकना, ‘चन्दन’ साथे योग ॥

जब तक मन में नहिं जगे, गहरा ज्ञान-विवेक ।  
भटकेगा - भटकायगा, इसमें मीन न मेख ॥

वश मे ‘चन्दन’ देह हो, नयन, नाक, मुख, कान ।  
मनो विजेता की यही, है पक्की पहचान ॥

‘चन्दन’ मन से हो गये, हो जो नाहक पाप ।  
दूर उन्हें कर लीजिये, करके पश्चात्ताप ॥

‘रावण’ मरता मुफ्त क्यों, जो लेता मन मार ।  
‘चन्दन’ जीवन-राज-सुख, गया सभी कुछ हार ॥

‘सीता’ ने मन जीत की, कायम एक मिसाल ।  
विश्व-वन्द्य माता बनी, देखो ‘चन्दनलाल’ ॥

‘सेठ सुदर्शन’ ने किया, मन को जीत कमाल ।  
सिंहासन शूली बनी, ‘चन्दन’ चकित नृपाल ॥

चमत्कार-सा हो गया, शीश-महल दरम्यान ।  
मन की दुनिया बदलते, बने ‘भरत’ भगवान ॥



शुद्धि करे सब देह की, करे न मन की कोय ।  
निर्मल मन को जो करे, जन्म-मरण क्यों होय ॥

देही दुनिया देखती, दिल को पर भगवान ।  
जो देखे भगवान को, भूट 'चन्दन' कल्याण ॥

कभी चले अनुकूल तो, कभी चले विपरीत ।  
'चन्दन' मन-मा और नहीं, कीई वैरी - मीत ॥

हानि विचारे और की, ले ठगने की राह ।  
मांगे माया जगत की, यह मन वे-पर्वाह ॥

'चन्दन' 'सुनवाए' बुरा, 'करवाए' दुष्कर्म ।  
'दिखलाए' नीचा सदा, चचल मन वेशर्म ॥

अथ 'चन्दन' चल चित्त हो, जो कोई नर-नार ।  
न ही वह इस पार है, न ही है उस पार ॥

तन-मन-बाणी पर सदा, है जिसका अधिकार ।  
उसे योगियो का कहे, अथ 'चन्दन' सरदार ॥

ज्ञान, ध्यान, जप, तप तथा, स्वाध्याय, सत्संग ।  
मन वश करने के सरल, अथ 'चन्दन' छः ढंग ॥

॥ ३० दोहे सम्पूर्ण ॥

वही कहाये कर कमल, जो कर करता दान ।  
दान-हीन कर जानिये, 'चन्दन' चाम समान ॥

मेघः सदा ऊचा रहे, जो है जल-दातार ।  
संग्रह करता सिन्धु ले, नीचे मगर निहार ॥

चित्त, वित्त और पात्र<sup>१</sup> ये, जितने शुद्ध महान् ।  
अल्प, अधिक फल आपको, 'चन्दन' देगा दान ॥

रत्न - जटित अंगूठिया, कंगन है सब भार ।  
अथ 'चन्दन' है दान ही, हाथों का शृंगार ॥

अजा-गले के जिस तरह, दोनों थन वेकार ।  
बिना दान इन्सान भी, है 'चन्दन' भू-भार ॥

अथ 'चन्दन' सद्-दान है, धर्म-भवन का द्वार ।  
जो भी चाहे पहुचना, करले अंगीकार ॥

---

१ दानामृत यस्य करारविन्दे ।

२ गौरव प्राप्यते दानान्न तु वित्तस्य सचयात्  
स्थितिरुर्चं पयोदाना पयोधोनामव स्थिति - नीतिशतक

३ दन्व सुद्धेरा, दायग सुद्धेरा, पडिगह सुद्धेरा  
तिविह तिकररा सुद्धेरा, दाणेरा । — भगवती श० १५

४ दानेन पारिर्णतु कंकणेन ।

धन की गतियां तीन<sup>१</sup> हैं, दान, भोग और नाश ।  
 जो नहि देता, भोगता, रहे न पाई पास ॥  
 मधु-मक्खी<sup>२</sup> को देखिये, रखती जो मधु-जोड़ ।  
 दान, भोग से रहित को, लेते लोग निचोड़ ॥  
 दान, शील, तप, भावना, चार धर्म - आधार<sup>३</sup> ।  
 प्रथम सभी में दान है, 'चन्दन' करे विचार ॥  
 दानवीर नहि समझिये, अधिक करे जो दान ।  
 ठीक समय पर दे वही, दानवीर इन्सान ॥  
 वोकर बीज किसान ज्यो, ढक देता तत्काल ।  
 त्यो दे दान छुपाय जन, चगा 'चन्दनलाल' ॥

---

१ दान भोगो नाशस्तिस्रो गतयो भवन्ति वित्तस्य ।  
 यो न वदाति न भुक्ते, तस्य तृतीया गतिर्भवति ॥

—नीतिशतक

२ देय भोज ! धन धन सुकृतिभिर्नो सचित सर्वदा ।  
 श्री कर्णस्य वलेश्च विक्रमपतेरद्यापि कीर्तिः स्थिता ॥  
 आश्चर्यं मधुदानभोगरहितं नष्ट चिरात् सचितम् ।  
 निर्वेदादिति पारिणपाद-युगलं धर्पन्त्यहो मक्षिका ॥

३. दुर्गतिप्रपतज्जन्तु-धारणाद् धर्म उच्यते ।  
 दान-शील-तपो भाव-भेदात् स तु चतुर्विधः ॥

—त्रिषष्टिशलाका पुरुष-चरित्र

‘चन्दन’ इस ससार मे, है जितने अणुगार ।  
उनको कहना चाहिये, ज्ञान - दान - दातार ॥

करुणा, संग्रह, भय तथा, लज्जा, गौरव, धर्म ।  
कृत, कारुण्य, करिष्यति, दसवा दान अधर्म ॥

रोगी, दीन, अनाथ पर, होकर करुणावान ।  
‘चन्दन’ देते लोग जो, है ‘अनुकम्पा’ दान ॥

दुख में फंसा सहायता-पाने को इनसान ।  
देता है जो कुछ कहे, उसको ‘संग्रह’ दान ॥

राजपुरुष को, भूप को, जो जन या बलवान ॥  
‘चन्दन’ भय से जो दिया, कहे उसे ‘भय’ दान ॥

मन मे तो ‘चन्दन’ नही, देने का अरमान ।  
लज्जा से पर जो दिया, है वह ‘लज्जा’ दान ॥

जिसने जो कुछ भी दिया, पाने को सम्मान ।  
उसका ही तो नाम है, ‘चन्दन’ ‘गौरव’ दान ॥

महाव्रती को भक्ति से, दिया गया जो दान ।  
‘धर्म-दान’ ‘चन्दन’ उसे, कहे सभी गुणवान ॥

‘महावीर’ के जीव ने, वन करके ‘नयसार’ ।  
दान दिया तो पालिया, समकित का उपहार ॥

रोग-मुक्त जिससे हुए, महावीर भगवान ।  
गाथा-पत्नी ‘रेवती’, दिया प्रशसित दान ॥

जब भी कोई सामने, आता था धनवान ।  
गौतम प्रभु से पूछते, क्या कर आया दान ?

जैन-धर्म का जिस समय, जाना सत्य स्वरूप ।  
तभी दानशाला शुरू, करी ‘प्रदेगी’ भूप ॥

गालिभद्र को जो मिला, वैभव, मान महान ।  
कारण उसका भी यही, अय ‘चन्दन’ था दान ॥

श्रावक ‘तुंगिया नगर’ के, दिल उदार - दातार ।  
दिन को रखते थे खुले, ‘चन्दन’ घर के द्वार ॥

घन सब वारा देण पर, विना किये परवाह ।  
ओसवाल-कुल-तिलक था, ‘चन्दन’ ‘भामाशाह’ ॥

सुनकर जिनका नाम शुभ, है कहते सब वाह !  
दानी वीर गुजरात के, ‘स्नेहा’ ‘जगडूगाह’ !!

॥ ५५ दोहे सम्पूर्ण ॥

शान्त चित्त हो, चतुर हो, तीजे सद्गुणवान ।  
 'चन्दन' सावे सतत ही, जनता का कल्याण ॥  
 कभी किसी का भी करे, हरगिज नहीं अनिष्ट ।  
 अथ 'चन्दन' शासक रहे, सभ्य, गिष्ट ग्री मिष्ट ॥  
 सुन्दर जीवन, साथ में, सुन्दर हो स्वभाव ।  
 ऐसे शासक पुरुष की, तरी समझिए नाव ॥  
 प्रेम, दया, करुणा, क्षमा, शील, सत्य, सन्तोष ।  
 सप्त गुणो से युक्त जो, शासक गुण का कोष ॥  
 जुआ, चोरी, चूक का, है जैसे प्रतिषेध ।  
 शासक शासन में करे, तैसे मद्य निषेध ॥  
 गुण्डा-गर्दी, ठगियां, हत्या, अत्याचार ।  
 शासन में से दूर कर, शासक करे सुधार ॥  
 जिसके शासन काल में, स्वर्ग बने ससार ।  
 'चन्दन' उसको देवता, कहते सब नर-नार ॥  
 जनता बेटा - बेटियां, शासक माई - बाप ।  
 धी-खिजड़ी जो परस्पर, वहां कहां सन्तान ॥

॥ १४ दोहे सम्पूर्ण ॥

सेठ सुदर्शन, शिवा जी, पूरनभक्त, प्रताप ।  
जैसे उच्च चरित्र थे, वनना बच्चो ! आप ॥

जो कि काले नाग-सा, करे रंग में भंग ।  
करे कभी नहीं भूल भी, दुष्ट जनों का संग ॥

नकल मार कर छात्र जो, हो जाते हैं पास ।  
उन के जीवन का कभी, होता नहीं विकास ॥

जिनसे लेते आप है, सद् विद्या का दान ।  
मात-पिता सम कीजिए, उन सब का सम्मान ॥

पुत्र-पुत्रियों-सा स्नेह, जिनसे पाते आप ।  
शिक्षक के अपमान से, मिलता दुख-सन्ताप ॥

विद्या-गुरु तुम को कभी, डाले भी फटकार ।  
महा मधुर ही मानना, मिकचर के अनुसार ॥

अन्दर हित का हाथ पर, ऊपर मारे चोट ।  
शिक्षक सदा निकालता, कुम्भकार सम खोट ॥

जिसने शिक्षण ले लिया, खूब लगा कर ध्यान ।  
चन्दा-सा वह चमकता, दुनिया के दरम्यान ॥

॥ १४ दोहे सम्पूर्ण ॥

अपने भापा, वेश से, जिसको भी हो द्वेष ।  
'चन्दन' गौरव एक दिन, खो बैठे वह देश ॥

इंगलिश है हर काम मे, हिन्दी से परहेज ।  
'चन्दन' हिन्दी वन चले, एक तरह अंग्रेज ॥

'चन्दन' भाई-भगिनियां, भारत-भापा भूल ।  
मिस-मिस्टर है वन रहे, अंग्रेजी मे फूल ॥

लिखे 'वैलकम' द्वार पर, हिन्दी द्रोही लोग ।  
सभी फिरंगी-दास वे, है निन्दा के योग ॥

हिन्दी तज हिन्दी करे, जो इंगलिश से प्यार ।  
अय 'चन्दन' वे क्यो नही, हिन्दी के गद्दार ?

पत्रो पै इंगलिश पते, तन पर इंगलिश वेश ।  
बोर्ड इंगलिश के यहा, यह है भारत देश-!!

नज़र मार 'चन्दन' जरा, देखो तो बाज़ार ।  
इंगलिश बोर्ड हैं सैकड़ों, हिन्दी के दो-चार !!

उन में भी हिन्दी तले, ऊपर इंगलिश-मेम ।  
'चन्दन' हिन्दुस्तान का; यह है हिन्दी-प्रेम !!



‘चन्दन’ तन स्वाधीन है, है मन मगर गुलाम ।  
अपने भाषा, वेश से, क्या हिन्दी को काम ?

गला सजाने के लिए, ‘चन्दन’ ‘टाई’ व्यर्थ ।  
गला सजाने को सिर्फ, वाणी मधुर समर्थ ॥

निन्दा, चुगली गालियाँ, वाणी जिसकी सख्त ।  
खाक सजाएगा गला, ‘चन्दन’ टाई-भक्त ॥

साधु, सती को देख जो, ‘चन्दन’ भुके तुरन्त ।  
विन टाई के ही सजे, गर्दन वह अत्यन्त ॥

‘चन्दन’ जब अंग्रेज वह, चला हिन्द को लूट ।  
दिये तीन तोहफे हमे, इंगलिश, फैशन, फूट ॥

‘चन्दन’ ‘मम्मी’ अब कहो, ‘माँ’ कहने में पाप ।  
ख़वरदार ! जो बाप को, कहा किसी ने बाप !!

‘चन्दन’ इंगलिश क्या पढे, वने लोग अंग्रेज ।  
गीश ‘हैट’, ‘टाई’ गले, इंगलिश बोले तेज ।

इंगलिश पढ़ने के नहीं, ‘चन्दन’ कभी विरुद्ध ।  
वनिये पर अंग्रेज मत, रखिये निर्मल बुद्ध ॥

॥ ३० दोहे सम्पूर्ण ॥

पुण्य-पाप का आपको, कुछ हो अगर विचार ।  
सिरका जिस में हो पड़ा, मत खाना आचार ॥

लोक और परलोक में, जो है दुख की खान ।  
भोजन कभी अभक्ष्य का, करे नहीं मतिमान ॥

मच्छर-कीट-पतंग-से, पड़ते जीव अपार ॥  
'चन्दन' भोजन रात का, दीजे विज्ञ ! विसार ॥

'चन्दन' अपनी भूख से; जो जन ज्यादा खाय ।  
रोग अनेकों मोल ले, मूर्ख मुफ्त कहाय ॥

विना भूख भोजन करे, अथ 'चन्दन' बीमार ।  
गरल अधिक आहार है, अमृत अल्प आहार ॥

चाहे कोई भी कभी, अथ 'चन्दन' ले देख ।  
हित-मित-अल्पाहार से, मिटते रोग अनेक ॥

चप-चप की ध्वनि नहिं करे, करे न हाथ खराब ।  
खाएगा मुख वन्द कर, मानव 'स्थिर स्वभाव' ॥

सड़प-सड़प मुख खोलकर, करता वसन खराब ।  
जल्द-जल्द है निगलता, जन 'चंचल स्वभाव' ॥

॥ १४ दोहे सम्पूर्ण ॥

खुल जाता है दैत्य-सा, जिसमें सभी गला ।  
'चन्दन' कभी असभ्य का, हसना नहीं भला ॥

चाहे 'चन्दन' है हंसी, एक सुगन्धित फूल ।  
लख लोगो के दोष पर, हसना भारी भूल ॥

हसी-हंसी मे भी कभी, कहे न ऐसी बात ।  
जिससे जलता मन रहे, अथ 'चन्दन' दिन-रात ॥

रोग-मूल खासी अंगूर, हंसी कलह का मूल ।  
हसी-दिल्लगी नहि करे, 'चन्दन' कभी फिजूल ॥

खुल करके हसते, सदा, 'चन्दन' जो भी लोग ।  
रोग उन्हें कम व्यापते, रहते अधिक निरोग ॥

अगर गिरे बाजार मे, बाईसिकल - सवार ।  
'मददगार' कोई बने, हसते मगर अपार ॥

अन्धा, काना, निर्धनी, वेढगा — बेडौल ।  
'दीन-दुखी-दुर्बल' लखा, करता मूढ मखौल ॥

बात हंसी की देख-सुन, हैं हंसते अल्पज्ञ ।  
छुपा जिन्होसे कुछ नही, नही हंसे सर्वज्ञ ॥

॥ १४ दोहे सम्पूर्ण ॥

नीर दूध मे, स्वर्ण मे, जो भी खोट मिलाय ।  
होने पर भी चोर न, 'चन्दन' चोर कहाय ॥

करना राज्य विरुद्ध औ, देना नही जगात ।  
चोरी के ही भेद हैं, ये भी दो विख्यात ॥

कविता लेकर अन्य की, भर देना निज नाम ।  
यह भी एक प्रकार से, चोरी का है काम ॥

प्रायः थोड़े दाम में, मिले चुराया माल ।  
कभी भूल कर भी नहीं, लेना 'चन्दनलाल' ॥

जूते धर्म-स्थान से, जो भी दुष्ट चुरायें ।  
जन्मान्तर मे शीष पर, वही तड़ातड़ खायें ॥

आदमियत है आपको, 'चन्दन' अगर कबूल ।  
बिन आज्ञा नहिं लीजिये, चीज किसी की भूल ॥

हीरे-सा अनमोल जो, मिले न बारम्बार ।  
सुरदुर्लभ मानव जनम, जाते तस्कर हार ॥

यहां अयश औ जेल-दुख, आगे नर्कावास ।  
समझदार जन जायें क्यों, फिर चोरी के पास ॥

॥ १४ दोहे सम्पूर्ण ॥

जाते छेड़े सर्प को, लाठी-छड़ी लगाय ।  
करे सगती नीच की, मूढ़न - भूप कहाय ॥

शीघ्र समय जो बोलता, पड़ा रहे बेकार ।  
'करे व्यर्थ ही पाप जो, मूढ़न का सरदार ॥

यान चलाये दृष्टि बिन, बुद्धि बिना व्यापार ।  
बिना प्रयोजन डोलता, मूढ़न का सरदार ॥

जो जन करे अनेक से, एकाकी तक़रार ।  
उसको भी 'चन्दन' कहा, मूढ़न का सरदार ॥

रोके जो दातार को, नहि माने उपकार ।  
गुणियो की निन्दा करे, मूढ़न का सरदार ॥

चलते - उठते, बैठते, करे बड़ों को पीठ ।  
'चन्दन' उसको जानिये, महामूढ़ जन ढीठ ॥

बात-बात में गालियां, कवि से करे विरोध ।  
नमता से जो नहि नमे, मूर्ख महा अबोध ॥

केवल रीझे रूप पर, न देखे गुण - दोष ।  
अय, 'चन्दन' उस मूढ़पर, पुनः-पुनः अफ़सोस ॥

करे वड़ों का सामना, करे काम में देर ।  
मूढ़-शिरोमणी जानिये, जो बातों का शेर ॥

अय 'चन्दन' जो जन करे, हरइक का विश्वास ।  
उसको भी बस जानिये, मूर्ख-दल का दास ॥

'चन्दन' जिस वे-अकल का, नहीं अकल में दखल ।  
वन सकता न वह वड़ा, औरों की कर नकल ॥

वन करके अति आलसी, रखना घर में दास ।  
चन्दन यह भी जानिये, मूर्खता के पास ॥

धर्म-पुण्य - भगवान के, कहकर छल से वाक ।  
मूर्ख जन को लूटते-रहते हैं चालाक ॥

पाने को सम्मान या— पाने को सन्तान ।  
मूर्ख बनते बहुत से, बनने को घनवान ॥

करे बुद्धि-विपरीत जो, अय 'चन्दन' हर काम ।  
उसको तो संसार में, 'मूर्ख' कहते आम ॥

वालिश, मूर्ख, मूढ़ औ— यथाजात, वैधेय ।  
अज्ञ, 'मूढ़' के नाम छः, अय 'चन्दन' हैं ज्ञेय ॥

॥ ३० दोहे सम्पूर्ण ॥

उसे सिखाने में सदा, मन में उपजे कोप ।  
उसकी भी औ स्वयं की, हो प्रज्ञा का लोप ॥

सबसे अच्छी अकल की, बात यही कहलाय ।  
मूर्ख को 'चन्दन' कभी, कही न छेड़ा जाय ॥

मूर्ख रीभे सहज ही, बहुत सहज विद्वान ।  
अर्द्ध-पठित का रीभना, 'चन्दन' कठिन महान् ॥

फिरे महाज्ञानी वना, अल्प ज्ञान जो पाय ।  
उसको तो सर्वज्ञ भी, नहिं सकता समझाय ॥

बचें अगाड़ी सांड की, बचें पिछाड़ी घोड़ ।  
बचे सदा 'चन्दन' मगर, मूर्ख से चहुं ओर ॥

कथा-कहानी सरस सुन, या फिर कुछ भी खाय ।  
'चन्दन' मूर्ख आदमी, वशीभूत हो जाय ॥

कुछ भी कर दे आप या- उसके मन अनुकूल ।  
वशीभूत हो जायगा, खुशियों में वह फूल ॥

भूठा, निन्दक, नीच, खल, चोर, चुगल, शठ, मूढ़ ।  
परिचय 'चन्दन' आठ से, करें कभी नहिं गूढ़ ॥

॥ १४ दोहे सम्पूर्ण ॥

क्रोध, कपट से, काम से, वचता रहे विशेष ।  
बुद्धिमान जन जानिये, करे न ईर्ष्या, द्वेष ॥

रहे सदा ही सोचती, जो कि धर्म-विरुद्ध ।  
अथ 'चन्दन' पण्डित सभी, कहते उसे 'कु-बुद्ध ॥'

भ्रमणशील चित्त-वृत्तियां, जो हैं करती तग ।  
रोका जाता है उन्हें, 'चन्दन' प्रज्ञा-संग ॥

जिससे अथ 'चन्दन' मिटे, जन्म-मरण का रोग ।  
मनो-वृत्ति का रोकना, ही कहलाता 'योग' ॥

रहे न कोई काम का, बुद्धि विगड़ जो जाय ।  
अथ 'चन्दन' ससार में, 'पागल' वह कहलाय ॥

करता ही यों तो रहे, उन्मादी उत्पात ।  
अधिक उछलता-कूदता, मगर चान्दनी रात ॥

मानस-उन्मादी लखो, पर पूनम की रात ।  
अगर हुआ उन्माद तो, करे अधिक उत्पात ॥

जमुहाना, अगडाइयां— लेना वारम्बार ।  
पागलपन का चिन्ह है, 'चन्दन' सभी प्रकार ॥

॥ १४ दोहे सम्पूर्ण ॥



घन देना तो मित्रता- का है 'चन्दन' काम ।  
पीछे वैर-विरोध जो, वापिस मागे दाम ॥

'चन्दन' सच्चे मित्र की, विपद कराए परख ।  
रहे विपद में दूर जो, दूर उसी से सरक ॥

अंतरंग - सच्चा सखा, हरइक को ही मान ।  
मित्रोचित व्यवहार से, होता है नुकसान ॥

साथी स्वार्थ समय के, जो होते इनसान ।  
'चन्दन' उनसे दूर ही, रहने में कल्याण ॥

श्रेष्ठ मित्र की है यही, अथ 'चन्दन' पहचान ।  
सुख-दुख में व्यवहार है, करता एक समान ॥

रोके 'चन्दन' पाप से, अच्छे राह चलाय ।  
अवगुण लोपे, गुण कहे, सच्चा मीत कंहाय ॥

करता अनुचित लाभ का, जो भी पुरुष प्रयास ।  
'चन्दन' उसकी मित्रता, हुई समझिये नाश ॥

लेन-देन का कीजिये, नहि 'चन्दन' व्यवहार ।  
वना-वनाया अन्यथा, बिगड़ जायगा प्यार ॥

'चन्दन' की इस बात पर, खूब दीजिये ध्यान ।  
पर-बल से कोई कभी, बनता नहि बलवान ॥

मैत्री के - व्यवहार में, रहिये सदा सतर्क ।  
तिल-से संशय से कही, पड़े न गिरि-सा फ़र्क ॥

मिलते रहने से भले, चलें प्रेम - व्यवहार ।  
मिलना 'चन्दन' चाहिये, पर नहि बारम्बार ॥

सखा स्वार्थी की कथा, कहता यों संसार ।  
'चन्दन' खिसके दम लगा, गांजू किसके यार ॥

कभी कहावत भूलिये, 'चन्दन' यह भी मत ।  
किसके मीत पहाडिये, खिसके खाकर भत्त !!

होता स्वागत था कभी, दूध पिला भर पेट ।  
'चन्दन' पर अब मीत मिल, पेश करें सिगरेट !!

मित्रता का रेत से, आज निकलता तेल ।  
मिला मित्र तो ले चले, गन्दे सिनमा खेल ॥

आज बिगाड़ें यार ही, यारो का परलोक ।  
'चन्दन' सिनमा-शोक पर, शोक! शोक! शत शोक!!

फिल्म, सुरा, सिगरेट के, मिलते मित्र अनेक ।  
दोस्त दुर्लभ एक भी,-- जिस में विनय-विवेक ॥

करे प्रशंसा सामने, निन्दा पर पश्चात् ।  
'चन्दन' ऐसे मीत से, करें कभी नहिं बात ॥

'चन्दन' दाख सुपारियां, और वेर, बादाम ।  
चार तरह के मीत के, साफ़ समझिये नाम ॥

प्रीत रीत की है अहो ! कैसी यह विपरीत ।  
सुख में न, दुःख में सदा, परखा जाए मीत ॥

पीछे करे सराहना, मिलने पर सम्मान ।  
दुःख में करे सहायता, रीत प्रीत की जान ॥

मित्रता का बहुत है, करना तो आसान ।  
उसे निभाना है मगर, 'चन्दन' कठिन महान ॥

जिससे जाए न कही, कोई कभी छला ।  
सदा सखा संदिग्ध से, वैरी प्रगट भला ॥

कही बुराई आपका, ले नहिं गला दबोच ।  
'चन्दन' अतः बनाइये, सखा सदा ही सोच ॥

॥ ४६ दोहे सम्पूर्ण ॥

आज करेगे आप जो, औरो से व्यवहार ।  
वही करेगा आप से, क्या न कभी संसार ?

बहुत बड़ी बारात का, गया जमाना लह ।  
बहुत बड़ी बारात को, करदो फौरन रह ॥

पांच-सात से अधिक न, बिल्कुल भी हों साथ ।  
सब से अच्छी अब वही, कहलाती बारात ॥

वाद्य, बीज, मिष्टान्त पर, खर्च ज़रा नहिं होय ।  
छोटी सी बारात की, करे न समता कोय ॥

पैसा खर्च विवाह पर, होता है जो व्यर्थ ।  
सोच-समझ कर देखिये, क्या है उसका अर्थ ?

बेटी को पैसा वही, नकद दिया जो जाय ।  
आगे उसके सैकड़ों, बिगड़े काम बनाय ॥

गेर ववर हो किस लिये, बैठे हिम्मत छोड़ ?  
'बन्धन बुरे विवाह के, 'चन्दन' फैंको तोड़ ॥

सभी भविष्य सुधार लो, अभी समय है हाथ ।  
कभी वनेगी फिर नहीं, हरगिज़ बिगड़ी बात ॥

जो है शिवा - प्रताप-सा, उच्च चरित्र जवान ।  
देश, क्रीम की, वंश की, सच्ची उससे शान ॥

दुराचार औ चूत औ- मदिरा, मास, कु-संग ।  
पांचों प्रायः छोड़ते, मानव को कर नंग ॥

खाना - पीना - पहनना, चौथी मौज बहार ।  
इनको ही मत समझना, नर जीवन का सार ॥

विनय, वीरता, धीरता, न्याय, नीति, उपकार ।  
दया, दान नर जन्म के, आठ कहे शृंगार ॥

उभय लोक में सुधरता, जिनसे काम तमाम ।  
सदाचार का, सत्य का, रखना दामन थाम ॥

मानव जीवन का पतन, होता जिससे खास ।  
खोटी संगत के कभी, नहीं फटकना पास ॥

धर्म-देश पर क्रीम पर, गए जान जो वार ।  
अथ 'चन्दन' बलिहार है, उन पर सब संसार ॥

कभी आप ये बाल तो- पूरे आज जवान ।  
होना है फिर वृद्ध भी, रहे धर्म का ध्यान ॥

॥ ३० दोहे सम्पूर्ण ॥

‘चन्दन’ अपनी सम्यता, जब से भूले लोग ।  
दिन-दिन देखो बढ़ चले, कैंसर जैसे रोग ॥

बावू बनने के लिये, लोग हुए पथ भ्रष्ट ।  
घुआं निकाले नाक से, करके पैसे नष्ट !!

घुआ निकाले नाक से, इस में कौन कमाल ।  
अगर निकाले कान से, माने ‘चन्दनलाल ॥’

वे ही पैसे दूध पर, अगर लगायें लोग ।  
‘चन्दन’ प्रज्ञा-बल बढ़े, कम ही व्यापें रोग ॥

अब तो डाक्टर-वैद्य भी, है कहते यह बात ।  
‘बीड़ी न सिगरेट को, कभी लगाओ हाथ ॥’

अमरीका - इंग्लैंड भी, अब करते ऐलान ।  
‘तम्बाकू - सिगरेट हैं, निरे रोग की खान ॥’

कारतूस कहिये इसे, कहिये मत सिगरेट ।  
‘चन्दन’ चूसे रक्त यह, करे न लाग-लपेट ॥

घुआं बुरा सिगरेट का, करे मुन्ज-सी मूँछ ।  
‘चन्दन’ अन्दर की दशा, मन से प्यारे ! पूछ ॥

‘चन्दन’-खुशकी-कब्ज से, हो करके फिर ग्रस्त ।  
टट्टी बैठे भी बनें, पीने के अभ्यस्त !!

‘चन्दन’ मेरे देश की, कैसी उलटी चाल ।  
गादी पर सिगरेट के, भर-भर बाटे थाल !!

विगड़े ही थे, वृद्ध तो, पहले ‘चन्दनलाल’ ।  
बाल, युवक भी विगड़ते, देख मुफ़्त का माल ॥

बच्चों का जो विगड़ना, ‘चन्दन’ नहीं पसन्द ।  
व्याह बीच सिगरेट का, देना कीजे बन्द ॥

नशा न कोई भी भला, नशा बुरा हर एक ।  
‘चन्दन’ जो करता नशा, दशा बुरी लो देख ॥

विगड़े उसका लोक भी, विगड़े फिर परलोक ।  
‘चन्दन’ बदले हर्ष के, पड़ता पल्ले शोक ॥

धन, सेहत का नाश हो, और अनेकों रोग ।  
करें कभी भी न. नशा, अतः सयाने लोग ॥

जीवन समझो न इसे, समझो इक वरदान ।  
दुर्व्यसनो को छोड़ कर, मानव बनो महान ॥

॥ ३० दोहे सम्पूर्ण ॥

बात-बात पर धमकिया, देता वह खुराट ।  
कभी रहेगा न खड़ा, अगर पिलाएं डांट ॥

फ़ौरन ही तब बोलता, वह छलिया इस तौर ।  
'मतलब मेरा और था, लिया आपने और ॥'

नहीं एक भी बोलता, कभी काम की बात ।  
व्यर्थ बोलता - डोलता; रहता वह दिन-रात ॥

'चन्दन' ज्यादा बोलतै, मूर्ख और अशक्त ।  
बड़-बड़ करते देखिये, दोनों को हर वक्त ॥

तरकश सम जिसमें रहे, भरे वचन के बाण ।  
उसको मुखड़ा नीच का, अथ 'चन्दन' लो जान ॥

पर-निन्दा, अपशब्द तो, रहैं सदा मुख बीच ।  
गला फाड़ कर बोलता, दुर्मुख-कर्कश - नीच ॥

स्वार्थवश वह नीच जन, बनता बड़ा मधुर ।  
हिरण-शिकारी व्याध ज्यो, छेड़े मीठा स्वर ॥

काक वृत्ति उसकी कभी, छुपती नहीं छुपाय ।  
हो ही जाती है प्रगट, कितने करे उपाय ॥

॥ १४ दोहे सम्पूर्ण ॥



गहन विषय में बात जब करता कोई धीर ।  
'चन्दन' स्वर<sup>१</sup>से-शकल से, हो वह गहन गम्भीर ॥

भावों में गम्भीरता, स्वर में दृढ़ता होय ।  
'चन्दन' विषय अनावश्यक, विज्ञ छुए न कोय ॥

पुनः-पुन इक बात को, घोटे न विद्वान ।  
तौल-तौल कर शब्द हर, बोले प्रज्ञावान ॥

पुनः-पुनः इक बात को, जो जन कहे निशक ।  
'चन्दन' उसको जानिये, ज्ञान-गुणों से रंक ॥

सज्जन बोले अल्प ही, मन में विनय बसाय ।  
पर-निन्दा, पर-भामिनी—चर्चा नहीं सुहाय ॥

दुर्विनीत - दम्भी करे, कर्कश स्वर में बात ।  
आकृति से ऐसे लगे, जैसे यम साक्षात् ॥

धूर्त का 'चन्दन' विषय, पर-निन्दा हो एक ।  
मुख मुद्रा रहस्यमयी, दवा हुआ स्वर देख ॥

मुख छोटा, वाते बड़ी, बाणी ॥ लच्छेदार ।  
चाटुकार 'चन्दन' सदा, बने विनय—अवतार ॥

॥ १४ दोहे सम्पूर्ण ॥

नही इष्ट जो आपको, 'चन्दन' मन-सन्ताप ।  
आदर में न कृपणता, कभी कीजिये आप ॥

आदर से आदर सभी, करते 'चन्दन' लोग ।  
बिन आदर आदर करे, वही बड़ाई योग ॥

करे भले ही न करे, औरों का सत्कार ।  
तिरस्कार का आपको, मगर नहीं अधिकार ॥

करे अनादर न कभी, सहकर भी अपमान ।  
सज्जन की सबसे बड़ी, अथ 'चन्दन' पहचान ॥

औरों का अपमान कर, अपना चाहे मान ।  
दुर्जन की सबसे बड़ी, अथ 'चन्दन' पहचान ॥

सहता क्यों अपमान अहि, जो गुण होते बीच ।  
जिसको भी बस देखता, डक चलाता नीच ॥

अथ 'चन्दन' गुणवान बन, जो चाहे सत्कार ।  
गुण से कोयल का करे, आदर सब ससार ॥

अगर अनादर से मिले, मत खा हलवा-खीर ।  
'चन्दन' अमृत तुल्य पर, आदर का तो नीर ॥

॥ १४ दोहे सम्पूर्ण ॥

गृह-स्वामी को चाहिए, मधुर-मृदुल व्यवहार ।  
स्वयं सभी स-स्नेह रहे, 'चन्दन' तावेदार ॥

बालक, बूढ़े, नारिया, तीन तरह के लोग ।  
अलग-अलग सत्कार के, समझो 'चन्दन' योग ॥

शुद्ध स्नेह, सुख, सरलता- मिश्रित जो व्यवहार ।  
'चन्दन' बालक है सभी, उस के ही हकदार ॥

गेह-देवियों के लिये, बोल गए गुणवान ।  
रमा-रूप है वे सभी, कभी न हो अपमान ॥

नहीं ठहरती लक्ष्मी, उसके घर दरम्यान ।  
जहां सदा होता रहे, गृहिणी का अपमान ॥

बृद्धों का हो बाल-सा, अथ 'चन्दन' स्वभाव ।  
विनय बिना नहीं कीजिए, कोई भी बरताव ॥

निर्वलता के ही सबब, रहते बृद्ध हताश ।  
समझदार उनको नहीं, करते कभी निराश ॥

बच्चों-सी हो सरलता, युवकों-सा हो जोश ।  
स्वर्ग सदन न क्यों बने, बृद्धों-सा जो होश ॥

॥ १४ दोहे सम्पूर्ण ॥

साख उखड़ जाए अगर, फिर नहि विकता माल ।  
होता है नीलाम ही, कहता 'चन्दनलाल' ॥

अय 'चन्दन' उत्साह औ, आशा औ विश्वास ।  
इनको जागृत बिन किये, रमा न फटके पास ॥

एकाग्रता औ लगन औ- तीजा अव्यवसाय ।  
तीनों बिन व्यापार मे, कौन सफलता पाय ॥

अधिक लाभ के लोभसे, ग्राहक से धो हाथ ।  
व्यापारी पछतायगा, अय 'चन्दन' दिन-रात ॥

जो जन स्थायी लाभ हित, क्षणिक लोभ दे छोड़ ।  
घनाधीश बनता वही, 'चन्दन' दौलत जोड़ ॥

अर्थ-शुद्धि बिन धन कभी, कही ठहरता नाहि ।  
अनुचित साधन त्याग दें, अर्थोपार्जन माहि ॥

दुरुपयोग धन-धान्य का, करे कभी नहि भूल ।  
धनपति बनने के लिये, यही मन्त्र है मूल ॥

दुराचार - दुर्व्यसन का, जो नहि रोग लगाय ।  
व्यापारी 'चन्दन' चतुर, वही एक कहलाय ॥

देते तो हो मित्रता, लेते पड़े बिगाड़ ।  
'चन्दन' दुश्मन कर लिया, जिसको दिया उधार ॥

निर्धन हो या सेठ हो, चाहे हो भूपाल ।  
लेना-देना कर्ज का, शुभ नहिं 'चन्दनसाल' ॥

पल में मालामाल तो, पल में ही कंगाल ।  
सट्टे की खटपट तजे, चटपट 'चन्दनलाल' ॥

न्याय-नीति-हो-धर्म हो, अगर वनज के साथ ।  
सोना और सुगन्ध की, अय 'चन्दन' है बात ॥

याद रहे व्यापार में, 'चन्दन' की यह बात ।  
अन्त समय परलोक में, चले न कौड़ी साथ ॥

अय व्यापारी आदमी ! अत धर्म नहिं भूल ।  
घन से बढ़कर धर्म है, सर्व सुखों का मूल ॥

धर्म सामने रख करे, जो भी कारोबार ।  
दिन-दिन दुगुना-चौगुना, चमकेगा व्यापार ॥

न्याय-नीति को लोग नहि, बैठें कही बिसार ।  
किंचित-सा व्यापार का, किया अतः विस्तार ॥

॥ ३० दोहे सम्पूर्ण ॥

चाहे हो—कितना धनी; वली और विद्वान ।  
सज्जनवेशी दुष्ट जन, कभी न पाए मान ॥

बनिताओ पर वद नज़र, और उठाना हाथ ।  
'चन्दन' परम असभ्यता— की ही समझे बात ॥

बनिता-बालक-वृद्ध से, हरदारुण व्यवहार ।  
'चन्दन' सदा असह्य ही, होता सभी प्रकार ॥

'चन्दन' सर्व समाज मे, निर्बल जन का मान ।  
रक्षणीय है कह गए, चोटी के विद्वान ॥

धर्म-शास्त्र औ नीतियाँ, 'चन्दन' कहे पुकार ।  
बनिता-बालक-वृद्ध पर, करे न अत्याचार ॥

वैरभाव को दृढ़ करे, बार-बार का कोप ।  
जिससे 'चन्दन' गाँति सुख, हो जाते है लोप ॥

अमन-चैन-आनन्द है, 'चन्दन' जिसे पसन्द ।  
सामाजिक ससार मे, वने कभी नहि अन्ध ॥

स्वार्थ-अन्ध मदान्ध औ- धर्म-अन्ध फिर जान ।  
तीन तरह के अन्ध है, दुनिया के दरम्यान ॥

सिरहाने लकेश के, लखन खड़ा तब जाय ।  
कारण रावण जान कर, बोला यो मुस्काय ॥

“धन्य ! लखन ! है आपको; होकर राजकुमार ।  
इतना भी नहि जानते, क्या है शिष्टाचार ॥

‘चन्दन’ जाए माँगने, शिक्षा की जो भीख ।  
गिष्क के सिर पर नहीं, खड़े पांव नजदीक ॥

करे लोक-मर्याद का, आप न जब तक मान ।  
दे सकता मैं किस तरह, कहो ज्ञान का दान” ॥

लखनलाल चेतें तभी, खड़े पाव के पास ।  
रावण ने उपदेश तब, दिया उन्हें यों खास ॥

“नया आप पर आ रहा, यौवन दशरथ-लाल !  
खूब संभल इस में रहे, लख कर मेरा हाल ॥

जिसने मारा है मुझे, नहीं लखन, नहि राम ।  
उस जालिम का नाम है, मनसिज-मन्मथ-काम ॥

अधिक कहूं क्या आप हो, ‘चन्दन’ चतुर-सुजान ।  
भले-बुरे की आप ही, कर लेना पहचान ॥”

॥ ३० दोहे सम्पूर्ण ॥

करते को इनसान की, और अधिक पहचान ।  
उसके मा और बाप का, लीजे जीवन जान ॥

होगे जैसे बाप - मा, हो वैसी सन्तान ।  
मीन-मेख इसमें नहीं, कहते प्रज्ञावान ॥

मात - पिता हो सयमी, शीलवान गुण-खान ।  
प्राय होगी सद्गुणी, उनकी सब सन्तान ॥

'चन्दन' चाहे अन्य का, सेर पड़े या पाव ।  
मा का पर सन्तान पर, सबसे अधिक प्रभाव ॥

माता के मन की दशा, है दिखलाती रग ।  
गर्भ - जीव फूले - फले, उसके ही तो सग ॥

मा का हो 'चन्दन' अगर, मिथ्या हाराचार ।  
रोग जन्म से लायगी, सन्तति विविध प्रकार ॥

दुराचारिणी मात हो, जिसकी जग दरम्यान ।  
सदाचारिणी - सद्गुणी, हो- कैसे सन्तान ?

मात-पिता को चाहिये, जैसी भी सन्तान ।  
उनके ही है हाथ में, सन्तति का निर्माण ॥

॥ १४ दोहे सम्पूर्ण ॥



‘चन्दन’ रखता उद्यमी, नर पहनावा चुस्त ।  
नारी को पर वेश नहि, ‘चन्दन’ चुस्त दुरुस्त ॥

जिसका अग्र ‘चन्दन’ रहे, अस्त-व्यस्त ही चित्त ।  
अस्त-व्यस्त ही वेश भी, होगा उसका नित्त ॥

भड़कीली तवियत रखें, जो ‘चन्दन’ नर-नार ।  
होगा उनका वेश भी, भड़कीला हर वार ॥

‘नेहरू’ नेता जब वने, त्यागे टाई-टोप ।  
सादा सभी लिवास था, जब भी गए यूरोप ॥

ईसा - शूली - चिन्ह है, यह नकटाई साफ ।  
रहे इसे क्यों बान्ध जब, नहि ईसाई आप ?

अंग्रेजों के राज में, ‘चन्दन’ चला जनून ।  
लगे लोग बनने बड़े, पहन-पहन पतलून ॥

देश-प्रेम दिल बीच का, करने को फिर व्यक्त ।  
लोग बने थे खूब ही, खदर के भी भक्त ॥

खदर में भी आ घुसा, अग्र ‘चन्दन’ इक खोट ।  
कई करे मन-मानियां, लेकर इसकी ओट ॥

॥ १४ दोहे सम्पूर्ण ॥

अन्य अंग प्राय. रहे, बिल्कुल नही समक्ष ।  
गीलवान नर की नजर, सदा देखती वक्ष ॥

नीच नरन की नज़र का, अजब-निराला ढंग ।  
अधिक कमर ही देखती, अन्य छोड़ सब अंग ॥

अय 'चन्दन' अति नीच के, सन्मुख जो भी आय ।  
उसके पावो मे पडा, जूता खडा लखाय ॥

महानिकम्मा और की, केवल लखता पीठ ।  
क्योकि पीछे गमन का, हो अभ्यासी ढीठ ॥

लज्जित-जन का देखिये, अधिक अनोखा ढंग ।  
रहता है वह देखता, अपने ही तो अंग ॥

पुरुष भाण्ड स्वभाव का, आंखों को मटकाय ।  
देखे उसको तो सभी, वह नहिं मगर लखाय ॥

सच्चे सन्तो की नजर, सरल-शान्त-निष्पाप ।  
देखे सब को प्रेम से, ज्यो 'चन्दन' मां-वाप ॥

बच्चो की निर्मल नजर, सर्वाधिक निर्दोष ।  
न ही देखे गहन गुण, न ही देखे दोष ॥

॥ १४ दोहे सम्पूर्ण ॥

दुराचारिणी क्या नहीं, वेश्या पाकर रूप ?  
अत अकेले रूप पर, रीझें मूढ़न - भूप !

होना 'चन्दन' चाहिये, सही परीक्षा - ढंग ।  
कस्तूरी नहीं फँकिये, लख कर काला रंग ॥

हो नहीं योग्य-अयोग्य का, रूप - रंग से ज्ञान ।  
उसके कार्य-स्वभाव से, लीजे 'चन्दन' जान ॥

चमक-दमक से ही नहीं, रूपया परखा जाय ।  
खोटा है या है खरा, 'चन्दन' लखें बजाय ॥

सर-गहराई का पता, दे न प्रथम सोपान ।  
अन्दर पँठे विन कभी, ठीक कही अनुमान ॥

स्वच्छ पुरुष नहीं जान ले, लख कर स्वच्छ कमीज ।  
सम्भव है बनियान हो, अन्दर सड़ी-गलीज ॥

सुखी जिसे भी जानना, चाहें 'चन्दन' आप ।  
उसके सब परिवार पर, देखे सुख की छाप ॥

आप भले हो नर सुखी, दुखी अगर परिवार ।  
सुखी उसे तब समझना, अथ 'चन्दन' बेकार ॥

॥ १४ दोहे सम्पूर्ण ॥

‘चन्दन’ दुर्गुण छोड़िये, जिसके भी हों पास ।  
सद्गुण लेकर कीजिये, अपना परम विकास ॥

प्रज्ञा, गुण का कीजिये, ‘चन्दन’ सद् उपयोग ।  
बुरे काम में जो करे, बुरे समझिये लोग ॥

चाहे कितना कीजिये, यत्न आप दिन-रात ।  
‘चन्दन’ पहुँची तीन मे, गुप्त रहे नहि वात ॥

‘चन्दन’ पहुँची तीन मे, गुप्त रहे तब बात ।  
उनमे से दो देह का, अगर छोड़ दे साथ ॥

अथ ‘चन्दन’ जो वात हो, पहुँची दो के पास ।  
रह सकती है वह छुपी, काफी किये प्रयास ॥

सिवा एक के और तक, वात न पहुँची जौन ।  
उसको तो भगवान विन, ‘चन्दन’ जाने कौन ॥

‘चन्दन’ गिप्टाचार से, व्यक्त वड़प्पन होय ।  
बुद्धिमान इसको अतः, कभी न भूले कोय ॥

भूले न व्यवहार मे, स्वाभिमान इनसान ।  
औरो के अपमान औ— रहे मान का ध्यान ॥

वज्र हृदय के, है कही- कोमल कुसुम समान ।  
महापुरुष की जीवनी, 'चन्दन' लखो महान ॥

सज्जन कम, जग में अधिक- मायावी इनसान ।  
'चन्दन' आश्रय नीति का, लेते अतः सुजान ॥

सह सकता नहि और की, अय 'चन्दन' जो बात ।  
हसी-दिल्लीगी क्यों करे, वह औरों के साथ ॥

जो औरों की बात को, सकता स्वयं सहार ।  
उसको ही उपहास का, है 'चन्दन' अधिकार ॥

सद्गुण जहां पचास हों, दुर्गुण हों दो-चार ।  
गुठली जैसे आम में, छुपते उसी प्रकार ॥

'चन्दन' चाहे लोग जो, स्वय मान - सम्मान ।  
कभी भूल भी नहि करें, औरों का अपमान ॥

औरों का अपमान कर, जो चाहे सम्मान ।  
अय 'चन्दन' नहि दूसरा, उस-सा है नादान ॥

'चन्दन' चान्दी-स्वर्ण से, सुखी न हो इनसान ।  
केवल सद्गुण ही सही, सुख-आनन्द निधान ॥

प्रेम-प्रेम सब ही कहे, पर नहि जाने मर्म ।  
नाम प्रेम का दूसरा, अथ 'चन्दन' है धर्म ॥

प्रेम-प्यार से काम जो, बनता 'चन्दनलाल' ।  
भय-धमकी-घातक से, बने नहीं त्रैकाल ॥

अगर अधिक सम्मान के, नहीं पात्र है आप ।  
मिलने पर कम मान के, क्यों करते सन्ताप ?

गुरुता, लघुता, योग्यता, औ अयोग्यता जान ।  
अन्य नजर में आपका, इनसे बनता स्थान ॥

थोड़ो से ही ठीक है, अधिक जान-पहचान ।  
परिचय अधिको से अधिक, अधिक करे नुक्रसान ॥

प्रगट करो वैसे नहीं, जैसे नहि हो आप ।  
करना होगा अन्यथा, 'चन्दन' पश्चाताप ॥

पहले ही हर बात को, सोचो खूब संभाल ।  
पीछे निर्णय जो करो, 'चन्दन' मत वह टाल ॥

करना पार पहाड़ को, 'चन्दन' कर इकसार ।  
अधिक मुगम उससे कही, चढ़कर करना पार ॥

जो चाहो 'चन्दन' रहे, रहस्य आपका लुप्त ।  
सर्व प्रथम तो आप ही, रखना उसको गुप्त ॥

जो चाहो तुम दूसरे, उसको मत फैलायं ।  
तीन काल भी बात यह, होने वाली नायं ॥

निज रहस्य जो स्वयं ही, सेवक को बतलाय ।  
'चन्दन' सेवक को वही, स्वामी स्वयं बनाय ॥

नकली नकली है सदा, असली का क्या काम ।  
अभिनय करने से कभी, बने न कोई राम ॥

ठीक दिशा में जो चले, होकर मंगल-युक्त ।  
उस नेता का अनुसरण, करें लोग भय-मुक्त ॥

'चन्दन' भली भलाइयों— की है कैसी रीत ।  
रहे मीत तो मीत ही, हों वैरी भी मीत ॥

कोई कूड़ा भर चले, अपनी गाड़ी बीच ।  
अथ 'चन्दन' वस जानिये, तैसे निन्दक नीच ॥

'चन्दन' चाहें आप जो, जीवन का उत्थान ।  
गुणी स्वयं बनकर करे, गुणियों का सम्मान ॥

॥ ६२ दोहे सम्पूर्ण ॥

‘जान्तिस्वरूप’ अनेक है, ‘चन्दन’ जग में नाम ।  
मिला मगर नहि एक भी, कोई ‘क्रोधीराम’ ॥

क्रोध-क्रोध न एक-से, क्रोध-क्रोध में फर्क ।  
एक क्रोध से स्वर्ग तो, एक क्रोध से नर्क ॥

जान जलाता जो रहे, जीवन भर नाह जाय ।  
‘चन्दन’ पत्थर-लीक-सा, क्रोध नर्क दिखलाय ॥

एक वर्ष से जो अधिक, क्रोध रखे नादान ।  
‘चन्दन’ अगले जन्म में, वह बनता हैवान ॥

चार महीने से अधिक, रहने नहि जो पाय ।  
मानव को मानव पुनः, ऐसा क्रोध बनाय ॥

जो पखवाड़े से अधिक, कभी न रहने पाय ।  
अथ ‘चन्दन’ जल-लीक-सा, क्रोध स्वर्ग पहुंचाय ॥

उत्तम जन क्षण कोप ही, रखता ‘चन्दनलाल’ ।  
आठ पहर मध्यम मगर, जीवन भर चंडाल ॥

क्रुद्ध अवस्था में कभी, करे न कोई काम ।  
केवल ‘चन्दन’ चाहिये, चुप हो जपना नाम ॥



जो दिखलाए नर्क गति, जो दिखलाए जेल ।  
अय 'चन्दन' इस क्रोध के, डालो नाक नकेल ॥

क्रोध कठिन है जीतना, जीते कोई सन्त ।  
'चन्दन' कोई विज्र या- ज्ञानी या गुणवन्त ॥

अय 'चन्दन' है क्रोध का, कठिन जीतना कौन ।  
चन्द कीजिये बोलना, धार लीजिये मौन ॥

चले के अपराध पर, आया गुरु को क्रोध ।  
चण्डकौशिया सर्प वह, मर कर बना अबोध ॥

समता सागर 'वीर' से, पा कर 'चन्दन' बोध ।  
चण्डकौशिया आठवे, स्वर्ग गया तज क्रोध ॥

चक्रवर्ती बनने चला, वह कौणिक भूपाल ।  
छठी नर्क में क्रोध से, पहुँचा 'चन्दनलाल' ॥

क्रोधी कौरव नहि रहे, रहा न क्रोधी कंश ।  
अय 'चन्दन' ससार से, मिटा उन्हीं का वंश ॥

क्रोध, कोप, संज्वलन, कलह, क्रुध, रुट, रोष, विवाद ।  
प्रतिघः और अमर्ष दश, क्रोध-नाम रख याद ॥

॥ ३० दोहे सम्पूर्ण ॥

हाथ मिलाता मीत से, मन मे भर कर जोश ।  
अंग-अंग उठता झटक, गुम हो उसके होश !

वाणी से व्यवहार से, अन्य न कुछ दिखलाय ।  
वस स्वविद्या, वंश का, अहंकार प्रगटाय ॥

उसके मिथ्या मान का, जहा समर्थन होय ।  
मन्त्र-मुग्ध-सा हो सुने, उसमें ही बस खोय ॥

जो सामाजिक आ गया, सम्मुख कभी प्रसंग ।  
वहा सिकोडे नाक-भौ, बदले मुख का रंग ॥

रुचे लोक व्यवहार नहि, रुचे नहि शिष्टाचार ।  
औरो से कर बैठता, अकसर दुर्व्यवहार ॥

सच्चा साक्षर है वही, निरअभिमानि जौन ।  
महा घमण्डी का भला, आदर करता कौन ॥

होता जिसे अजीर्ण है, विद्या का भरपूर ।  
रहना 'चन्दन' चाहिये, उस से कोसों दूर ॥

अहंकार से नर्क है, फर्क न इसमें जान ।  
सब वर्गों का अर्क यह, अथ 'चन्दन' पी छान ॥

॥ १४ दोहे सम्पूर्ण ॥

सत्य उसे नहि जानिये, जो हो छल से युक्त ।  
सत्य उसे ही मानिये, जो हो छल से मुक्त ॥

कच्चे घट जल भर धरे, कोई ज्यों नादान ।  
घन धोखे से जोड़ना, 'चन्दन' तैसे जान ॥

माया ! तेरे चल पड़े, कैसे - कैसे ढग !  
रग-रूप में बेचते, बालू रेत भी रग !!

पीतल पर कर स्वर्ण की, पालिश 'चन्दनलाल' ।  
मायावी जन बेचते, कहकर असली माल !!

असली अब बादाम का, मिलना मुश्किल तेल ।  
'चन्दन' खसखस-तेल का, उस में भी हो मेल !!

कैसे आए रोग में, अय 'चन्दन' आराम ।  
डली बना चूना विके, तवाशीर के नाम !!

तेरी माया मोहिनी ! कही न महिमा जाय ।  
रगा हुआ है घास पर, कहे उसे भी चाय !!

नीचे वुरी कपास तो, ऊपर भली कपास ।  
बेचे कर-कर ढेरिया, माया ! तेरे दास !!

गमनशील है वैल का, यथा मूत्र का बल ।  
मानवगति नहि रोकता, 'चन्दन' थोड़ा छल ॥

भटपट बट ज्यो ऊन का, अय 'चन्दन' खुल जाय ।  
नाम मात्र माया-सहित, प्राणी स्वर्ग सिधाय ॥

कपट-कुटिलता का नही, जिन मे नाम-निशान ।  
महा सरल मानव बने, अय 'चन्दन' भगवान ॥

कपट कर्म नहि भूल भी, कोई कभी कमाय ।  
'चन्दन' मानव अन्यथा, वनिता बन पछताय ॥

ज्यो-ज्यो माया के अधिक, होता जीव करीब ।  
चार-तीन-दो-एक हो, इन्द्रिय वाला जीव ॥

माया से इनसान है, रलता जग दरम्यान ।  
जीत सरलता से इसे, 'चन्दन' कर कल्याण ॥

उपधि, दम्भ, कैतव, कपट, शाठ्य, छद्म, छल जान ।  
कुसृति, निसृति औ व्याज दश, माया-नाम बखान ॥

नये नाम की और की, माया ने वखशीस ।  
'चन्दन' उसको कह रहे, सभी 'चार सौ बीस' ॥

॥ ३० दोहे सम्पूर्ण ॥

सन्ध्या नहि, सत्सग नहि, अय 'चन्दन' नहि दान ।  
कहिये कैसे लालची, कर सकता कल्याण ॥

'चन्दन' दौलत के लिये, पलट-पलट कर वेश ।  
कितना मानव भटकता, फिरता देश-विदेश !!

जो चाहो तुम स्वर्ग के, सुख से भरे विमान ।  
'चन्दन' पैसे के लिये, नहि बेचो ईमान ॥

'चन्दन' दौलत देख जो, तजे दीन - ईमान ।  
दुनिया मे नहि दूसरा, उसा-सा फिर नादान ॥

घन पाकर नहि कीजिये, थोड़ा भी अभिमान ।  
घन-दौलत यह नहि रहे, 'चन्दन' एक स्थान ॥

अय 'चन्दनमुनि' मगनी, और व्याह के बीच ।  
खलल आजकल डालता, यह लालच ही नीच !!

फंसे लोभ से जाल खग, बनता बन्दी चोर ।  
मीन मरे, मर्कट लहे, अय 'चन्दन' दुख घोर ॥

रूप होटलो में विके, फिल्म स्टुडियो लाज ।  
मव कुछ नगे नाच मे, नीच लोभ के काज ॥

वर्म तथा भगवान का, लेकर लोभी नाम ।  
फिरते स्वार्थ साधते, मांग-मांग कर दाम ॥

न करवाये नीच जो, नहीं एक भी पाप ।  
ग्रन्थ-पन्थ सब कह रहे, 'लोभ पाप का बाप' ॥

अय 'चन्दन' निर्लोभता, दूजा फिर सन्तोष ।  
दोनो विन नहि लोभ के, लगे ठिकाने होश ॥

अय 'चन्दन' जो लाडली, लालच की सन्तान ।  
दुर्गत - दुख - दाता तजें, 'पन्द्रह कर्मादान' ॥

कैसे रहना, और क्या- करना जग दरम्यान ?  
सोच शान्त एकान्त में, अय लोभी इनसान ।

सोने मे है सुख कहाँ, सोना दुख की खान ।  
'सो ना, सोना कह रहा, समझे नहि नादान ॥

बुझ सकती है पलक मे, पानी की तो प्यास ।  
पैसे की पर प्यास को, कम हैं लाख गिलास ॥

बुरे तरीको से अगर, अय 'चन्दन' बन आय ।  
सग बहुत हैरानियां, परेशानियां लाय ॥

‘चन्दन’ लालच-लोभ जो, सीमा से बढ जाय ।  
दया, सत्य, सन्तोष, सुख, समता सभी नसाय ॥

हीन-अधिक ही तोल तो— हीन-अधिक ही माप ।  
करवाता है लोभ ही, और अनेकों पाप ॥

‘नर्क भेजदे आपको, या कि स्वर्ग मंभार’ ?  
‘कहे लालची चाहिए, मुझको पैसे चार’ ॥

पैसे को ही देवता, वर्तमान मे मान ।  
दौड़े जाते जर्मनी, अमरीका जापान ॥

नहिं धनिको को चैन है, नहिं निर्धन को चैन !  
दोनों ही वे-चैन है, अथ ‘चन्दन’ दिन-रैन !!

ज्ञान, ध्यान का, दान का, तप का लोभ प्रशस्त ।  
धन, भोजन का, भोग का, लालच बुरे समस्त ॥

खाने के जो लालची, जाते बहुत समेट ।  
क्या बतलायें वाद जो, भुगते उनका पेट !!

हमे दिया है खाक जो, कहता बारम्बार ।  
उस लोभी दामाद का, कौन करे सत्कार ॥

‘चन्दन’ माया मोहिनी, जादू जिसके पास ।  
जीत-जीत जिसने किया, जगत चरण का दास ॥

तख्त-ताज के लोभ का, करके खड़ा फिसाद ।  
सौ के सौ कौरव हुए, अय ‘चन्दन’ बर्बाद ॥

तख्त-ताज के लोभ को, दिखलाया जिस जीत ।  
धन्य ! ‘राम’ के साथ की, ‘भरत’ भ्रात की प्रीत ॥

लालच करवाता नहीं, कहो कौन सा पाप ।  
राजा ‘कीर्णिक’ ने किया, वन्दी अपना बाप ॥

‘चन्दन’ जोड़ा था जिन्हे, मेहनत कर दिन-रात ।  
छिने वैल तो रह गया, ‘मम्मन’ मलता हाथ ॥

बादशाह यूनान का, लोभी जग विख्यात ।  
कहो ‘सिकन्दर’ ले गया, जाते दम क्या साथ ॥

कवरें आदिक तोड़ कर, जोड़े गंज अनेक ।  
क्या कुछ ‘कारु’ ले गया, अय ‘चन्दन’ ले देख ॥

किसे नहीं मालूम है, ‘शाहजहाँ’ का हाल ।  
वन्दी वेष्टे ने किया, जिसको ‘चन्दनलाल’ ॥

॥ ६२ दोहे सम्पूर्ण ॥



रवि रजनी नहिं ठहरते, जैसे एक स्थान ।  
मानी में न रहे विनय, विनयी मे नहिं मान ॥

जिसको 'चन्दन' चाहिये, विद्या, गहरा ज्ञान ।  
है बनता विनयी वही, बालक, वृद्ध, जवान ॥

राग, रुपया, विनय औ, शील, रूप, मधु बोल ।  
'चन्दन' ये हैं जगत में, छः जादू अनमोल ॥

अर्थ-विनय और भय-विनय, काम-विनय फिर और ।  
धर्म-विनय ही एक है, विनयों की सिरमौर ॥

सेवक, गिण्या, शिष्य, सुत, नव वधुए, परिवार ।  
बहुत-बहुत ही विनय से, लहें सदा सत्कार ॥

नम्र रहे जो अहर्निश, ज्ञान गुणो के साथ ।  
गणधर 'गौतम' की विनय, विश्व बीच विख्यात ॥

'पथक जी' मुनिराज-सा, विनयवान गुणवान ।  
'चन्दन' मिलना है कठिन, आज जगत दरम्यान ॥

चन्दनवाला भी जिसे, थकी न कहते धन्य ।  
'मृगा सती'-सी केवली, विनयवती नहिं अन्य ॥

॥ १४ दोहे सम्पूर्ण ॥

वने सहस्रनाग नित्य, निन्दा करे निशक ।  
गुणियो की तारीफ मे, पर क्या वाणी-रंक ?

पर-दोषो को खोज कर, रखने में कण्ठस्थ ।  
ठीक जरा बतलाइये, हो कितने अभ्यस्त ?

औरो का खुद आप हो, करते सदा बखान ?  
करे आपका भी कभी, कोई या गुणगान ?

कौन अधिकतर आपके, गाता है यश - गीत ?  
आप स्वयं ? या आपके— वैरी ? अथवा मीत ?

आते ही घर आपके, चलता क्या तूफ़ान ?  
सन्नाटा या एकदम, जैसे बन सुनसान ?

कितना मन मे क्रोध है ? कितना मन में मान ?  
कितना मन मे लोभ-छल ? किया कभी क्या ध्यान ?

निर्घन-दुखिया-दीन के, कुचल-कुचल अरमान ।  
नही किये क्या नव्य ये, भव्य भवन निर्माण ?

नर्क बना या आपसे, स्वर्ग बना संसार ?  
अथ 'चन्दन' बतलाइये, करते कभी विचार ?

॥ १४ दोहे सम्पूर्ण ॥

अल्पावस्था में गए, दोनों स्वर्ग सिधार ।  
'कंवरचन्द' है, और है— उसका अब परिवार ॥

भगिनी की सुसराल शुभ, जोजा जी 'गोपाल' ।  
भूलू क्यो 'हनुमानगढ़', जहां पढ़ा कुछ साल ॥

विद्यालय फिर सेठिया, पहुंचा 'बीकानेर' ।  
बाबू 'भैरोदान जी', दया दिखाई ढेर ॥

'पूज्य जवाहरलाल' के, दिल्ली के चीमास ।  
जा करके फिर था किया, कृछ-कुछ शास्त्राभ्यास ॥

उन्नीसौ अट्ठासिया, आया माघ वसन्त ।  
गुरुवर 'पन्नालाल' से, बना जैन था सन्त ॥

'पूज्य आत्माराम जी', कवि 'अमर उपाध्याय' ।  
के भी चरणों में किया, शास्त्रों का स्वाध्याय ॥

वचन में ही बहुत था, काव्य-कला से प्यार ।  
गुणियों के संसर्ग से, आए अक्षर चार ॥

है तो यह भी घृष्टता, यों ही किया खयाल ।  
'आत्म-परिचय' और अब, क्या दे 'चन्दनलाल' ॥

॥ १४ दोहे सम्पूर्ण ॥

जिनकी कृतियां भी बनी, दोहो की आधार ।  
'चन्दन' लेखक-वृन्द का, रहा मान आभार ॥

'स्थानकवासी जैन' मे, जिनका उच्च स्थान ।  
धर्म-धुरन्धर धीर-धर, आगम-ज्ञान-निधान ॥

आचार्य 'श्रीचन्द्र' के, जो है शिष्य महान ।  
वैरागी, त्यागी, तपी, जैन जगत की शान ॥

गुरुवर 'पन्नालाल' का, सारा है उपकार ।  
जो 'चन्दन दोहावली', सहज हुई तैयार ॥

'वरताला मण्डी' जहां, धर्मी - प्रेमी लोग ।  
लिखने का दोहावली, बना यही संयोग ॥

विक्रम सम्बत् 'दोसहस- सत्ताइस' शुभ जान ।  
करी पूर्ण दोहावली, माघ शुक्ल दरम्यान-त ॥

दीक्षा दिन भी आ गया, मंगलकारी साथ ।  
सोना और सुगन्ध की, बनी सहज ही बात ॥

दया-धर्म-सा अन्य नहि, धर्म परम निर्भय ।  
दया धर्म की प्रेम से, कहता 'चन्दन' जय ॥

॥ १४ दोहे सम्पूर्ण ॥